
ति. आई... 
(रुक्मीणवाय) 
आनी 
ति. बाबा ... 
(मर्तो बाबलो नायक ) 
हांच्या पवित्र उगडासाक 


- शीला 


अकादेमीचे वतीन ..... 


साहित्य अकादेमी पुरस्कार लाबिछ्या लेखकाचें एक नवें पुस्तक गोवा कोंकणी 
अकादेमीन आपणालें प्रकाशन म्हण उजवाडाक हाडचें असो निर्णय घेतलो. आनी त्या 
प्रमाण श्री. रवीन्द्र केळेकार (अघळ-पघळ) आनी डॉ. मनोहरराय सरदेसाय (18 जून) 
हांगेलीं दोन पुस्तकां उजवाडाक हाडलीं. आतां श्री. अ. ना. म्हाबरो (कोंबो गेलो 
तारवार) आनी श्रीमती शीला. कोळंबकार (कथाशील) हांची पुस्तकां हेच वळेरेंत 
प्रकाशित जाता. नामनेच्या लेखकांची पुस्तकां वाचप्यांक सवाय दरेन मेळची, असोय 
एक हावेस हे येवजणे फाटल्यान आसा. 


नामनेच्यो साहित्य अकादेमी पुरस्कार जैतिवंत कथाकार श्रीमती शीला कोळंबकार 
हांगेल्या वट्ट 18 कथांचो हो संग्रह आसा. गोयच्या स्वातंत्र्या उपरांत पयल्या दशकांत 
बायलां बरोवप्यांमदें शीला कोळंबकार (आदल्यो शीला नायक) आनी मीना काकोडकार 
(आदल्यो मीना गायतोंडे) हाणी 'कथाकार” म्हण नामना जोडली. कोंकणी साहित्याच्या 
मळार कथाकार म्हणून आजून तांचो शेक चलता. 


नामनेचे ज्येष्ठ समीक्षक प्रा. एस. एस. नाडकर्णी हाणी शीला कोळंबकार 
हांगेल्या “भूंयचांफी' पुस्तकाक बरयिल्ले प्रस्तावनेत म्हणलां त्याप्रमाण, शीला कोळंबकार 
ह्यो सहृदय AMMA लेखिका. दुसर्‍याचे दुःख जाणून घेवपाची तांक तांचे ठांय आसा. 
मनशाक भायल्यान तशेंच तागेल्या अंतरंगासयत साहित्यांत उबो करपाचें कसब तांकां 
सादलां. चिंतनशीलवृत्ती हो लेखिकेच्या व्यक्तिमत्वाचो एक विशेश. तांगेली शैली सादी, 
निजाचें व्हांवतेपण आशिली, जिका अलंकरणाचो सोस ना अशी आनी संवादात्मंक 
आसा. 


शीला कोळंबकार हांगेले लेखन शैलीची हीं वैशिश्ट्यां तांगेल्या 'कथाशील' ह्या 
कथा संग्रहांतूय पळोवपाक मेळटात. वाचप्यांक ह्यो कथा मानवतल्यो अशी आस्त 
आसा. | 


पुंडलीक ना. नायक 

फोन 


आसोच केन्नाय तिचो फोन येता. फोनार आमी वरभर तरी उलयतात. 
उलयतात म्हळ्यार ती उलयता. हांव फकत आयकतां. मदीं मदीं अशें?.. आरे देवा!.. 
ओगी राव.. कितें म्हणटा?... कितें करतली?... हांगा अशेंच चलता... आनी अशेंच 
कितें किते... अर्थ नाशिले. असले फोन आयले काय तुमीय बी उलयतात तशेंच. 

फोनार ती पयलीं विचारता, कशें आसा? मागीर सगळे कमाक गेले? गॅसीर 
कांय ना न्ही? म्हळ्यार ती पयलीं खात्री करून घेता, घरा कोण ना ताची. मागीर 
Tard, टि.व्ही. ची चवकशी करता. मागीर म्हाका कळटा, आतां वर भर तरी ही 
उलयतली. 

तिगेलें नांव श्रीलता. ती मद्रासी. आमचे बिल्डीगेत रावताली. तिची शेजान्न 
रेवती. रेवती मल्याळी. हे मल्याळी लोक मद्रासी लोकांक मातशे उणाक समजतात. 
तांतले तातूंत मद्रास आनी केरळाचे बोर्डरीचेर रावतले मद्रासी मातशे बरे, अशें 
केरळाच्या लोकांक दिसता. श्रीलता भर मद्रासांतली. तेन्ना रेवती कितेंय जालें काय 
तिका तोंपून उलयले बगर रावना. 

श्रीलता तशी बरी शिकिल्ली. एम्‌. ए. पास. इंग्लीश घेवन. रेवती सादी धावी 
पास. पूण केरळांतल्या एका गांवांत तिचें शिक्षण जाल्लें. ताका लागून गांवच्या 
लोकांमदीं आसता, तशें एके तरेचें शाणपण तिचे भितर आशिल्ले. तितल्या मालवजार 

ती हेर बायलांचेर शेक गाजयताली. तिचें म्हणणें, बिल्डींगांतल्यो हेर बायलो इतल्यो 
शिकिल्यो आसात पूण कांय उपेगाच्यो नात. ती मात धावी पास आसून लेगीत 
शिकिल्ल्या बायलांपरस हुशार. कितेंय जालें जाल्यार तिणें म्हणचें, “शी! अश्यो कश्यो 
बाये तुमच्यो रिती? तुमी आवयक 'तूं' कशें म्हणटात? आमी आवयक 'आप' म्हणून 
संबोदतात... fed तीं तुमचीं लग्नां? व्हंकलेचे आवयबापूय sae पांय धुतात? 
शी! इतल्या व्हडां कडल्यान पांय धुवन येवप?” 

श्रीलताक तिचें असलें उलोवप कांटो तोंपिल्लेवरी तोंपतालें. मागीर हें तोंपप 
तिच्यान सोसू नज जालें काय मागीर ती म्हाका फोन करताली. श्रीलता मदीं केन्नाय 
आमचे बिल्डींगेंत येताली. तिचीं gat बी आयल्यांत काय म्हण पळोवपाक! तिका 
जिस्तूच रेवती मेळटाली. उतरांनी तिच्या काळजाक बुरके काडटाली. 

असोच एक खेपे श्रीलताचो म्हाका फोन आयलो. खबरो अर्थात रेवती भोंवतणी 
भोंवताल्यो. ही रेवतीक इतलो भाव कित्याक दिताली देवाकूच खबर! आसतात थोड्यो 
बायलो. तांचे उलोवप ह्या कानान आयकून त्या GAM सोडून दिवपाचें. काळजांत 
दवरपाचें नासता. नाय जाल्यार जण एका मनशाक “Ae उपर मेरे' करपाची सवंय. 
आनी हातूंत जाचें सादलां तो शाणो! रेवतीभशेन. पूण तिचें अशें सादूंक दिवंक आमीच 
जापसालदार न्हय? श्रीलताचो फोन आयलो. सदांभशेन हेर चवकश्यो करून तिणें 
म्हळे, “अय्यराली चली सौम्या, अमेरिकेक गेली?” 

“sq! कालूच...'' आयज ही सौम्याचीशी चवकशी करता? कितें जालां काय?... 

“सौम्याचो भाव, गणेशन? ताचें इंजिनियरींगचे निमणें वर्स न्हय? मागीर तोवूय 
बी अमेरिकेक वतलो?” 

“ख़बर ना.” आतां कोण खंय वतलो म्हाका fd खबर? आनी ही म्हाकाशी । 
कित्याक विचारता? अय्यर तुमचेच जातचो. फाल्यां तूं तुजी चली ताज्या yarn दिवंक 
शकता. तेन्ना तांकांच फोन करून विचार... 

“रेवती कितें म्हणटा खबर आसा?” 

कितें?'' आयली गाडी रेवतीच्या रूळार. 

“सौम्या लग्न जावन अमेरिकेक गेलें. गणेशन इंजिनीयर जालो काय तें भावाक 
घेवन अमेरिकेक वतलें. मागीर अय्यर आनी मिसेस अय्यर दोगांच उरतलीं.. कितें नही 
तांची जीण? तीच गजाल कृष्णनाली. एकलो एकटुशी पोर. नशिबान बरो शिकलो. 
गेलो अमेरिकेक. आवय बापूय पडले उबंतेर. आवयबापायक भरपूर पयसो धाडटा. 
पूण कितें उपेग, ह्या वगतार आवयबापायक गरज आसता ती भुरग्यांचे मायेची. जिस्त 

त्याच वेळार भुरगी पयस.. सातासमुद्रा पलतडीं.'' 

म्हाका येवजलें. कालूच रेवती मेळिल्ली. म्हणटाली, “अय्यर, कृष्णन कितले 
लकी न्हय? तांची भुरगीं अमेरिकेक Wael. आमर्ची You मात हांगाच उरलीं. हे 
मद्रासी ब्राह्मण, जातीचेच हुशार!'' तेन्ना हांव ओग्गी रावलें. मद्राश्यांचें व्हडपण सांगून 
तुजीं भुरगीं कशीं उणाक, हें ती म्हाका दाखोवंक सोदताली. श्रीलताक हें कांय 
सांगिनासतना हांवें म्हळे, ''पूण हो प्रस्न त्या आवयवापायचो आनी भुरग्यांचो. आमकां 
ad कितें पड़लां? घडये थंय ते घर घेवन आवयवापायक अमेरिकेक घेवन वचत. 
हय काय नही?” 

“तशें न्हय. पूण feat भाव गेलीं तीस वर्सा सौदी अरेवियाक आसा. हिची 
आवय केरळाक एकटी ना? मदीं केन्नातरी म्हणटाली भाव आवयक आता पयलींभशेन 
पयशेय बी धाडिना. अय्यराली चली अमेरिकेक आपल्या घोवाबरावर तरी आसा. हिची 
भावज भुरग्यांक घेवन एकटी रावता. तिवूय बी मुंबय. हिचे भावजयीन केरळाक वचून 
मांय Sd रावल्यार जायना? दोगांकूय एकमेकांचो तितलोच आदार नही? हिच्या 
भावान आवयक एकटी उड़यल्यार जाता? हांव म्हणटां, दुसऱ्यांच्या दोळ्यांतलें मुसळ 
पळोवचे पयलीं आपल्या पांयापोंदा fod जळटा तें पळय नहीं 

“'तुवें तिका ताची याद करून दिवपाची न्हय?'' हीं इतलीं शाणपणां म्हजेकडेन 
सांगता, तें तेन्नाच हिणें तिका कित्याक सांगले ना काय? 

“आमचे संस्कार आड येतात. ती तशें उलोवन तिचें कल्चर दाखयता. आमी 
तशी नही. अशे सटकन किते उलयलें आनी समोरच्या मनशाक वायट दिसलें जाल्यार, 
अशें चिंतून आमी ओग्गी रावतात. पूण तिका ताचें काय पडूं ना. तुमी कशीं उणाक 
आनी आपूण कशी बरी हेंच तिका दाखोवपाचें आसता आनी वेल्यान कशी उलयता 
खबर आसा? म्हणटा आपूण चड काय शिकली ना. पूण आपल्याक जितलें कळटा, 
तितलें ग्रॅज्युएट जाल्ल्या बायलांक कळना.” 

'म्हाकांय बी ती तशेंच सांगताली. मागीर हांवें तिका एक खेप म्हळें, पळे, तूं 
धावी पास जावन इतली हुशार; ग्रॅज्युएट जाल्ली जाल्यार आनी कितली हुशार 
जावपाची? तशी तूं जाल्ली जाल्यार आमकां तुजे मुखार उबें लेगीत रावंक Aad 
नासलें. पळून Tad पडटलें आसलें.'' 

“Gd अशें म्हळें? बरे केलें. तिका तशशें जाय. आमी बिल्डींग सोडून वता म्हण 
तिगेर सांगूंक गेल्लीं न्हय, तेन्ना तिणें विचारलें, तुमी खंयशी सुवात घेतल्या काय 
म्हूण? हांवें म्हळे, म्हाडाचे बिल्डींगांत आमी फ्लॅट घेतला. तिणें विचारलें, फ्लॅट केदो 

आसा? टू बॅडरूम, हॉल, किचन आसा म्हूण सांगलें. इतलें आयकून घेवनूय तिचो घोव 
म्हणटा, म्हाडाचे सुवातेर लो इन्कम ग्रुपचे लोक रावतात न्हय?'' 

“तुजो घोव थंय आशिल्लो? ताणें तें आयकलें? '' 

“सांगता कितें? म्हजो घरकार दोळे मोट्टे करून म्हजेकडेन पळोवंक लागलो. 
हांव ओग्गी रावलें. तो म्हणटालो बिल्डींग सोडून वचचे पयलीं तांगेर सांगूंक वंचूंया 
नाका. कित्याक हे लोक अशें कितेंय ना fed म्हणटलेच. वचचे पयलीं असलीं 
अबरगतपणा कोण आयकून घेतलो? तींच उतरां मागीर कानांत घोळटात. तेन्ना हांवें 
ताका म्हळे, गेलीं सतरा वर्सा आमी एकठांय रावतात तेन्ना अशें न सांगतां वचप बरें 
दिसना. अशें सांगून हांवूंच ताका फोर्सान म्हणटात तशें तांगेर घेवन गेलें. ताचींच 
उतरां खर्री जालीं.'' 

म्हाका येवजलें, रेवतीन म्हाका सांगिल्लें, श्रीलतान पंचवीस लाख रूपया दिवन 
टू बॅडरूम, किचन, हॉल घेतला म्हूण! तिणें eda बी सागिल्लें, श्रीलताच्या मांवान 
तांकां आमचे बिल्डींगांतलो फ्लॅट सोडून दुसरेकडेन फ्लॅट घे म्हूण सांगिल्लें: तिणे 
इतलेंय बी सांगिल्लें, हो फ्लॅट विकून जे पयशे मेळळ्या तातूंत उरिल्ले पयशे तिका 
मांवान दिल्यात म्हण! वेल्यान तिणें म्हणिल्लें. श्रीलताची मजा नही! तिचो मांव तांकां 
जाय तितली मदत करता. आमचे भशेन नही. आमच्या घोवांनी शुन्यांतल्यान सगळें 
घेतलां. आमकां खंय कोणे मदत केल्या? आनी हांकां इतलो फ्लॅट जाय कित्याक? चली 
लग्न जावन वतली. मागीर हीं दोगांय इतल्या व्हड घराचें कितें करतलीं? निमणे तो 
फ्लॅट जांवयानूच खावपाचो मूं? जांवयाचीच भर नही. तेदेवेळार Bld फक्कत हूं म्हळें 
आनी हांव ओग्गी रावलें. पूण म्हाका अजाप जाल्ले. इतलें इन्फॉरमासांव हिका खंय 
Food? आनी श्रीलताच्या घरचो भविष्यकाळ ही कित्याक येवजिता? घडये हिका 
हातुंतूच सुख मेळटा आसत. सगळें खबर आसुनूय तिणें श्रीलताक सगळ्यो गजाली 
परतून कित्याक विचारल्यो काय? खरें फट रुजू करूंक?... 

हांव हें मानांत चिंततासर श्रीलतान फुडें म्हळें, “मागीर रेवतीन fad म्हळें 
खबर आसा?'' 

“तिणें म्हळें आमचे सुवातेर जे रावंक येवचे आसा नही, तांचो चलो तुजे म्हळ्यार 
म्हजे चलयेवरी जाड्डो आसा. आतां हिची चली कितें बारीक आसा? हिची acta 
जाडीच आसा. पूण म्हजी चली हिका जाडी दिसता.” 

म्हाका रेवतीलीं उतरां येवजलीं. ती म्हणटाली, '“श्रीलताली चली कितें गो ती? 


4 - कथाशील 


| 
| 


ताका हांवे केन्नाच चलिल्लें म्हण पळोवंक ना. कॉलेजांतल्यान येतना स्टेशनावेल्यान 
रिक्षांत येता. ते पयलीं समोरच्या दुकानांत वता. ही येदी पेप्सीची बाटली विकती घेता. 
वांगडा केक, पेस्ट्री बी घेवन येता. ट्युशनाक वतना रिक्षा, येतना रिक्षा. म्हजी चली 
अशी A बाये. म्हजी चलीय बी सॉफ्ट ड्रीक घेता. पूण केन्ना? आठवड्यांतल्यान 
केन्नाय एक खेप. ताका लागून ती कशी सडसडीत आसा पळे!'' 

''आनी एक खेप ती म्हाका सांगता, तुजी चली आनी म्हजी चली, दोगूय 
सावळ्योच न्हय? म्हजी चली हिचे चलयेपरस कितली तरी गोरी आसा. तरीकूय ही 
अशें उलयता. आनी रेवतीच्या घोवान fad म्हळें खबर आसा? तो म्हणटा कसो, तुगेले 
चलयेलें लग्न थारलें काय आमकां आफयात आं! हांवें म्हळें म्हजी चली शिकता थंय 
आसा. तुमची चली शिकून नोकरी करता. तेन्ना तिचें लग्न पयलीं जावंक जाय न्हय? 
जाल्यार तो म्हणटा कसो? तातूंत कितें जालें? आतांच्या चलयांचें काय सांगू नज. तांचें 
चित्र काडूं येता... म्हाका ताचो इतलो राग आयलो म्हण सांगू? पळे मगो, तो कसो 
उलयता तो! तांचे काळीच कितलें कुसलां तें पळे! आपल्या पदरांत चली आसा. 
दुसऱ्यांक काय म्हणू नये बी काय ना. उलयता आपलो कित्याय कितें? हांव म्हणटां 
हांकां अशें उल्लोंवंक पुटवता तरी कशें?”' 

“आसता एकएकट्याचो सभाव. आपणं थंय लक्ष दिवं नये. लक्ष दिलें जाल्यार 
त्रासाबगर पदरांत कांय पड़सारकें ना.'' 

“ही रेवती म्हण कितें कमी आसा? म्हणटा कशी, आपूण धावी पास आसुनूय 
इतली हुशाऽर! शिकिल्ल्या बायलांक लेगीत तितली अक्कल आसना. वेव्हारज्ञान 
आसना. मागीर हिणें तिचे धुवेक गॅज्युएशन कित्याक करूंक लायलें? धावी पास 
जातकीच तिका घरा कित्याक बसयली ना? तिका हिणें ग्रॅज्युएट करून अक्कल शुन्य 
आनी अवेव्हारी कित्याक केली?'' 

श्रीलता उलयताली. हांव आयकतालें. मनांत विचार घुंवताले. ही म्हाका इतलें 
जें fed सांगता तें fact रेवतीक सांगून तिका ओग्गी 'कित्याक बसयली ना? आतां 
रेवती आसा देडशाणी बायल! ती फक्कत धावी पास जाल्या. ताची तिका खंत आसा. 
आपलें हें उणाकपण धापूंक ती तशी उलयता. सगळी आयकून घेतात. तेन्ना तिका 
दिसता तीच कितें तरी व्हड पराक्रम करता. 

पूण हांव जीं मनशां पळेतां, तांतलीं पंच्याण्णव टक्के मनशां हीं अशीच. तांकां 
inferior complex न ग्रासलां आनी तीं सदांच आपूण दुसऱयांपरस कशीं हशार, कशीं 
सुपिरियर हें दाखोवपाचे यल करतात. आपणे आपणाक बरें म्हणपाचें आसना. 

दुसऱ्यांनी आपल्याक बरें म्हणूंक जाय, हें तांच्या राज्याक खबरूच आसना. चारचौगांत 
दुसऱ्यांक कितेंय म्हणून, दुसरो दुखवलो काय ह्या लोकांक ब्रह्मानंद काय कितें तो 
जाता. आमी मनशां कितलां क्षुद्र! आमचे परस आमचीं सुखदुखां क्षुद्र! कोणा भितर 
कितेंय गूण दिसले जाल्यार तांची तोखणाय करूंक आमचीं cist धरतात. समोरच्या 
मनशांभितरलें fed वायट आसा तें सोदून काइंक आमी हुशार. बरें समोरच्या 
मनशांभितरले दुर्गुण सोदून काडून ओगी तरी रावता? ना. तें चार लोकांच्या कानार 
घालून आपले भितर असले दुर्गूण अजिबात ना हें सिध्द करूकूच आमचे आयुश्य 
सरता. | 

हे लोक अशे कित्याक वागतात काय? दुसर्‍या मनशांकडेच आपली तुलना 
कित्याक करतात काय? आमी fd प्रोव्हार करूंक सोदतात? ताचे परस बरें संगीत 
कित्याक आयकनात? ताचो आनंद कित्याक घेनात? सैम कित्याक पळेनात? पावस 
कित्याक पळेनात? दुसर्‍यांक कितेंय म्हणून ताचें काळीज हुलपावचे परस, नाजाल्यार 
ताच्या दोळ्यांत दुकां हाडचे परस आपुणूच पावसाचे वावझडींत कित्याक भिजनात? 
आपलेविशीं दुसर्‍याच्या मनांत तिरस्कार कित्याक किल्लत घालता? ताजेपरस सैमान 
किल्लून आयिल्ली झाडांपेडां पळोवन धादोसकाय कित्याक भोगिनात? काय ह्या गजाली 
खातीर हाचेकडेन वगतूच ना? काय हेवेदावे, धवळे हातूंत हीं इतलीं घुस्पल्यांत , 
तांतल्यान तांची सुटका ना? 

“Sei! कितें जालें? तूं आयकता न्ही?'' श्रीलता विचारताली. तिगेलें तेंच तेंच 
भाशण आयकून खरें म्हळ्यार वाज आयिल्लो. आनी हांव म्हज्या चिंतनांत गुल्ल जावन 
आसले. 

“हय! हय! हांव आयकतां. सांग तूं. हांव ओग्गी रावन आयकतां म्हूण तुका. 
तशें दिसलें आसूं येता.'' हांवें म्हळें. 

“ना! ना! तशें नही. हांवेंय म्हूण म्हज्या मनांतली वाफ घालयली. मनांत इतलें 
खतखततालें, कोणायकडेन. उलोवन दाखोवंकूच जाय आसले. घरकाराकडेन कितें 
उलयतलें म्हळ्यार ताचेकडेन असल्या फालतू गजालींखातीर वगत ना. वेल्यान 
म्हणटलो, तुमी बायल्योच तसल्यो. नाजाल्यार असल्या बायलांकडेन संबंदूच दवरूं 
नाका. आतां तूंच सांग, चार चौगांत रावले उपरांत अशे संबंद न दवरतां we येता? 
पूण सोड. तो दुसरो विशय. आतां रेवतीची तुकां एकूच एक गजाल सांगतां आनी फोन 
दवरतां. आतां तांचो ओणम आसा नही, तेन्ना ते दीस ती मेळिली तेन्ना हांबें तिका 
ओणमचीं परबीं दिलीं. जाल्यार म्हणटा कशी, ओणमा दीस चलयेक घेवन आपल्यागेर 

रावर्ली, तेन्ना तिका एकूय खेप आमकां जेवंक आफोवंक सुचलें ना? आतां आमी 
पयस वतकीच हिका जेवपाक यो म्हणपाची बुध्द जाली? अशे तरेन आफयलें जाल्यार 
कोण येवचो ना हें हिका भरपूर खबर आसा. तरीकूय ही अशी आफयता? वेल्यान 
तांगेर येतल्याक सांगतली आपणे हिका आफयल्ली. पूण ती येवंक ना, अशें म्हूण 
आपूण बरेपण जोडटली.'' 

म्हाका येवजलें. तांचो ओणम्‌ आसलो. रेवतीले चलयेन ओणमच्या नाचांत वांटो 
घेतिल्लो. त्याच दिसांनी म्हाका पुण्याक वचपाचें आसलें. “तूं परतून येतले? ओणमाक 
आसतलें न्ही?'' तिणें चवकशी केली. हांव सुखावले. पुण्याक वचून येतकीच मागीर 
म्हाका hod, ती म्हजी चवकशी कित्याक करताली ती! म्हजो भांगराचो हार तिजे 
चलयेक नाचाखातीर घालूंक जाय आशिल्लो. वेल्यान म्हणटा कशी, ''हांवें म्हजे 
चलयेक सांगले, असो दुसर्‍यांचो हार कित्याक मागून हाइूंक जाय! हांव तुका ह्या 
हारापरस बरो, मोटो, जाडो हार करून दितां. पूण चली आयकना नही? तिका तुजोच 
हार जाय wal” म्हळ्यार म्हजो हार ती मागता तो इलाज ना म्हूण! तिजेकडेन ना 
म्हणून न्ही. 

हांतुतलें श्रीलताक era कांय सांगले ना. वेल्यान तिका हांवें म्हळे, '“पाडपडिल्ली 
ती तशीच! तूं लक्ष दिवं नाका." 

“लक्ष दिवं नाका कशें? तिणें तशें आफयलें कित्याक खबर आसा? हांवें अजून 
तुमकां आमच्या फ्लॅटांत आफयलें ना न्हय? पूण हांव तरी कितें करूं? आमी हांगा 
रावंक आयली. घरांतलें इल्लें इल्लें काम जातासर एक म्हयनो गेलो. सगळें सामान 
लायतासर आनी एक म्हयनो गेलो. मागीर चलयेची परिक्षा आशिल्ली म्हण कोणाक 
आफयलें ना. एक दीस घोवाघरच्या सगळ्यांक जेवंक आफयलें. मागीर आनी एक 
दीस म्हज्या कुळारच्या लोकांक जेवंक आफयलें. इतल्यान हांवूंच दुयेंत जालें. म्हजें 
फायब्रॉयडचें ऑपरेशन जालें. आतां उण्यांत उणे तीन म्हयने तरी हांव कांयच करूंक 
शकचें ना.'' 

“fod? तुजें ऑपरेशन जालें? आनी तुवें कांयच म्हणूंक ना. इतलें आमकां 
परकी समजलें?'' 

. “तशे नही! आमी हांगा येवचे पयलीं ठक्कर आण्टी घर सोडून गेल्ली, खबर 
आसा नही? ती फ्लॅट सोडून गेली आनी दुयेंत जाली. जाल्यार तेन्ना रेवतीन म्हणिल्लें, 
ह्या बिल्डीगेंतलो फ्लॅट सोडून गेली म्हण दुयेंत जाली. आतां म्हज्याय ऑपरेशनची खबर 

कळत जाल्यार ती तशेंच म्हणटली न्हय?'' 

aid कपलार हात मारून घेतलो. तरी बरें फोनांतल्यान आमी एकमेकांक 

दिसनासलीं म्हण! मुखार तिणे विचारलें, “रेवती कितें म्हणटाली बी?" 

“कित्याविशी ? 

“हांवें अजून तुमकां फ्लॅट पळोवंक आफयलें ना म्हण?" 

“ना! faut तशें काय म्हजे समोर तरी म्हणूंक ना.'' 

“जांव सायबा. सुटलें. चल दवरतां हांव. तुजो बरोच वेळ खालो. चल आंऽ 
बाय.” | 
तिणें फोन दवरलो. सुटलें. म्हाका येवजलें. मिसेस अय्यर म्हाका सांगताली, 
तिणे रेवतीक म्हळें खंय, श्रीलतान अजून आमकां फ्लॅट पळोवंक आफयलें ना नही? 
ताचेर रेवतीन म्हळें खंय, बरे जालें. तिणें आफयल्लें जाल्यार रित्या हातांनी कशीं 
वतलीं? कितें तरी व्हरूंक जाय नही? शंभर रूपयांची बचत. मिसेस अय्यरीक तें 
आयकून वायट दिसलें. ती म्हाका म्हणटाली. श्रीलता कितें हिच्या शंभर रूपयांचेर 
आसा? आपलें नवें घर दाखोवपाची म्हण एक रीत आसता. उमेद आसता. थोड्यांनी 
शोबाजी बी आसता. पूण श्रीलता तांतली न्हय. म्हाका अजाप दिसलें. एके गजालीचीं 
कितलीं तासां आसू येतात. 

श्रीलतान फोन दवरलो. रोकडोच परतून फोन वाजलो. कोण काय? फोन हाचो 
आसलो. फोन उखल्ले बराबर हो ताणशेलो, ''कोणाकडेन उलयतालें? आनी कितलो 
वगत? कितले खेप तुकां फोन केलो. एन्गेज ... एन्गेज.. आनी एन्गेज. कोण आसलो. 
फोनार?'' 

“तें मागीर सांगतां. पयलीं तूं सांग. फोन कित्याक केल्लो?'' थंडसाणेन हांवे 
विचारलें. 

“म्हाका एक म्हत्वाचो फोन घरा येवपाचो आसलो. ह्यावेळार फोन कोणाक करूं 
नाका. कोणाचो फोन आयल्यार चड वगत उलोवं नाका म्हूण सांगूंक तुका फोन 
करतालों. पूण आतां ताचो कितें उपेग?'' अशें म्हणून ताणें फोन आपटिलो. 

म्हणटा म्हणसर परतून फोन वाजलो. हे खेप म्हजो सुपुत्र उलयतालो. ''कितें 
मम्मा? कितलो वगत फोनार उलयता? हांव केन्नासान ट्राय करतां!'” 

“तें सोड. dd कित्याक फोन केल्लो?” 

“हांव रातचो जेवंक आसचो ना म्हूण सांगूंक.” 

हरशी त्या फोनाक कोण विचारिना. आयज म्हका फोन येतकूच हांचें बरें तटले! 

सगळ्यांची म्हत्वाची कामां आशिल्लीं. तिवूंय बी आयजूच. हरशीं त्या फोनाची कोणाक 
याद लेगीत आसना. हांव बरें नासल्यार लेगीत 'तूं जितें आसा काय मेलां म्हण' कोण 
फोन करिनांत. आनी आयज? 

हैं इतल्यारूच सोपूं नाशिल्लें. घरा येतकीच हें फोन प्रकरण आनीकूय वाडपाचें 
आसलें. मनांतल्या मनांत ताची तयारी केली. हांव ओगी रावतां म्हण! चिंतलें, आयज 
कोणाक ओगी रावप ना. सगळ्यांक सगळे ज्युरा सयत फारीक करप. 

जालेंय बी तशेंच. सांजेर हो, म्हजो सुपुत्र आनी धूव तिगांय एकठांय जालीं. 
पयलीं अदिती - चली उलयली. “मम्मा, तूं फोनार कितलो वगत उलयताली? यश 
(म्हगेलो जावपी जांवय) म्हणटालो, ताणें कितले खेप तुकां फोन केलो खंय! एनोजूच 
मेळटालो खंय! ताणें म्हळे, कितें गो तुजी मम्मा, कितलो वेळ GAR उलयता! म्हाका 
कितली लज दिसली म्हण सांगूं! कोणाचो फोन आसलो गे? श्रीलताचो? अशें कितें 
उलयतालीं गे ती तुजेकडेन?'' 

“फोन कित्याखातीर आसता? जाय तितले कामापुरते उलोवन दवरपाक. 
गजाली करूंक न्हय. अशे वरांची वरां उलोवप म्हळ्यार नॅशनल व्हेस्टेज.'' - ard 
लेक्चर. 

“आरे वा! हांव फोनार उलयल्यार नॅशनल व्हेस्टेज? तूंच सांगता न्हय, तुजे 
कंपनीचो मालक अमेरिकेक वराचीं वरां उलयता म्हृण!'' 

“ताची गजाल वेगळी. तो हजारांनी पयशे फोनार उडोवन लाखांनी जोडटा.'' 

“Sida बी तुजो फायदोच करतां न्ही?'' 

“तो कसो?" 

''श्रीलतान म्हाका फोन केल्लो. etd तिका करूं ना. म्हळ्यार तिचे पयशे गेले. 
म्हजे न्हय. खेरीत समजा हांवें कोणाकूय फोन केलो आनी उलयलें वरभर जाल्यार 
किते? तातुंनूय तुमकां फायदो.'' 

“तो war?” 

“कसो म्हळ्यार. फोनार उलयलें म्हणजे कोणागेरूय येवचे वचचे पयशे वाचले. 
येवचो वचचो वगत वाचलो. आतां कोणागेरय वतलींच. कितेंय खावंक ws नाका? 
ते पयशे वांचले. आतां कोणागेरूय वचून येतकीच म्हाका पुरो जालें जाल्यार हाटेलांतल्यान 
कितेंय मागोवंचे पडटा. ते पयशे वांचले. म्हळ्यार तुमचो फायदोच न्हय? आनी तूं गो 
आदिती? यशान fed म्हळें ताची तुका लज दिसली? कित्याक? आनी तुमी दोगांय 
मोबायलाचेर कुचूकुचू करतात. तिवूंय बीं वरांची वरां. तेन्ना ताका लज दिसना? तुमी 

दोगांय अख्खो दीस वांगडा भोंवतात. तरीकूय घरा येतकीच परतून तूं अशें कितें 
उलयता गो बाय?” . 

तूं फोन करिना मगे? मागीर इतलें बील कशें येता?” सुपुत्र उवाच. 

“कशें म्हणजे? तुका लागून.” 

“म्हाका लागून? तें आनी कशें? फोन करूंक हांव घरा खंय आसतां? आनी 
रातीं म्हाका फोन येता. हांव कोणाक करिना. 

“वा! शाणो! हांव घरा ,आसतां हो म्हजो गुन्यांव? आनी हांव घरा आसतां 
म्हळ्यार सगळ्यांक फोन घुंवडायत बसतां? आनी घरचीं इतलीं कामां आसतात तीं? 
तीं कोण करता? कांय म्हजेकडेन द्रौपदीची थाळी आसा? आनी तुका फोन येता म्हूण 
तूं कोणाक सांगता रे? म्हाका खबर ना? रातीं साडे धांक तीन रींग वाजता आनी फोन 
बंद जाता. तूं धांवत वता. कित्याक तो Gat फोन आसता. फोन घेवन तूं एका 
कोनशाक बसता आनी उलयता. तुजो मित्र आसत वा मैत्रिण तीन रींग दिवन तुकां 
सिग्नल दिता. तूं फोन करता आनी म्हाका सांगता तुज्या फ्रेंडाचो फोन आसलो म्हूण! 
हांव ओगी रावतां. हाचो अर्थ तूं कितेंय म्हणटलो आनी हांव आयकतलें अशें तुका 
दिसलें?'' 

आनी हांव तुमकां तिगांकूय विचारतां - समजा हांवें केलो फोन. आयलें बील 
खूप जाल्यारूय जालें कितें? तुमी म्हजो केन्ना विचार केला? तुमी सगळी सकाळी उठून 
वतात. सांजेर घरा येतात. मदलो सगळो वगत हांव घराच. एकटेच. सांज जाता. हांव 
रांदून दवरतां. तुमची वाट पळयतां. चुकून लेगीत तुमच्या मनांत येता, हांव एकलेंच 
घरा आसतां. कसो तुजो दीस तूं सारता अशें तुमी केन्ना विचारलें? सुटये दीस खंयूय 
वचूंया म्हळ्यार तुमी म्हणटात सदांच भायर सरून वचूंक वाज येता. Yeu दिसा तरी : 
सुसेग घेवं दी. वर्सा कणकणी हांव घरा बसून आसां. तेन्ना म्हाका खंयतरी भायर 
वचन दिसता आसतलें इतलेंय तुमच्या लक्षांत येना? तुमी मात सुटी घेवन दोन दीस 
घरा रावले जाल्यार घरा बसून तुमकां वाज येता. Bld तुमचेकडेन केन्ना तक्रार केली? 
तुमकां शिणलें? हांवे म्हजो रस्तो सोदून काडलो. हांव म्हज्या मित्र मैत्रिणीक, भयणींक 
फोन करतां. ते लोक म्हाका फोन करतात. हांव नातें सांबाळटां. म्हजें म्हाकाच जितें 
दवरतां. तांचेकडल्यान Sal घेतां. कित्याक? तुमचें काम करपाखातीर. sid तुमचे 
खातीर कितें करूक जाय, तें तुमकां बेस बरें खबर आसा. तुमी म्हजे खातीर fad 
करूंक जाय तें तुमकां खबर ना. तुमचे हक्क तुमकां जाय. हक्का वांगडा येवपी 
कर्तव्यां नाका. कितेंय उलोवंक गेल्यार एक तर तुमी फोनार नाजाल्यार कंप्युटरार. 

म्हजें कितें? केन्ना विचार केलो तुमी? कशे करतले? तुमी पयलीं स्वार्थी. हांव.. म्हजें.. 
इतलें पुरतें तुमचें जग. तुमी तुमचे भोंवतणी सेर्क घालून घेतला. तसो हांवें म्हज 
भोंवतणी घालून घेतला. दोनूय सेर्काच्यो रिसको आयज मातशो एकमेकांक आपटतकीच 
तुमकां कितलो शिणकाटो आयलो? हाचे मुखार खबरदार फोनावेल्यान म्हाका कितें 
म्हणशात जाल्यार? सांगता आदीच.'' 

“आरे, आरे, मम्मा, तूं तिकड़ली कित्याक? आमी तुजी मस्करी करतालीं.'' 
आदिती. 

“सॉरी मम्मा! तूं म्हणटा तें खरें. आमच्या हें लक्षांत केन्ना आयलेंच ना. ती 
श्रीलता वरभर उलयता म्हण आमकां राग येता. ती थंय नवीच रावंक गेल्या. तिका 
म्हण थंय उलोवपाक आनी कोण ना जातलो. तेन्ना ती तुजेकडेन उलयता आसतली.'' 
म्हजो सुपुत्र. 

“कांय ना रे! तिच्या फोनाचें बील कंपनी भरता आसतली. तेन्नाच ती झाकडां 
मारता-आसतली वरांची वरां.'' हाचो कुच्छिद्री कॉमेंट. 

““पूण म्हाका एक कळना, ती इतलें उलयता तरी कितें?'' हाची जाणा जावन 
घेवपाची उमळशीक. 

“आमी उलयना कितेंय! तुका कितें करपाचे आसा? आमच्यो बायलांच्यो त्यो 
गजाली. आमी आमचो जीव खेळयतां.'' 

तें बरें आसा. तिका तिच्यो गजाली आयकूंक, सांगूंक कोणतरी जाय. तेन्ना 
ती तुजो आदार घेता. पूण हांतल्यान तुकां fod मेळटा?'' 

खर्‍यांनीच म्हाका कितें मेळटा? म्हाका समादान मेळटा. हांव जरी दीसभर घरा 
एकलेंच उरलें तरी म्हाका कोणाची गरज ना. रेवती कितें म्हणटा ताची म्हाका पर्वा 
ना. तिणें म्हणिल्लीं उतरां म्हाका तोंपनात. वेल्यान म्हाका तिची काकूट दिसता. कोण 
कितें म्हणटा, कोण कितें म्हणटलो हांतल्यान हांव भायर सरलां ताचें समादान. ह्या 
संवसारांत रावन लेगीत, संवसारांतले उतळताप, राग, देष, दुस्वास हांव म्हाका 
आफडूंक दिना ताचें समादान. हांव एकलीच आसा. पूण not lonely. म्हजे वांगडा 
सूर आसात... झाडांपेडां आसात. सुकणीं आसात... येदें व्हडलें मळब आसा.. जाय 
तशें उडपाक... 

2. 
एक्सिडेंट 


“आई, म्हजे वांगडी फाल्यां आमगेर येतले.'' हितेंद्रान घरांत भीतर सरल्याबराबर 
सांगले. 

“आरे, आनी तूं हें आयज सांगता? फाल्यां कितल्या वरांचेर येतले रे ते?” 

सांजेर साडेचारांक.'' 

“चार साडेचारांक? आरे, पापया काल तरी तुवें हें सांगपाचें नही? गुलाबजामुन, 
चिवडो बी कितेंय करपाचें हांव." 

“तांकां तसले कायच नाका." 

“मागीर fod करू तर? 

“बटाटेवडे, चटणी आनी लोणचे." 

“आरे, तुज्या ऑफिसांतल्यांक तूं फकत बटाटवडे खावंक घालतलो?”” 

“आगे ऑफिसांतले मित्र न्हय a!” 

“मागीर?” 

“'म्हज्या इश्कोलांतले दोस्त. सगळे तुकांच मेळूंक येतात. म्हाकां नही 

“म्हाका?” 

“हय राजेन्द्रालें लग्न थारलां. तें तो तुकां सांगूंक येवपाचो आसा." 

हितेन्द्राले हे मित्र आमगेर पडून म्हणटात तशे आसताले. धावी पास जाय मेरेन 
येताले. धावी पास जातकीच तांकां फांटे फुटले. सगळे पयसावले. तरिकूय याद जाता 
तेन्ना एक एकलो येवन वतालो. सगळे वांगडाच केन्ना येवंक नासले. 

राजेन्द्र, देवेन्द्र, वीरेन्द्र, चेतन, शुचिन्द्र आनी म्हजो सुपुत्र हितेन्द्र. ह्या स 
जाणांचो ग्रुप. तांकां हिंदी, मराठी एक टीचर शिकयताली. ती क्लासीत भीतर सरली 
कांय तांकां म्हणटाली खंय, 'इंद्रलोक क्लासीभायर...”' ह्या भुरग्यांक वर्सभर तिणें 
भीतर घेवंक ना. मागीर म्हजो पूत म्हाका सांगतालो, “आई, तांकां बाबड्यांक हिंदी, 
मराठी शिकय गे!” आनी म्हजो पुतूय तांचे वांगडा शिकूंक बसता म्हूण हांव तांकां 
शिकयतालें. दिसतालें, जावं! त्या निमतान काय जायना, म्हजो चलो शिकलो, जाल्यार 
बरेंच जालें. मागीर खूब तेपान Had, त्या सगळ्यावांगड़ा म्हजोय सुपुत्र क्लासी भायर 
आसतालो म्हण! 

तांची एकेक याद येवन हांसी फुटटालो. 

संक्रांत आशिल्ली. ही वानरसेना आमगेर आयिल्ली. हांवें तांकां तिळाचे लाडू दिले. 
सगळ्यांनी नाका नाका म्हणीत फकत एकूच लाडू घेतलो. सगळे टी.व्ही. पळेताले. हांवें 
म्हळे, “तुमी बसात. हांव बाजारांत वचून Adi.” बाजारांत वचून आयले हांव. 
येतकच, “बरें आण्टी, आमी वतात.'' अशें म्हणून एक एकलो उठून गेलो. म्हाका 
अजाप दिसले. हे इतले बेगीन गेले कशे? सकयल क्रिकेट बी खेळूंक रावले नात. 
सोमते घरा गेले. लाइवांचो Sat भायर आशिल्लो. तो भीतर व्हरून दवरूंक म्हण उखल्लो 
जाल्यार ल्हव लागलो ...उगडून पळेत जाल्यार भीतर एकूच लाडू. 

एक खेप तांची पिकनिक वताली. म्हजो चलो बसींत जनेलाकडेन बशिलो. इतले 
म्हणसर विरेन्द्राली आवय विरेन्द्राक घेवन आयली. तिणे म्हज्या चल्याक सांगले, “आरे, 
हितेन्द्र हाका मात्सो सांबाळ. तूं ताचो मित्र न्हय? तूं हशार. विरेन्द्र सादो. तेन्ना ताका 
जनेलाकडेन बसूंक दी. म्हज्या चल्यान मान हालयली. तो उठलो. आपली जनेलाकडली 
सुवात ताणे विरेन्द्राक दिली. म्हाका खूब बरें दिसले. विरेनद्राले आवयन म्हळें लेगीत. 
“Gd तुज्या चल्याचेर बरे संस्कार केल्यात.” म्हाका सामकें धन्य धन्य जालेंशें दिसले. 
हालींच केन्नातरी ही गजाल हावें हितेन््राक सांगली. ताचेर ताणें म्हणलें, “हांव कितें 
पिसो? इतल्या कश्टांनी etd ती सुवात आडायल्ली. ती कितें विरेन्द्राक दिली अशें तूं 
अजून समजता?" 

“आरे, विरेन्द्राचे आवयन सांगतकूच तूं उठलो आनी ती सुवात तुवें विरेन्द्राक 
दिल्ली न्हय रे?'' 

“गजाल खरी. पूण बस सुरू जाली. मुखार गेली. तुमी दिसना जालीं. मागीर हांवें 
ताका थंयचो उठयलो, आनी हांव थंय बसलो. इतल्या कश्टांनी मेछयल्ली सुवात 
दुसर्‍यांक दिवंक म्हाका कितें पागल कुत्तेने काटा है?'' 

धावेचे परिक्षेपयलीं सगळे एकठांय बसून शिकताले. चार वरां बसत जाल्यार 
अर्द वर शिकप जातालें. Set वगत हाची कळ काड, ताची कळ काड, हाका तिडाय, 
ताका तिडाय. आनी मागीर तांचें तें हांसप. आमगेर बशिल्ले आसल्यार हांव मागीर 
धंगसो घालतालें. 

रातीकडेन एकेक खेप सगळे-आमगेर शिकूंक जमताले. अशेच एके खेप 
जमिल्लेकडेन सकाळीं सगळे पांचांक उठले. दांत बी घासून शिकूंक बसले. परकी भुरगे 
आमगेर आसात, म्हण हांवें तांकां च्या करून दिली. हितेन्द्र म्हणूंक लागलो, “आई, 
आमकां भूक लागल्या. 

“std बेगबेगीन चपात्यो केल्यो 

हांवें हितेन्द्राक विचारलें, “आरे चपात्यांवांगडा fd fed?” 

“'लोणचें दी. चलता आमकां.” 

तांकां लोणच्यावांगडा चपाती दिवची पडली म्हूण म्हाका वायट दिसले. दुसरे 
खेपे ते जेन्ना परथून आमगेर शिकपाक आयिल्छे, तेन्ना sid रातींच बटाटे उकडून 
दवरले. सकाळी उठून बटाट्याची भाजी आनी चपात्यो केल्यो. जाल्यार सगळ्यांनी 
फकत च्या घेतली. भाजी चपाती कोणे खावंक ना. हावें हितेन्द्राक विचारलें, “fd 
रे? कितें जालें? ताणी चपात्यो खाल्यो नात gar?” 

“Gal बटाट्याची भाजी करूंक कोणे सांगिल्ली? तुवें लोणचें दिल्यार सगळे 
चपात्यो खावपाचे.'' 

आमच्या घरासमोरचे पुलीस लायनीत प्रोग्राम आसलो. तातूंत देवेन्द्र डान्स 
करतलो आसलो. सगळेजाण प्रोग्राम पळोवंक We. मदींच ते घरा आयले. Ras 
म्हणूंक लागलो, “आई, एक शंबराची नोट दी गे." 

“'कित्याक रे?” 

“दी बेगीन. तुजे पैशे प्रोग्राम सोंपतकीच हाडून दितां. गॉड प्रॉमीस!'” 

ताच्या वांगडा ताचे मित्र आसले. तांचे समोर हाचो अपमान जावंचो न्हय म्हण 
हांवें ताका शंबर रुपया दिले. पूण हांव चिंतूंक पडलें. हाणे शंबर रुपया कित्याक व्हेले 
काय? हाका शंबर रुपयांची गरज कित्याक पडली काय? 

राती साडे इकरा-बाराक सुमार हितेन्द्र घरा आयलो. ताणे म्हजेकडेन शंबर 

रुपया परत दिले. 

“ome, तुवें हे पैशे कित्याक Set?” 

“कांय ना गे. देवेन्द्रालो डान्स आसलो. तो बरोऽनाचता. ताचो डान्स जातकीच 
आमी ताळयो मारल्यो. वन्समोर म्हणलें. आनी शुचिन्द्रान तुर्वे दिल्ले शंबर रुपया ताका 
बक्षिस म्हूण दिले. त्या बराबर आनीक जायत्या लोकांनी ताका कोणे शंबर, कोणे 
पन्नास रुपया बक्षीस म्हण दिले. मागीर देवेन्द्रान म्हजे शंबर रुपया परत दिले. 

“आनी? कोणे कोणे दिलले ते पैशे?" 

“ते आमी देवेनद्राकूच दिले गे. तो गरीब. ताका बापूय ना. आवय बाबड़ी 
लोकांच्या घरा आयदनां बी घांसून पोट भरता. आतां धावेचो परिक्षेचो फॉर्म भरूक, 
तीन म्हयन्यांची फी भरूक पैशे जाय. तेन्ना खंय असो प्रोग्राम आसत जाल्यार आमी 
वळख काडटात. ताचो डान्स दवरतात आनी आमीच ताका बरोऽ डान्स केलो म्हूण 
बक्षीस दितात. तें पळोवन दुसरेय कोण कोण ताका बक्षीस दितात. तितलीच ताका 
मदत. 

धावेचे परिक्षेचेय तशेंच जालें. हितेन्द्राक परिक्षा सँटराचेर पयल्या दिसा तरी 
पावोवंक म्हण हाणे रजा घेतिल्ली. धावेच्या भुरग्यांक आनी कितें पावोवंक वचप? ल्हान 
ते? आदल्या दिसा हितेन्द्रावांगडा वचून Wad स्कूल, ताचो नंबर खंय आयला तो बी 
ताका दाखोवन आयिल्लें. आतां आनी वचपाची गरजच नाशिल्ली. पूण अशें वचप ना, 
भुरगीं धावेत आसुनूय तांकां क्लासींत न धाडप, अमुकूच टक्के मार्कस घेवंक जाय, 
म्हण तांचेर प्रेशर न हाडप, ह्यो गजाली हांव आवय म्हण खंयतरी उणाक अशें ' 
थारतालें. जशी कितें धावेची परिक्षा म्हळ्यार जिणेची एक खूब व्हड लडाय! अपेक्षांचे 
वजें तांच्या बोडार घालप. तांकां खेळूंक दिवप ना. कांय ना. कांय कांय ना. मार्च 
म्हयन्यांतल्यान तांकां शिकोवंक सुरवात. शिकप एके शिकप. भुरगेपणूच मारून 
उडवप. 

हाका खबर aise, हितेन्दाक पावोवंक बी वचपी मनीस हांव न्हय. म्हण 
तेन्नाच ताणे रजा घेतिल्ली. हितेन्द्र परिक्षेक वचूंक तयार जालो. ताचे बराबर आमीय 
बी भायर सरचे पयलीं हितेनद्र म्हणूंक लागलो, “तुमी मातशीं रावात! हांव विरेन्द्राक 
पळोवन येतां.” 

“आरे, आतां खंय वचूं नाका.'' 

“ना गे! Stat वतां आनी आत्ता येतां.” 

अशें म्हणून तो जो गेलो, ताचो पत्तोच ना. थोड्या वेळान पळयल्यार विरेन्द्राचे 

आवयबापूय आमगेर आयले. 

''विरेन्द्र तुमगेर आयला? 

“ना. पूण हितेन्द्र तुमगेर वतां म्हण सांगून गेला.'' म्हळ्यार दोगूय एकमेकांगेर 
वचून येतां म्हण सांगून भायले भायर परिक्षेक गेल्ले. असले हे भुरगे मस्ते. 

ते आमगेर येवपाचे आसले. 

दुसऱ्या दीस सांजेर सगळे आयले. तो दीस शेनवार आसलो. “आण्टी, धर्मेशारले 
a.” 

“खंयची चली रे?" 

“खंयची चली म्हण कितें विचारता? ताच्याच ऑफिसांतली.'' 

“हय धर्मेश? आरे, पूण कोण ती? तिका नांव गांव आसा काय ना?” 

“ती नही पापड!'' 

“'पापड? पापड म्हळ्यार कितें?'' 

“आण्टी पापड म्हळ्यार सिंधी चली.'' 

“म्हळ्यार चलयांक तुमी अशी नांवां दवरतात?"' 

“आमी खंय नांवां दवरल्यांत? तीं पयलीं पसून आसात.'' 

“म्हणजे? 

म्हळ्यार गुजराती चली आसल्यार ती गुज्नु. महाराष्ट्रीयन आसल्यार पोळीभाजी. 
मद्रासी आसल्यार इडली. मल्याळी आसल्यार महू." 

“आनी गोंयची आसल्यार रे." 

“US, सांगू नाकात आं. आण्टी गोंयची. तिका वायट दिसतलें.”” 

“ना रे! म्हाका वायट दिसचें ना. सांग तूं." 

“गोंयची आसल्यार पोनरां पोनरा पचीस.'” 

सगळे बसले. तांचें हा हा, हू हू सुरू जालें. हांवे बटाटेवडे, चटणी आनी लोणचे 
हाडून दवरलें. प्लेटी हाडूंक भीतर वतालें तेन्ना ताणी सांगले, “आण्टी, प्लेटी बी कांय 
नाकां. तूं बस हांगा आमचेबराबर. अशें म्हूण ताणी कदेलां कुशीक काडलीं. थपकल 
मारून सकयल बसले. 

“आण्टी, आतां तूं आयाबाई. आमी शाळेतले भुरगे.' 

““शाळेतले भुरगे काय घोडे?" 

“तुका खबर आसा आण्टी, तूं हितेन्द्राक sat दिताली न्हय, तो ताणें केन्नाच 
खालो ना. आमी ताका लोणचें आनी चपाती घेवन यो म्हण सांगताले आनी तांतलें 

लोणचें चाटून चाटून खाताले.'' 

“हो धर्मेश न्ही आण्टी, सदांच डब्याक चिरमुल्यो हाडटालो. आनी शुचिन्द्र ताका 
हो हवा खाता अशें म्हणटालो.'' 

“आण्टी तूं आमकां बटाटवडो दी.'' 

अख्खो दिवं नाका गे ! दोन अर्दा करून ताचेर चटणी घालून दी.'' Tat खबर 
आसा आण्टी!, आयाबाई आठ आण्याक एक बटाटवडो विकताली. आमकां घरा चार 
आणे मेळटाले. आयाबाई मागीर बटाटवड्याची दोन अर्दा करताली. आनी व्हड अर्द 
दुसऱयाक Hod अशे आमकां सदांच दिसतालें. 

“आनी आण्टी, ज्या दिसा डब्याक केक बी घेवन कोणुय येतालो नही, तेन्ना तो 
पयस कोनशाक एकलोच बसून बकाबका करून खातालो. भुरगेंपण कितलें सुंदर नही 
आण्टी?'' 

“तुका याद आसा आण्टी. एक खेप पॅरेन्टस डेक ह्या चेतनान ताची मावशी 
म्हण तुका व्हेलें ते?" 

म्हाका येवजलें. तो दीस पेरेन्टस्‌ डे आशिल्लो. हे सगळे आमगेर आयिल्ले. म्हणूंक 
लागले, “आण्टी, चेतन रडूंक बसला.'' 

''कित्याक रे?" 

““तागेलो आवयबापूय ताची आजी दुयेंत आसा म्हूण गावांत गेल्या. तांच्या घरा 
तो आनी ताचो धाकलो भाव दोगूच आसात. ताच्या पेपरांचेर सही करूंक कोणूच ना. 
आण्टी, तूं मात्शी सही करून येशीत? तो wer तें पळोंव नज." 

तांचे काकुळटेक मागीर हांव गेलें. आनी चेतनाची मावशी म्हण सही करून 
आयले. 

आनी आतां हे म्हाका सांगताले, “आण्टी, तेन्ना आमी तुकां उल्ल बनाया!'' 

कितें जाळें खबर आसा, चेतन गणितांत फेल जालो. ताच्या बापायक कळिलें 
जाल्यार तो ताका बेल्टांनी मारपाचो. म्हण आमी ही आयडिया केल्ली 

“राव रे! चेतन, तूं आतां कितें करता? '' 

“आण्टी, तो क्लास चलयता. ताचे क्लास चेतन सराले क्लास म्हण फामाद 
जाल्यात.'' 

“आण्टी, आण्टी, ताका विचार तो कसल्या विशयाचे क्लास घेता कांय म्हूण!'' 

fod शिकयता रे तूं चेतन?” 

“गणित!” ताणे म्हळे - आनी सगळे एकमेकांक ताळी दिवन हांसले. 

*शुचिन्द्र तूं कितें शिकलो? आनी आतां कितें करता? ' 

“तो न्ही आण्टी, कम्प्यूटर इंजिनीयर.'' 

“आण्टी, शुचिन्द्र हिंदी सिनेमांतलो नटसो दिसता न्ही?”' 

“चल रे पुरो!” हांवें म्हळे. 

“आण्टी, सगळे म्हण्टात म्हाकां हांव अक्टरसो दिसतां म्हूण! आनी तूं एकलीच 
ना म्हणटा?" 

हावें म्हळें, “ना रे! सगळे अॅक्टर तुजे मुखार झक मारतात.” 

“'आयकात! आयकात! आण्टी हो तो ऐसी!” शुचिन्द्रान सगळ्यांक सांगलें 
“आण्टी, थोड्या दिसांनी पळे, तो अमेरिकेंत वतलो. मागीर आमकां विसरतलो.'” 

“पढेलें नही. आण्टी, हे म्हाकां कशे थोमणे मारतात ते?” 

“आरे, पूण तूं खर्‍यांनीच अमेरिकेक ada?” 

“ना आण्टी! म्हजो व्हडलो भाव थंय आसा. तो म्हाकां थंय आफयता. म्हजी 
अम्मा, अणा हांगा आसात. सगळेच अमेरिकेक गेल्यार कशें जातलें? ताणी इतले त्रास 
काडून आमकां शिकयले. जाण्टेपणात आमी तांकां सांबाळूक जाय न्ही? एक भाव 
अमेरिकेक आसा तो माथ्याबोडावेल्यान पुरो! तो भरपूर पैसो धाडटा. आमी ल्हान 
आसतना आमचे अम्मानच आमचे खातीर स्टेट बँकेतली ऑफिसरची नोकरी सोडील्ली. 
आनी ती घरा रावली. आत्तां पयशांखातीर तांकां हांगा एकलीं सोडून वचपाक बरें 
दिसना. आनी थंय वचत जाल्यार पासपोर्ट पोटाक बांदून कोण भोंवतलो? हांगाच बरें 
आपलें." 

शुचिंन््रान सांगलें. म्हाका ताचें कौतुक दिसलें. | 

आमी इतलें उलयतालीं, इतले मजगती हांव बटाटेवड्यांची दोन अर्दा करताले. 
आनी तांचे' पैकीं कोणूय दोगजाण झोपय मारून अर्द अर्द घेताले. तांचे भरलें, मागीर 
ताणी म्हळे', “आण्टी, पुरो पोट भरलें. खूब दिसांनी अशा खाणाची मजा आयली.' 

हांव उठलें. ताचे पयलीं ताणी बटाटेवड्याची डीश भीतर wea दवरली: 
एकट्यान चटणेचें आयदन भीतर व्हेलें. म्हज्या पुतान कपडो हाडून जमीन पुसली. 
परथुन सगळे एकमेकांची कळ काडून हांसपांत गुंग जाले. 

aa तांचे फोटो काडून दाखयले. के.जी. ते धावेमेरेनचे ग्रुप फोटो तांकां 
दाखयलै. आनी एकेक फोटो पळोवन ते पोट धरधरून हांसले. 

“ए, हें मनीषा पळे कशें आशिलें? आनी आतां कशें जालें?" 

तें लग्न करून अमेरिकेक पावलें खबर आसा?” 

| हें हेतल पळे. ताचे दोळे पळे रे. अजून तश्शे आसात. ए, तें धर्मेशाचेर 
मरतालें.'' 

“आनी शुचिन्द्राक हेतल आवडटालें.'' 

“ओगीच आं! कित्याय कितें!'' 

“an? ओगीच? जाल्यार दिवाळेकडेन हेतल आनी ताची आवय मेळिल्ली तेन्ना 
तूं वांकून ताचे आवयच्या पायां कित्याक पडिल्लो रे? 

“'सणापरबेच्या दिसांनी wera आशिर्वाद घेवं नाकां तर? हय काय न्ही 
आण्टी?'' “हयतर!”' हार्वे म्हळें. पूण म्हजे फाटल्यान रावन शुचिन्द्र, देवेन्द्राक मेळ 
तूं. फोड़टां धरून तुकां अशी अँक्शन करतना म्हाका हारशांत दिसलो. आनी 
कोणाकोणाक खंयची चली आवडटाली, तें म्हाकां Had पयलीं हितेन्द्रान तांकां म्हळें, 
“ए, चलात सकयल वचून क्रिकेट खेळूया.'' 

“लोकांच्या जनेलाचे हारशे फोड़शात.'' 

“फुटले जाल्यार तांकां आमी पैशे दिवंया. आतां जोड़टात न्ही?'' 

ते खेळून वयर आयले. फ्रिज उगडून उदक काडून पिले. किचनात वचून उरिले 
बटाटवडे घेवन खाले. आनी आतां आमी वतात म्हूण सांगूक लागले. 

“आण्टी, आयज आमचें YOU तुका लागून परत मेळळे'' ताणी सांगले. 
आनी ते गेले. | 

आयतार मदलो दीस गेलो. 

सोमार. सकाळीं साडेधांक सुमार विरेन्द्राचो फोन आयलो, * आण्टी, हितेन्द्र 
आसा?” | 

mR 

“कित्याक? 

“एक वायट खबर आसा.'' 

कितें रे dt?” 

“शुचिन्द्राक अक्सिडंट जालो. आनी तो आत्ताक खलास. ऑन द स्पॉट. ताची 
बॉडी हाडूंक कॉरोनरच्या कोर्टात गेल्यात. बारा-साडेबारा मेरेन हाडटले.'' 

“आरे, पूण हें जालें केन्ना?" 

काल. काल आयतार आसलो. कसल्यातरी कामाक म्हण तो भायर सुरून गेलो 
मोटरबायक घेवन. मदींच एक बेबदो आयलो. ताका वाटावंक म्हूण गेलो. वाटेर 

आशिल्ल्या फातराक बायक आदळळी. तो सोमतोच उसळून पडलो. पडलो तोच... | 

आयकून चर्र जालें. कित्याक कालूच तो आमगेर आयिल्लो. feds, तूं येता काय 
म्हण विचारतालो. हिलेन्द्राक पिक्चराक वचूंक जाय आसलें. म्हूण तो गेलो ना. तो गेल्ली 
जाल्यार? त्या विचारानूच तकली उसळूंक लागली. 

हितेन्द्राक ऑफिसांत फोन केलो. सांगलें शुचिन्द्राक एक्सिडेंट जाला. तो 
सिरियस आसा. वांचची शक्‍यता उणी. तेन्ना तूं बेगीं यो. ““येतां'' इतलेंच तो उलयलो. 

वराभरयान तो आयलो. ताचे दोळे तांबडेच जाले. दिसलें, हुंड्या हुंडक्यांनी 
हो रडिल्लो जाल्यार बरें जावपाचें. भितरले भितर घुसमट्टालो. हावें ताका उदक पिवंक 
दिलें. तें तो पिलो. बॅग दवरून शुचिन्द्रागेर वचूंक भायर सरलो. तो येतासर हांव 
बाल्कनीत od. 

वयार आयिल्ले चोवीस पंचवीस वर्साचे भुरगे. लाडाकोडांत वाडले. दुखाची धग 
तशी तांकां केन्ना लागलीच ना. सगळे तागचें भोगचें आसलें. सपनाळया जगांतल्यान 
निकतेच संवसाराच्या खरसाणेत देवताले. आनी अवचित हें अशें Wad? तांचे 
भीतरलो एक इश्ट उणो जालो. कितें दिसतलें तांकां? आनी शुचिन्द्राल्या आवयबापायची 
fod अवस्था आसतली? अमेरिकेक तो गेल्लो जाल्यार वांचपाचो काय? आवयबापायक 
लागून तो हांगा रावलो. आनी आतां आवयबापायक त्रासात घालून हो एकटोच कसो 
गेलो? 

feds येतना दिसलो. हांवें बेगोबेग गीझर लायलो. ताचो तुवालो बाथरुमांत 
दवरलो. तो भितर सरलो. ताका सांगले. तुजे कपडे काडून उदकांत भिजय. न्हा. 

हरशी जाल्यार हजार प्रस्न तो विचारपाचो. पूण आयज तो वग्गी आसलो. तो 
न्हावन आयलो आनी बसलो. ताणे सांगले, “आई, शुचिन्द्राची आवय शुद्दीर ना. परती 
परती घुंवळ येवन पडटा. तिका दिसता शुचिन्द्राच्या मरणाक तीच जबाबदार म्हूण! 
शुचिन्द्राची मोटरबायक परती परती इबाडटाली म्हण ताणे नवी बायक मागली. बापूय 
म्हणटालो आतां नवी बायक घेवं नाकां. कार घे. पूण शुचिन्द्राक मोटरबायक आवडटा 
म्हण आवयन ताका नवी मोटरबायक घेवंक दिली. आनी हो असो Classe जालो. 
` आई, तूं तांगेर केन्ना केन्ना वच. तिका समजाय. तिचे खातीर तो मरूना. मरचो 
आसलो तो म्हूण मेलो. ताचें आयुश्य तितलेंच anise, ताका ती तरी कितें करतली? 
शुचिन्द्र तर गेलोच. आतां ताचे आवयची काळजी घेवप चड म्हत्त्वाचें. आमी वचत 
जाल्यार तिका परतून शुचिन्द्र येवजतलो, तेन्ना तूं अदी मदीं तांगेर वच. तिची समजूत 
घाल. 

आनी आई, शुचिन्द्र मेलो तो बरो जालो. कित्याक ताचीं हाडां कितलेशेच कडेन 
lisa. मुख्य म्हळ्यार ताचें भेंड मोडिलें. लुळो पांगळो जावन दीसपट्टें मरचे परस 
एकूच खेपे मेलो तो बरो जालो हितेन्द्र म्हाकां सांगतालो. 

आनी एका मर्णान जाण्ट्या जाल्लूया म्हज्या पुताक हांव तोंड उकतें घालून पळेत 
उरलें. 


O00 

3. 
भुरगीं-जाण्टी 





दनपारचीं AB ' वरां जालीं काय म्हजी धांदळ जाता. कित्याक तर म्हज्या 
भुरग्यांक तयार करून शाळेत धाडपार्चे आसता. तांची पुस्तकां जाग्यार आस काय ना, 
तें पळोवपाचें आसता. तांचो युनिफॉर्म, ard टिफिन बॉक्स, वॉटरबॅग, टाय, मेयबूट 
सगळें सगळे पळोवपाचें आसता. कित्याक तर एकेक खेप वॉटरबॅगची नळी शेणिल्ली 
आसता; नाजाल्यार बूटाची लेस शेणिल्ली आसता; ऐक मेय सदळ जाल्लो आसता; 
कांयच ना जाल्यार टाय तरी शेणिल्लो आसता. सगळें समजा सारके पळेलें ना, जाल्यार 
शाळेत वचूंक उशिर हें थरिल्लेंच आसा. 

बारा जालीं काय हांव तांकां वाडून दितां. 

“जेवा बेगबेगीन.'' - हांव तांकां ताकीद feat. कित्याक तर तांचो जेवपाचो 
सुवाळो साडेबारा मेरेन चलपाचो आसता. | 

“आरे विपुल, dat डब्याक कितें घालू?” 

“म्हाकां नही, दोन क्रिम बिस्किटां आनी एक केकाची स्लायस.'' 

“आनी विशाल, तुकां रे?" 

'म्हाका पांच बिस्किटां आनी पांच चॉकलेटी.' 

“sada सगळे तूं खातलो रे?” 


22 - कथाशील 


“ना गे. हांव आनी म्हजे चार दोस्त. आमी वाटून घेतले.'' 

“म्हणजे तुगेल्या वांट्याक एकूच बिस्किट येतलें मरे.'' 

“तातूंत कितें जालें? ते चारूय लोक कितेंय हाडटले नही, तें हांवूय खातलो.'' 

- हांव तांचे डबे भरतां. तांच्या बँगानी दवरता. वॉटर बॅग भरून दवरतां आनी 
तांकां परथून बेगीन जेवपाची ताकीद करतां. 

“जाणा आई, आयज आमची ओरल आसा. आयज म्हाका काणी सांगपाची 
ara.” - विशालान म्हाका सांगले. 

“आरे, मागीर तुवें कालूच म्हाका हें सांगपाचें न्ही?'' 

“'तांतूंत सांगपासारखें कितें आसा? आनी हावे जर तुकां काल ATT जाल्यार 
तूं हे शीक, तें शीक अशी अक्शन कर, असो उलय, तसो उबो राव अशें म्हण फाटीक 
लागपाची. खेळूंक धाडची नासली. म्हण तर तुकां हांव आतां सांगतां.'' - विशालान 
म्हळे. 

“मागीर रे? तुजें कशें जातलें? पास जांवक जाय खबर आस मरे तुका?'' 

“ख़बर आस गे." 

“शिकूंक जाय. खुब्ब शिकूंक जाय. पपा भशेन व्हड मनीस जांवक जाय. सगळे 
पाठ जालां आमकां. आनी आमी कितें ल्हान? आमकां खबर ना शिकूंक जाय म्हूण? 
परथून परथून तेंच सांगता.'' - विशालान म्हळे. 

“पपा इतलें शिकूक जाय खंय. हिका दिसता पपा एकलोच ह्या जगांत खूब 
शिकला. आनी कोण शिकूंकूच ना.'' - विपुलान म्हळें. 

““पपा पंतप्रधान आशिल्लो जाल्यार तरी जांव आशिल्ठे.'' - विशाल. 

“'कित्याक रे? सगळे सोडून पंतप्रधान सो?'' - हांवे विचारलें. “आतां पळे आं, 
नेहरू फाटल्यान इंदिरा गांधी पंतप्रधान जाली. तिगेल्या फाटल्यान राजीव गांधी 
पंतप्रधान जालो. आतां राजीव गांधी फाटल्यान राहुल पंतप्रधान जातलो. तशें पपा जर 
पंतप्रधान जालो जाल्यार आमीय पंतप्रधान जावचें नाशिले? ”- विशालान सांगले. 

“हय. मागीर शाळेत वचपाची कटकट तरी आसची नासली.'” 

“अशें कित्याक म्हण्टा रे तुमी? तुमच्यांनी आतांय पंतप्रधान जांव येता. ही 
लोकशाय. हांगा जण एकल्याक पंतप्रथान जावपाचो हक आसा.” - हांवे तांकां 
समजायलें. 

तू आमकां क्लांसीचो मॉनिटर जांवक दिना, ती कितें पंतप्रधान जावंक 
दितली?'' - विशाल. 

Cant पंतप्रधान जालो काय फॉरेनाक Fed पडटा. तूं आमकां पिकनिकेक 
धाडिना, ती कितें फॉरेनाक धाडटली?'' - विपुलान सांगलें. 

“पुरो! पुरो!! आतां तुमी जेवतात काय ना?” - हांव तांचेर धेंगशेलें. 

ते जेवले. 

aid तांचें तोंड धुलें. पोव लायलो. केंस वळेले. तांकां कपडे घाले. तांकां मेयबुट 
घाले. तांच्या गळ्यांत बॅगां आडकयलीं. वॉटर बेगो घेतल्यो. म्हजी साडी सारखी केली. 
केंसार फणी मारली. चावी घेतली. आनी तांकां विचारले, “आतां वचूंया मरे?" 

“SESS” 

“किते रै?” 

“शी जाता!” 

हें अशें सदांच जाता. तांकां शाळेंत SSA पावयसर म्हाका नाका पुरो जाता. 
विपुल चौथेत आसा आनी विशाल gata. निमाणी सगलीं कामा आटपर्ली काय हांव 
तांकां मागीर शाळेंत सोडून येता. तांकां शाळेंत पावोवन आयलें काय मागीर म्हाकां 
इतलें पुरोऽजाता. पूण एक, साडेपांच मेरेन मात्सो सुसेग आसता. 

साडेचार. परथून तयारीक लागूंक जाय. परथून शाळेत वचूंक जाय तांकां 
हाडपाक. तांकां खावपाक कितें करपाचें तें येवजून दवरून ताची तयारी करून दवरूक 
जाय. एकल्याक शिरो जाय आसता जाल्यार दुसत्याक उपमा. दोगांच्यो दोन तरा. आतां 
ह्या दोगांच भुरग्यांचें करतासर नाकापुरो जाता. आनी पयलींच्यो बायलो सात-आठ 
भुरग्यांक कशीं सांबाळटाली देवाक खबर. 

परथून शाळेत गेलें. शाळा सुट्टकीच तांकां घरा घेवन आयलें. हांवें विशालाक 
विचारलें, 

“आरे, तुजी ओरल कशी जाली?” 

“बरी जाली.'” 

“बरी म्हळ्यार कशी?” 

“म्हाका 'सगळ्यापरस चड मार्क मेळळे.'' 

“Gal कशे hod? टीचरीन सांगले तुकां, dat चड मार्क मेळळे म्हण?" 

Tine 

“मागीर?” 

“सगळ्यांची ओरल घेवन जातकीच टीचरीन विचारलें विशाल कोण तो उबो 
राव पळोंवया. हाजो अर्थ म्हाकाच चड मार्क मेळळया असो जालो ना?” 

“टीचरीन विशाल कोण काय म्हूण विचारलें? तिका खबर ना तर तुगेलें नांव 
विशाल म्हूण?" 

“आगे, आमकां दुसरी टीचर आयिल्ली ओरल घेवपाक.'' 

““मागीर तुमची टीचर खंय गेली az?” 

“हॉस्पिटलांत. तिका बाबा जालो खंय?" 

- म्हाकां येवजलें, जेन्ना विशाल पयल्या दिसा दुसऱया वर्गात गेल्ली तेन्ना हांवें 
ताका विचारिलें, “विशाल, तुजी टीचर कशी आस रे? आवडली तुकां?'' तेन्ना ताणे 
aire, तशी टीचर सगली बरी आस गे, पूण तिगेलें पोट मात्शें मोठेच आस. 

“आई 55...” 

“fort रे?” 

“भुरगी आवयल्या पोटांत आसतात? 

“तुकां कोणे सांगलें रे?” 

''टी.व्ही.चेर दाखयतात नही? सांग गे. भुरगी पोटांत आसतात?' 

(eae 

“मागीर पोटांत खुब्ब दुखता खंय?" 

हय, 

“मागीर कितें करतात?'' 

“कांय ना. मागीर हॉस्पिटलांत व्हरतात.'' 

“हॉस्पिटलांत मागीर दोतोर पोटांतलें भुरगें कर्शे भायर काडटात?'' 

“तें आता दोतोर जाले बगर HM कळटलें? तें जर सगळ्यांक खबर आशिल्ले 
जाल्यार दोतोर म्हण आसचेच नाशिल्ले आनी तुकां जर भुरगीं कशीं जाता, हें समजून 
घेवचें आसत जाल्यार तूं खूब शीक. दोतोर जा. मागीर तुकां आपशींच कळटलें.'' 
- हांवें ताका सांगले. 

“हे दोतोरबीन आतांचे नही गे? पूण रामबीन जाल्छो तेन्ना दोतोर खंय 
आशिक्ले?'' - ताणे विचारलें. 

- एक खीणभर हांव गोंदळळें. मागीर हांवें म्हछें, “दोतोर ना जाल्यार कितें 
जालें? वैज आशिल्ले नही तेदेवेळार?'' तो आनी fed विचारचे पयलीं eta विपुलाक 
विचारलें. “तुजे क्लासींत fed जालें रे? आरे, आनी तुगेल्या हाताक fd जालें? 
टीचरीन मारले काय किते रे तुकां?'' 

“eq.” - विपुल. 

“'कित्याक रे. तुवें कितें केलें?" 

“कांय ना गे 

“कांय ना जाल्यार तुकां मारलो कित्याक?"' 

“टीचर आयली आनी आमी गडबड करताले. तिणे मेजार डस्टर आपटिलो. 
आनी शू 5 5 असो आवाज केलो. एकलो भुरगो उबो रावलो आनी ताणे म्हळे, 
“मार्लेक्स प्रेशर कुकर”... त्या बराबर आमी सगळे हांसले. तेन्ना ती टीचर म्हणूंक 
लागली, तुमी कसलीं yor देवाक खबर! तुमकां तुमच्या आवयबापायनी सारखें 
वागूंक शिकोंवक ना. हिका क्लास सांबाळूक येना. हिका सारखें शिकोंवक येना. आनी 
वेल्यान आमच्या आवयबापायक नांवां दवरता. मागीर हांवें सांगलें टीचरीक, तूं तुगेल्या 
भुरग्यांक बरी रीत शिकय म्हण.'' - विपुलान सांगलें.'' 

“आरे, तुवें हें बरें केलें ना. टीचरीक अशें केन्ना म्हणू नये.” 

“वा! तिणे आमकां कितेंय म्हळ्यार जाता? आमकां म्हण्टा बरें आस. आमच्या 
आवयबापायक ती कित्याय कितें कित्याक म्हण्टा? मागीर आमकां राग येवचो ना?” 

- हाजेर म्हजेकडेन कितें जाप आशिल्ठी? 

“SMT आई एक जोक सांगतां.” 

“कसलो रे बाबा?" 

“एक Salt आशिल्लो. तो रानात भोंवतालो. थंच्यान एक हत्ती येतालो. ताका 
पळोवन हुंदीर लिपलो. कित्याक?” 

“तो हुंदीर हतयाक पळोवन भिलो जातलो.'' 

“चलू !” 

“मागीर कित्याक?"' 

“हुंदराक हत्ती येतकीच हतयाक भेक्‌ करून भिवोवपाचे आशिल्ले आनी जाता 
जाल्यार पाय घालून उडोवपाचें आशिल्ले. आनी एक विचारतां, जेन्ना रावणाच्या आंगार 
धनुष्य पडलें तें रामान sae न्ही, तेन्ना रावणाच्या मनांत कसले विचार आयले 
आसतले? 

“को 5 ण जाणा?" 

“रावणाच्या मनांत विचार आयलो, भला, इसकी धोती मेरे धोतीसे सफेद 
कैसे?” - आतां विपुलान इतलें सांगतकीच विशाल कसो वोगी उरत?' “हांवूय एक 
जोक सांगतां गे.'' 

“सांग बाबा.” 

'एकदां मगे राजीव गांधीन झेलसिंगाक इंग्लीश शिकूंक इंग्लंडाक धाडलो. 
परथून भारतांत येतकीच राजीव गांधीन झेलसिंगाक एवीसीडी म्हणूक सांगलें. झेलसिंगान 
विचारलें खंयची ओबीसीडी म्हणू? स्मॉल एबीसीडी काय कॅपिटल एबीसीडी? राजीव 
गांधीन कपलार हात मारून घेतलो. इतल्यान थंय बुटासिंग आयलो. राजीव गांधीन 
बुटासिंगाक ही गजाल सांगली. तेन्ना बुटासिंगान विचारलें खंयची, मागीर झेलसिंगान 
खंयची एबीसीडी म्हणून दाखयली?'' 

तुगेलो हो जोक कायच नही. हांव एक कोडें विचारतां ताचें उत्तर सांग पळोंवया. 
एक मारुती कार आसा. थंय एक हुशार सरदारजी,एक सरदारजी, स्पायडरमॅन आनी 
सुपरमॅन आसा. ह्या चारापैकी ती कार कोणाक मेळटली?'' 

“सुपरमॅनाक.'' हांवें म्हळें. 

“'कित्याक म्हण?" 

“'हाका म्हजेकडेन जाप नाशिली. मागीर ताणे सांगलें, “ती कार साद्या सरदारजीक 
मेळटली.'' 

''कित्याक म्हण?'' हांवें विचारलें. 

तेन्ना ताणे सांगले, “स्पायडरमॅन, सुपरमॅन हे कल्पनेतले मनीस. हुशार 
सरदारजी आसच ना. उरलो सादो सरदारजी. ताका ती कार मेळटली.'' 

- हांचे हे जोक अशेच लांबत गेछे जाल्यार Sat काय काम जावचें नासलें. हांवें 
तांकां सांगलें “आतां चला खेळूक 

- इतल्यान पावस आयलो. 

“आई, आमी घराच क्रिकेट Wack.” 

“खेळात.” - हांवे म्हळें. 

“आई, टीचरीक बाबा जालो न्ही? 

... म्हणजे हाचे तकलेंतल्यान भुरग्यांचो विशय अजून वचूं नाशिल्लो. म्हण हांवेंच 
ताचें उलवप काबार जावचे पयलीं ताका विचारलें, “arate एक बाय जाय अशिछ्े 
ste 

“चली? शी !! नाका." 

“कित्याक रे?” 

'चली कित्याक ती? ताचेपरस आनी चार भाव जाल्ले जाल्यार जांव आशिल्लि.'' 

““आनी चार भाव? कित्याक रे ते?” 

“म्हणजे तीन तीन भावांची टीम जावपाची आमची. एकलो बॉलर, एकलो 

व्हीकेटकीपर, दोगजाण फील्डर आनी दोग जाण बॅटींग करूंक. मागीर बिल्डींगातल्या 
आनी कोणाक खेळूंक येता काय म्हण विचारचें ved नाशिल्लें. आमची बॅट आनी 
आमचोच बाल. वेल्यान झेत दाखयतात. भयण आसल्यार ती कितें खेळटली क्रिकेट? 
मात्सो बॉल लागल्यार पुरो रडत तुजे म्हऱ्यांत येतली.'' 

“qt ! बरें !! खेळात आतां.'' 

- विपुल बॅट घेवन एके कुडींत उबो रावलो. विशाल बॉल घेवन दुसरे कुडींत 
गेलो आनी थंयच्यान “रंडी?” विचारू लागलो. हांवें म्हळें, “विशाल, बॉल घेवन तूं 
हे कुडींतसो रे?” म्हजी काकुळट करीत ताणे म्हळें, “आगे, हांव रनिंग घेतां.'' 

ते खेळूंक लागले. हांव म्हज्या कामाक लागलें. 

इतल्यान ते परथून आयले. “आई, हांवें विपुलाक रन आवट केलो. आनी हो 
आवट जांवक तयार ना.” 

नो बोल आसता तेन्ना आवट जाल्यार आवट दिना इतलें खबर आशिल्ले म्हाका. 
तेन्ना दोगांयचीं झगडीं जांव नज म्हूण हांवें म्हळे, “आरे तो नो बॉल समजात.'' 

“'कांयच येना मगे तुका. नो बॉल आसता तेन्ना रन आवट जाल्यार आवट.'' 
- ताणी म्हाकां क्रिकेटचो नेम सांगलो. हांवें म्हळे, हय? म्हाकां खबर ना. आतां तुमी 
परथून खेळात. पपा येतकीच हांव तांकां विचारतां आनी fed ते सांगता.'' हांवें वगत 
कसोय तरी निभावन व्हेलो. 

इतल्यान शेजान्नीन बाल्कनीतल्यान उलो मारलो. हांव भायर गेलें कितें जालें 
काय म्हण तिका विचारलें. “हें पळे, तुगेले दोगूय पुत म्हगेल्या कौशिकाक चाळयतात.'' 

कितें म्हण चाळयतात ते ताका?”” 

“ते ताका पुजारी म्हण्टात.' 

“मागीर पुजारी म्हळें जाल्यार इतलें मनाक कित्याक लावन घेंवं जाय? कोणाकूय 
चाळयलो आनी तो तिडकता म्हूण जर भुरग्यांक कळत जाल्यार तीं चडूच तिडायतलीं. 
तेन्ना तूं कौशिकाक सांग तिडावन घेंव नाकां म्हुण. कोंत काबार.'' 

“हार्वेय कौशिकाक तेंच सांगलें. जाल्यार तो समजून SAT. घरा येता आनी वर 
अर्दवर रडटा. तुगेले पूत व्हड न्ही? आमचो कौशिक ल्हान. तूं तांकां समजावन सांग.” 

हावें म्हळें, “हांव समजावन सांगतां. पूण तुगेलो कौशिक कितें कमी ना. आमचे 
विशाल, विपुल दिसले रे दिसले, तांकां फटफट म्हण्टा. जीब दाखयता. ते ताका मागीर 
तिडायता.'' 

- हांवें अशें सांगतकीच ती शेजान्न रडुंकूच लागली. 

आतां भुरग्यांच्या झगड्यांत हिका रडूंक कितें जालें? हांवें म्हळे, ''तूं रडूं नाका, 
हांव म्हज्या दोनूय पुतांक सांगतां तुगेल्या कौशिकाले वाटेक वचूं नाकां म्हण. आनी 
ताचेकडेन उलोंब लेगीत नाका म्हण. आनी हांव म्हज्या भुरग्यांक समजायन पूण 
बाकीच्या भुरग्यांचें कितें? आनंद, नरेश, कल्पेश बीन ताका चाळयत तर? ताणी 
कौशिकाक चाळयल्यार बीन तो म्हज्याच भुरग्यांचें नाव घेता. मागीर?'' 

“आनंदाली आवय दीसभर घरा आसना. ती कामाक वता. नरेशाली आवय वरी : 
ना. तेन्ना तांगेर HM सांगूक ad? काल तर कौशिक घरा आयलो आनी रइूंकूच 
बसलो. आनी म्हण्टा कसो सगले म्हाकाच तिडायतात. आनी कोणाक कांय म्हणीना. 
म्हाका खंय तरी पळून वच्चेशें दिसता. जीव दीन सो दिसता. आतां हो ज्युनियर 
के.जी.चो भुरगो. अशें उलयता अभद्रशे. आयकतल्याक कितें दिसतलें? आनी खत्यांनीच 
हो खंयूय गेल्यार?'' 

आयकून म्हाकांय वायट दिसतें. 

कित्याक तर ही शेजान्न एकदां सांगताली, तिगेलो मांव खंय असोच रागान घर 
सोडून Tel. मागीर कितल्याशाच वर्सानी मेळळो खंय. आनी तिगेलो मांव गेलो आनी 
हो कौशिक जालो. हो कौशिक दिसपाक, वागपाक सारखो आज्यावरी. आनी तागेली 
नांवरस बीन आज्यावरीच आशिल्ली खंय. घडये तसोच इतिहास परथून घडत म्हूण ती 
भिताली जांव येत. 

समजा तो जरी पळून गेलो तरी म्हज्या भुरग्यांक लागून तो पळून गेलो, हैं म्हाका 
नाका आसले. 

“'कौशिकान हांकां कितेंय म्हणत जाल्यार म्हाका येवन सांगात. हांव तांकां 
पळेतां. पूण तांकां fasta नाका आनी हांव अशें तुमकां सांगता म्हण तूं म्हजेर रागार 
जांव नाका.'' अशे म्हण ती शेजान्न गेली. 

विपुल आनी विशाल दोगुय आमचें उलोवप आयकताले. हांवें म्हळें ''पळेलें 
मरे? ती शेजान्न...'' 

म्हजें उलोवप थंयच थारावन विपुलान म्हळें, 

“पुरो. पुरो. आमी सगळें आयकलें. dd आनी परथून सांगपाची गरज ना. 
कौशिकाले आवयलें नाटक हें. तें तुका खरें दिसत. आमकां नही. कौशिकान कितेंय 
म्हळ्यार आमकां सांगूंक यो खंय. त्या दिसा कौशिकान विशालाचेर फातर मारिल्ठो आनी 
रगत आयिल्ले. तेन्ना आमी वचून तिका सांगले, पळे तुगेल्या कौशिकान कितें केलें तें! 
जाल्यार ती म्हण्टा कशी, कौशिक कितें ओगीच फातर मारतलो? तुमी तागेली पयलीं 

कळ काडिल्ली आसूं जाय. तो ओगीच मारचो ना.'' 

“अशे रहें तिणे?'' हांवे विचारलें. 

“ती आपल्या भुरग्यांचो गुन्याव करता जाल्यार पळे? तूं मात सदांच आमचोच 
गुन्यांव करता. आतां तुवें तिका सांगू नाकां आशिल्लें आमचे भुरगे ओगीच चाळोंवचे 
नात. कौशिकान तांची पयलीं कळ काढल्या आसूं जाय. आनी नरेशाली आवय आतां 
बरी ना. जेन्ना ती बरी आशिल्ली तेन्ना ही कितले खेप सांगूक Tet?” - विशालान 
म्हळे. 

“पपा सांगता तेंच खरें!'' 

कितें रे ते?” 

“आईक भायल्या जगांतलें कांयच खबर ना-म्हृण!'' 

“पपान हें केन्ना सांगले रे?” 

“as दीस.” 

“'आनी तूं हें म्हाकां आयज सांगता?" 

“नाऽ, पपानूच म्हळें, आईक सांगूं नाकां आंऽ तिका वायट दिसतलें.'” 

““पपान अशें कित्याक म्हण सांगलें रै?" 

“ताचें कितें जालें, तो आमचे वांगडा daa शेजारचे बिल्डीगांतलो राजू 
येनाशिल्लो ? 

“हय! तागेलें कितें जाले?" 

“तो खेळूंक येतालो आनी सदूदां म्हजेविशीं कित्याय कितें येवन तुकां सांगतालो. 
आनी तूं म्हाकांतापयताली. याद आस? आतां एक म्हयनो जायत आयलो; तो आयला 
आमगेर कितेंय म्हजेविशी सांगूक? | 

“ना.”... खर्‍यानीच तो पोर विपुलाविशीं कांयच सांगूंक da नाशिल्लो. 

“कित्याक खबर आस? 

als, 

“एक दीस पपा घरा आशिल्लो. तूं मार्केटांत गेली. तो राजू आमचे बराबर 
खेळटालो. पपा गॅलरींतल्यान पळेतालो. म्हाका हें खबर ना. कितेंतरी जालें आनी राजून 
म्हजेर थापट मारलें. हांव ओगी रावलो. कित्याक तर हांवें जर परथून ताका मारिले 
जाल्यार तूं म्हाकां तापोवपाची. हांव वयर आयिल्लों उदक पिवपाक. तेन्ना पपान म्हाकां 
विचारलें, “आरे, तुवें त्या पोरालो मार कित्याक खालो?” तेन्ना हांवें पपाक सांगले, 
तो येवन आईक सांगता आनी आई आमकांच मागीर मारता. तेन्ना पपान सांगले, 
30 - कथाशील 


आईक हांतलें काय कळना. तुजो काय गुन्याव नाशिल्लो. तेन्ना dd मार खालोच 
कित्याक? आतां परथून वच. त्या पोराचेर दोनचार अशी सॉलीड थापटां फुलय, ताणे 
तुगेले वाटेक परथून येंवक उपकारना. हांव परथून खेळूंक गेलों. राजू परथून रडी 
Goal आनी विचारल्यार म्हाका मारूक आयलो. हांवें फाटीफुडें पळेलें ना. हांवे ताचेर 
` दोनचार बरी फुलयर्ली.'' 

“कितली मजा आयली नहीं रे तेदेवेळार?'' - विशालान म्हळे. 

“तागेलें वकल बीन सोमतें सकयल पडलें.'' 

“मागीर रे?” 

“मागीर कितें? तो आयलो आमगेर रडत. बेल वाजयली. तूं घरांत नाशिल्ली. 
पपा अशिल्लो. पपान वेल्यान ताकाच तापयलो. वेल्यान ताका सांगले, तूं जर परथून 
आमच्या बिल्डींगांतल्या भुरग्यांक मारशीत जाल्यार तुमेले दोकेच मोडटां म्हूण! तो गेलो 
तो गेलोच. ताणे परथून आमचे facshta पांय दवरले ना.” 

“आतां आमचे वाटेक कोण वचना. विपुलाक सगळे भितात खबर आस?” - 
विशालान म्हाकां विचारलें. 

म्हणजे Sal भुरगीं हांव समजता तितलीं बाबत नाशिल्ली. आनी म्हाकां एक 
सत्य होलमल्ले. तें म्हळ्यार आमी भुरग्यांक काय शिकोवचें पडना. तीं आपल्याक जाय 
तें आपशींच शिकतात. पूण जाण्ट्यांनी तांचेकडल्यान शिकपासारखें मात खूब आसता. 


oon 

4. 
दुसरे घर 





देऊळ, भायलो मंडप. दोशींवटेन लोक बसल्यात. देवाम्ह्यांत वचूंक मदली जी 
वाट आसा, ताचे उजवे वटेन सवो आसा. सव्यार व्हंकल न्हवरो, म्हळ्यार हांव आनी 
म्हजी बायल आसा. सप्तपदी बी कार्यक्रम जावचो आसा. आमकां निकतीच माळ 
घालून हाडल्यांत. हॉलांत साकर वांटप चालू आसा. बायलांच्यो गजाली नेटार आयल्या. . 
दादले फात सांबाळीत आनी घाम पुशीत ल्हवू-ल्हवू शर्टाचे एकेक बटन सोडूंक 
लागल्यात. थोडो लोक वाट पळेता केन्ना होम बी जातलो, आपूण आहेर दितलो आनी 
केन्ना कडरतलों म्हण! 

इतल्यान.... 

एक तरनाटो मोटरबायक घेवन आयलो. ताणे पयलीं थंयचे थंय दोन वोल्तां 
मारलीं आनी तो ती बायक घेवन तडक मंडपात आयलो तो ae सव्या म्हऱ्यांत. हो 
आनी पिसो कसो मोटरबायक घेवन हांगा कित्याक आयला, अशें हांव चिततां सर 
म्हज्या म्हऱ्यांतली व्हंकल उठली, त्या तरनाट्याच्या मोटरबायकचेर बसली आनी तो 
तरनाटो ती बायक घेवन गेलो... 

म्हाका दरदरून घाम सुटलो... हॉलांत एकदम बोवाळ जालो... म्हजो ताळो 
सुकून आयलो... 

- आनी हांव जागो जालों. 

पळेल्यार लायट गेली. फॅन बंद पडिल्लो म्हण म्हाका घाम आयिल्लो. तान 
खन्‍्यांनीच लागिल्ली. आनी अजून जें कितें हांवे सपनांत पढेल्लें तें चिंतून म्हजें काळीज 
धडधडटालें. 

पूण भायल्या हॉलांत खरोच बोवाळ चलतालो. म्हज्यो भयणी, तांचे घोव, बापूय 
बी सगळीं व्हडाव्हडान उलयतालीं आनी आवय तांकां शू शू करून ओगी राव म्हूण 
सांगताली. 

“ओगी रावात रे पापयांनो, तो थंय न्हिदला.'” 

4 “'सांजेची साडेपांच जाली हो कितें न्हिदपाचो वोगोत?'' 

$ - ताचो बापूय म्हण्टालो. 

~ “ast नही हो. रातीं तागेल्या मित्रांनी ताचें आतां लग्न जातलें नही म्हूण पार्टी 
दिल्ली ताका. घरा तो आयलो तेन्ना अडेज जाली. मागीर आतां ताचो मात्सो दोळो 
लागचो ना तर? तसो तो हो वेळ मेरेन केन्नाच न्हीदना.'' - बायन - म्हजे आवयन 
म्हळे. 

तूं वचून उठय पळोवया ताका. तागेल्या कानार ही गजाल घालुंकूच जाय. तरी 
बरें म्हूण बरें...” 

“तुमी मात्शी ओगी रावोत पळोवया. ताका उठून तोंड बी धूवं दी, च्या बी घेवं 
दी. मागीर सुशेगाद सांगूया. आनी तुमी माली ओगी रावात. तिडकूं नाकात. ताका हांव 
fed तें आनी कशे तरेन सांगपाचें ते सांगता... Had तरी we नशीब वाये 
आमचें? ”... - बाय सुस्कारले. 

...ही म्हाका किते सांगूक सोदतात? अशें जालें तरी कितें म्हण हांचेर आकांत 
आयला?... कोण लागशिल्लो खंवसलो काय किते... तशें जाल्यार लग्न मुखार धुकळचें 
पडटलें. तो परथून आत्तां पडिल्या सपनाविशी विचार करूंक लागलो. अशें कशे सपन 
पडचें म्हाका... कितलें विचित्र. दोन दिसा उपरांत म्हजें लग्न... आनी आयज हें 
स्वप्न!... पूण तें स्वप्न सपनांत कितलें खरें दिसलें?... हांव तर ad भिवन गल्लो... 
कितलो दरदरून घाम सुटलो म्हाका.. 

तो उठून भायर आयलो. 

ताका पळोवन हाँलांतलीं सगळीं जाणां ओग्गी जाली. 

“कितें जालें? कसलो सगळो बोवाळ चल्ला तुमचो?” 

- ताणे हांसत विचारलें. 

“काय ना रे असोच ! तूं पयलीं तोंड धू पळोवया आनी च्या घे.” 

- तो भितर गेलो. ताणे ब्रशान दांत घासले. शाबू लावन तोंड धुले. केस 
वळयले. ताका आतां बरें दिसलें. बायन ताका हुनहुनीत च्या हाडून दिली. ती घेवन 
तो हॉलांत गेलो. सोफाचेर बसून च्या पिवंक लागलो. तो हॉलांत बसतकीच ल्हवू ल्हवू 
एक एकलो उठून गेलो. तो एकलोच थंय उरलो. 

ताची आवय भायर आयली. ताचे म्हत्यांत बसली. 

“जाणा मरे 5?...'' तिणे सुरवात केली आनी एका पावलार दुसरें पावल 
घासूंक लागली. बायची सवंय ती. कितेंय महत्त्वाचं सांगचें आसत जाल्यार ती पयलीं 
“जाणा मरे 5' म्हण्टा मागीर पावलार पावल घांसता. मागीर सुस्कारता, मागीर उतरां 
सोदता आनी मागीर उलयता. ही किते सांगूक सोदता काय?... ताका दिसले. 

“जाणा मरे 5 तो व्हंकलेचो मामा आयिल्लो.' 

“कित्याक? आनी म्हाका मेळचे पयलीं कसो गेलो तर गे तो?” 

“ताका नाक आसा तुका तोंड दाखोवपाक?” 

“अशें कितें जालें तर?" 

“ती व्हंकल.. ती व्हंकल 

“fod जालें तिका? gaa बी जाली काय किते?” 

“gad जाळी जाल्यार बरें आशिष्ठे पूण हें नही 

“कितें जालें तें तरी सारकें सांग गे.” 

“तिचो खंय दुसऱ्या कोणाचेर मोग आसलो." 

“मागीर?” 

तें ताचे बरोबर पळून गेलें खंय." 

तागेल्या कपलाची शीर टायट जाली. ताका राग आयलो. कितें उलोवचें कळळें 
ना. तागेल्या तोंडातल्यान उतर Hed ना. 

“तूं पुता मनाक लावन घेवं नाका. लग्नापयलीं पळून गेलें तें बरें जालें. मागीर 
पळून We जाल्यार, तोंड दाखोवंक सुवात उरची नासली. लोक म्हणपाचो मायच्या 
जाळांनी पळून गेलें दिसता..”” 

“म्हाका ताका पळेल्याबरोबर aloes... हांची लक्षणां बरोबर नही म्हण! पूण 
तुमी सगळें थारायिल्लें. म्हाका एका शब्दान लेगीत विचारलें ना. म्हूण हांवें चितलें तुका 
पसंत तें आमकां. म्हळें ओगीच शीताफुडें पयलीं मीठ कित्याक खांवंया? म्हूण हांव 
आपलेपण ओगी रावले." 

- ही ताची दुसरी भयण उलयताली. सोयरीक चलतना ताका सांगू नाशिले. 
[गळे जमल्या उपरांत BPS. ताचो ताका राग आशिल्लो. तिगेले नणंदेक तिका भावज 
करून हाडपाचें आशिल्ले आनी तिगेली नणंद वायक सून म्हण नाका आशिक़ी. 

“एक गेली म्हण कितें जालें? असत्यो शंभर चलयो हांव आत्तां उव्यो करीन...'' 
Te पयली भयण उलयताली, जिणे ही सोयरीक केळी. 

“तरी हांव सांगतालों, दोतीचे पंचवीस हजार साखरपुङ्यादीस घेवंया म्हूण. म्हजें 
रोण आयकता?'' वापूय पिरंगतालो . 

“Gat सगळे Aral ओगी रावात पळोवंया; वाबूश, आतां मुखार fad रे 
PU? सगळ्यांक आमंत्रणां गेल्यांत... सगळे लोक जमतले. सोयऱयाधायऱयां फाल्यां 
पतली. तांकां कितें म्हण सांगपाचे?'' 

“काहीं अपरिहार्य करणामुळे होणारा विवाह पुढे ढकलण्यांत आला-' अशी 
Tea जायरात दिवंया.'' 

“ताचे परस दुसरी एक चली पळोवन ह्याच म्हर्तार, ह्याच दिसा बावुशालें लग्न 
करूया.'' 

“अशो कितें चलयो रस्त्यार पडूंना, इतलें सोपें नही तें 

तो सगळें हें मोन्यानी आयकतालो. सगळी कितें उलयता तें अर्द ताचे तकलेंत 
रिगतालें, अर्दे भायर वोत्तालें... अशा वेळार ASM जावंक जायना. हांतल्यान fad 
तरी मार्ग काडूंक जाय.... पूण हांव जर आनी चड वगत हांगा हांचेमदी बसत जाल्यार 
मात... अकस्मात तो उठलो. ताणे सांगलें, “तुमी सगळीं आतां ओगी रावात. हाजे 
बद्दल एका शब्दान कोणाकडेन कांय Sela नाकात. म्हाका माहीं चितूं दी आनी हांव 
मुखार कितें करचे तें सांगीसर हाजे बद्दल तुमचे भितर लगीत उनोवं नाकात...'' 

- अशें सांगून ताणे कपडे केले. स्कुटर काडली, आनी तो भावर सरलो. खंय 
TIT? वाट मेळत थंय... वाटेर वतना ताका कोण कोण ओळखीचे लोक दिश्टी 
पडले... ह्या सगळ्या लोकांक Sha पळून गेली म्हण कळटकीच हे कितें करतले? 
हांसतले... चुरचुरतले...? बकत्छायो करतले...? 

तागेल्या चितपाक दिशा नाशिलली आनी तागेल्या स्कुटर चलोवपाकूय दिशा 
नाशिल्ली. कितलोसोच वगत तो स्कुटर चलयतालो. ताका केन्ना न्ही तें सिगार ओडीन 
दिसलें. ताणे एका गाड्याकडेन स्कुटर थांबयली. सिगार घेतलें. तें पेटोवपाक फस्काकाडी 
ओडली. ती पालवली. अशें दोन तीन खेप जालें. “'पात्रांव सिगार ह्या दिव्यार पेटय. 
वाऱ्यान फस्काकाडी धरची ना.'' गाडेकार ताका सागतालो. 

gata! वारो फोर्सान येतालो... म्हळ्यार दर्यादेगेर पाविल्लो... “हें 
“हांव मात्सो वेळेर वतां. स्कुटर हांगा दवरतां. मालें लक्ष दवर आं...” 
गाडेकराक सांगले. आनी तागेल्या हयकाराची-न्हयकाराची वाट पळेनासतना तो 
रावलो. 

सिगाराच्या एका एका ALM वांगडा ताचे तकलेंतलो seat इल्लो गोंदळ 
उणो जावंक लागलो. तागेल्याच नशिबांत हें कित्याक आयलें? तो सगळ्यांकडेन बरे 
तरेन वागलो म्हण?... हांवें कोणालो कसलो पोटलो खालो म्हण म्हजे जिणेंत असलें 
विचित्र दुख aad? लग्न! कितलीं सपनां पळेलीं हांवें! बायलेक कितली फुलाभशेन 
सांबाळपाचो हांव! म्हाका बायल जाय आशिल्ली ती सुंदर, शिकिल्ली आनी हुशार नही. 
जाल्यार म्हजेर खूब खूब म्हळ्यार खुब्ब मोग करपी ... पूण हागेलो मोग आशिल्लो 
दुसर्‍याचेर. तागेलें नांव आशिल्लें अमिता... हांवें ताका मिता म्हूण उलो करचें अशें 
थारायल्लें. 

म्हजे भयणीन ही सोयरीक जुछयल्ली. चलयेक पळोवपाक Nel तेन्ना ती उदास 
दिशिल्ली. तेन्नाय हांव शिटकावलों ना कसो काय म्हण्टा? तागेले नदरेक म्हजी नदर 
मेळळी. ते नदरेन म्हाका कितें तरी सांगले. पूण म्हाका तें कछकें ना... साखरपुड्यादिसा 
तागेल्या हातांत मुदी घालतना तागेलो हात घामान ओलो ओलो जाल्लो. थंड थंड 
आशिल्लो. म्हाका दिसलें तें ASST जालां म्हण तागेलो हात तसो ओलो जाला जावंयेत.. 

तेन्ना म्हाका दिशिल्लें ताका वेंगेंत घेवचें आनी सांगचें तूं कित्याक भिता? तुका 
कसलो भ॑य दिसता? म्हाका सांग.. पूण हांव कांयच करूंक शकलो ना. 

सांजेर ताका घेवन भोंवपाक गेलां. आपली आनी फक्कत आपली आशिल्ले 
चलयेक जिचे बरोबर उबी जीण सारची आसा, तिचे बराबर फिरूँक वतना हांव 
खत्यांनीच खोशेचे तेंगशेर पाविल्लों आनी कित्याक पावचोना? फाटली पंधरा वर्सा जाचीं 
सपनां पळेत निर्शलों, तँ सपन निमाणे खरें जाल्ले. ताचेवेली नजर म्हज्यान कुशीक 
काडूंक जाली ना. आमी एका जार्दिनात वचून बसलीं. हांव ताजेकडेन पळेतलों. म्हाका 
दिसले म्हजे नजरेन ताका खेंचून म्हज्या म्हऱ्यांत घेवचें. पूण तें लजे झाड. ताणे 
सकयल घाल्ली मान वयर लेगीत केली ना. निमाणे हांवें ताका विचारलें, “तुका हांव 
आवडलों?'' ताणे मान आनी वागयली. “'म्हजेकडेन लग्न जावपाक तुजेर कोणे 
जबरदस्ती बी केली ना मुं?” त्या उतराक ताणे एक, फक्कत एकच खीणभर म्हज्या 
तोंडाक पळेलें. आनी मान सकयल घालून ना म्हळें. कितले खेप दिसलें ताचो हात 
हातांत घेवचो... पूण म्हाका कसलीच घाई नाशिल्ली. जी चली म्हजीच आशिल्ली... 

। z उरपाची... ताचे खातीर कसली घाई? ताका घरा पावोवन हांव घरा 
आयलों. कितलीशींच सपना घेवन... 
पूण... पूण ताणे म्हाका अशें कित्याक फटयलें? तें कित्याक पळून गेलें? ताका 
वे विचारिल्लें ताचेर कोण फोर्स करीना काय म्हूण? मागीर तेन्नाच ताणे म्हाका तशें 
कित्याक सांगलें ना? हांव स्वता ताजें लग्न तागेल्या आवडीच्या चल्याकडेन करून 
दिवपाचां. आमच्या घरच्यांनी बी तागेली सारखी चवकशी केली ना काय? तशो 
कितल्योशोच सोयरिकी आयिल्लयो म्हाका. तांतली एक चली... कितें नांव तिगेलें?... 
ती बरी आशिल्ली. सगळ्यांक मानवली बी... पूण तिगेलो बापूय गरीब आशिल्लो...हुंडो 
दिवंक शकनाशिल्लो. पूण सगळें घालून करून दोनूय वटेनचो खर्च करूंक तयार जाल्लो 
तो... पूण मदींच ही सोयरिक आयली. व्हंकलेचो भाव दुवायसान आयिल्लो. भांगर 
शिंगर आनी कॅश पंचवीस हजार... fear सोडचे म्हण आवय बापायन आनी 
भयणीन ही चली फिक्स केली... हांवूय ओगी रावलों. कित्याक? 

एक खेप ते चलेयेलो जाण्टेलो बापूय बँकेत म्हाका मेळूंक आयिल्लो.. तो 
म्हण्टालो पैशांक लागून तुवें म्हजी चली न्हयकारली.. कितली बर्‍या स्वभावाची म्हजी 
चली... सोदून खंय मेळचीना असली.. पूण एक कर. म्हजे चलयेकडेन तूं लग्न 
जायना? जावं नाकां. पूण आता तर जे चलयेकडेन लग्न जावंक सोदता ताजेकडेन 
तूं जावं Wal... त्रासांत पडटलो. हांवय एक चलयेचो बापूय. ad अशे कोणाबद्दल 
उलवप समा न्हय... पूण तूं एक बरो रेस्पेताचो भुरगो म्हण तुका सांगता... तूं ते 
चलयेकडेन लग्न जावं नाका... ही सोडून दुसरी खंयचीय चली कर 

तो जाण्टेलो गेलो. ताणे अशें कित्याक सांगलें काय म्हाका? हांव चिंतूंक पडलों! 
घडये आपले धुवेकडेन हांव लग्न जालों ना म्हण रागान ताणे तशें सांगलें जावं येत... 
Bd ती गजाल फाफडून उडयली. पूण जाण्टेलो सांगतालो तांतूत तथ्य आशिल्ले. 

पूण सगळ्या गजालीनी म्हजें खंय चलतालें? 

ताका येवजलें. तेन्ना तो मॅट्रीकेक आशिल्लो. आसतलो सोळा सतरा वर्साचो. 
सगळ्यांत व्हड दादा. मागीर नलीनी आनी शालीनी, मागीर तो. मागीर मालीनी. दादा 
आसतलो चोवीसेक वर्साचो. निक्तोच ग्रॅज्युयेट जालो. फाजेंदांत सिर्वीस करतालो. 
सिर्विसेक लागून एकदोन वर्सा जाली. बापायचो पगार, दादालो पगार सगळें व्यवस्थित 
चलतालें. खंय कांयच उणे नाशिले. पूण दादा एके चलयेच्या मोगांत पडलो. ताका 
लग्न जावपाचें आशिल्ठे. ताणे तशें घरांत सांगलें मात, बाबान थयथयाट केलो. 
कित्याक, चली दुसरे जातीची आशिल्ली. ती acta बी नोकरी करताली. पूण बाबान 

दादाक सांगलें, पयलीं शालीलें लग्न जावंदी मागीर जा तूं लग्न तुका जाय ताचेकडेन 
पूण दादान आयकलें ना. बाबान ताका सांगले, तूं लग्न जाता जाल्यार जा. पूण ह 
घरांत मागीर तुका सुवात ना. दादाकय तेंच जाय SAMS. ताणे पयलींच ब्लॉक घेव 
दवरिल्लो. संवसाराक लागता तें se, इछें एकठांय केळे. तेन्ना ताका कांय त्रास जात 
ना. अमूक इतले पैशे तो आईल्या हातार दवरी. Sew पैशे तो कितें करता म्हण को 
ताका केन्नाच विचरले ना. तशी विचारपाची गरजूय कोणाक दिसली ना. व्हड पूत.. 
जबाबदारीन वागतलो... भयणीलीं लग्नां करून दितलो अशें सगळेच धरून चलताले 
दादा बुदवंत खरो. ताणे योग्य वेळार आपलो संवसार थाटलो. फाटल्या भयणींची पव 
केली ना. आवय वापायची पर्वा केली ना... समाजाची पर्वा केली ना... आनी तो लग्न 
जावन गेलो. गेलो तो सुखी जालो. ताका सगळ्यांनी चार दीस fad कितें म्हळें. मागी: 
सगळे आपआपल्या वाटेन गेले. ताणे केल्लें विसरून बी गेले. 

ताका दुश्ट आनी म्हाका सगळो लोक बरो भुरगो म्हण वळखतात. पूण किति 
फायदो? त्या बरेपणाची ही हांव ख्यास्त भोगतां. 

दादा सुसेगाद लग्न जालो आनी गेलो. वाबालो एकल्यालो पगार पावना जालो. 
तेन्ना मॅट्रीक पास जातकीच हांवें बँकेत नोकरी धरली. रातचें कॉलेंजींत वचून बी.कॉम 

पास जालों. वयली ग्रेड मेळळी. आयज बंकेंत हाव ऑफिसर आसां. 

| पयलीं प्युन आशिल्लो. मागीर जेन्ना म्हाका स्टाफार घेतलो, तेन्नासान म्हाका 
सोयरिको येवंक लागल्यो. अशीच एक सोयरिक आयिल्ठी म्हाका. ते चलयेल्या बापायक 
वायन सांगले, 'चलो म्हण्टा भयणीलीं लग्नां जाले वगर आपूण लग्न जावचों ना.” हांवे 
अशें केन्नाच कोणाक कांय सांगले ना. म्हाका कोणे काय विचारूंकूच ना. ओगीच म्हजे 
नांव फुडें करून बायन आपलें मन उक्तायलें. 

दुसर्‍या दिसा व्हडवीकायेन बाय शेजान्नीक सांगतालें, “काल आमच्या बाबुशाक 
सोयरीक stat.” 

“मागीर?” 

“वाबुशान सरळ सागलें, भयणीलीं लग्नां जाले बगर आपूण लग्न जावंचो ना 
म्हण |” 

“हय? बर्‍या नशिबाची आवय तूं. असले पूत आसपाक नशीब जाय बाये.' 

“फाटल्या जल्माचो पुण्याय गे बाये तुगेली. नाजाल्यार म्हजो पूत.. इतलें जोडटा 
जाल्यार एक वार कुडको लेगीत हाडून दिना. आपल्यो भयणी कशो भोंवतात हे ताका 
दिसना. आपूण मात सदांच tele...” दुसरी एक शेजान्न. 

‘A जाल्यार तुगेलो बाबूश म्हळ्यार गुणाची खाण गे वाये.. इतल्या ल्हान 
वयांत हाका इतली समजूत... तुगेल्या व्हडल्या पुतान होगडायलें.. पूण ह्या धाकल्या 
' पुतान जोडलें बायें.'' 

- अशीच आनी अशे तरेची तुस्त भायर भितर सगळ्यांक जावंक लागली. 
आपली तुस्त आयकून तो खुशालभरीत जातालो. आपले विशींचे लोकांचें मत आयकून 
ताका भितर खंयतरी बरें दिस. तें वयूय बी तशेंच आशिल्लें. तेन्नासान तो आपूण बरो 
म्हण बरेपणाच्या फाटल्यान धांवलो... बरेपणाची ताका धुंदी चडिल्ली... हे Yad तो 
स्वताक विसरलो आनी फामिलीखातीर मरपाक लागलो. 

ताचे भयणीलें लग्न थारलें. उमेदीन ताणे बँकातलें वीस हजार रुपया रीण 
. काडले.. लग्न जावन भयण घोवाघरा गेली आनी ते वीस हजार पावन पावनाशिछे. 
इतल्यांत फाटल्यो भयणी गळ्याक लागिल्लयो. बाय तांच्या लग्नाचो हुस्को pr 








तांतलो पानदुडू दिवपाक बापूय तयार नाशिल्लो. कित्याक : 
पुतान पैसो दिलो ना, जाल्यार. आपल्याक पळेलें ना : 
पैसो ताणे आपल्या म्हातारपणाक दवरिल्लो. आनी बाबुश 
लग्नां करून दिवपाक हुमलो कसो वळवळटालो 


तुमी तुमचें घर आमकां दियात. आमी तें मोडून थंय बिल्डींग ms ब 
तुमचो वेल्यान इतले लाख. खेरीच इतलीं वर्सा जाली काय dad इतलें हजार भाडें 
कुडे मागता एक दोळो, देव दिता दोन दोळे तशे बाबुशालें जलें. 

सदांवरी बापायन ह्याय कामाक आडखळ हाडली. पूण हे खेप बापूय एके वटेन 
आनी दुसरे वटेन तो आनी आवय, भयणी आशिल्ल्यो. बापायलें कांय ae ना. निमाणे 
तांचे घर वचून ते सुवातेर बिल्डींग आयली. पूण हें सगळें जाता सर पांच स वर्सा गेली. 

मेळिल्ल्या पैशान ताणे भयणीलीं लग्ना करून दिलीं. व्हडले भयणीकूय थोडे पैशे 
दिले. आपणे स्कुटर घेतली. आवयच्या आंगार चार वस्ती करून घाल्यो. तरी लेगीत 
तागेल्या लग्नाची चवकशी कोणे केली ना. कोण कित्याक करतले आशिल्ले. भटो भटो 
आपल्या वाटो. सगळ्यांचे बरें जिस्त Mes. बापूय धुवांलीं लग्ना जाली म्हण खुश 
आशिल्लो. आवय भयणीलें बांयटेर काडूंक, जावयांचें कौतुक करूंक गुल आशिल्ली. 
जेन्ना लोक विचारूक लागले, आतां बाबुशाक लाडू केन्ना दितात म्हण तेन्ना आवय 

बापायक जाग आयली. मागीर तांगेल्यो हालचाली सुरू जाल्यो. मागीर चलयो पळेता 
करता सर आनी दोन वर्सा गेली. निमाणी पस्तीशी उलगल्या उपरांत ताचें लग्न थारिहें. . 
तें दोन दिसांचेर आयिल्लें आनी मदीं ही नाकां जाली भानगड उप्रासलेली. 

...लग्न | कितलीं सपना पळेल्ली हांवें बायलेक कितलो फुलाभशेन सांबाळपाचो 
हांव... पूण ती बायलूच पळून गेली. हें पाडापडिल्लें विचित्र दुख्ख म्हज्याच वाट्यांक 
कित्याक येवचें? हांवे कोणालें कितें वायट HS? दादा भशेन हांवें म्हजो स्वार्थ पळेलो 
ना. फामिलीखातीर, आवय भयणी खातीर मरमर मेलों. ताचें फळ हें देवान म्हाका अशें 
दिवचें? आतां कितें करचें? कोणाक fed सांगचें.. कोणाक वचून मेळचें? ...हांतल्यान 
वाट कशी काडची?... 

दर्या देगेर तो बशिल्लो थंय मालें फुडें एक धाकली चली रेंवेर घर बांदतालें. ताणे 
बरें घर बांदिल्लें. इतल्यान एक ल्हार आयलें आनी तें घर व्हांवून गेलें. तें चली... ताका 
दर्याचो राग आयलो. ताणे दर्याक जीब काडून दाखयली. मागीर ताणे दर्याचेर खोंट 
मारली. पूण दुसर्‍या खिणाक तें दर्याक पायां पडूंक लागलें. | 

तें पळोवन ताका हे अवस्थेंत हांसूंक आयले. तो ते चलये म्हर्‍यांत गेलो. ताणे 
विचारले, 

“बाय, कितें जालें?” 

“पके नही अंकल. हांवें काय बरें घर giles. तें ह्या दर्यान मोडले.” 

“आतां गो?” 

“मागीर म्हाका राग आयलो. हांवे ताचेर खोंट मारली. मागीर म्हाका याद जाली, 
आईन सांगिळ्ले, केन्ना कोणोचेर खोंट wars नये म्हण! म्हूण मागीर हांव दर्याक पायां 
पडलें. म्हजें चुकलें म्हण!” 

“at केलें ga.” 

अंकल, दर्याची हांतूंत कांय चूक ना नही? म्हजें घर ताका आवडलें ना दिसता. 
तेन्ना ताणे तें घर मोडून उडयलें. आतां आमी दुसरें घर बांदुया? तूं म्हाका मदत करशी 

अकंल? | 

“बरे भशेन !” ताणे सांगले. आनी तो ते चलयेक दुसरें घर बांदूक मदत करूक 
लागलो. 

अवचित ताका येवजलें... हांवूच म्हजें घर बांदूंक तयार जालों. पूण देवाक तें 
मान्य Ase. म्हूण ती चली पळून गेली. आतां हांवेय दुसरें घर बांदूं जाय. त्याच 
हॉलांत लग्न जावंक जाय दुसरे चलये बराबर... 

ताका हंडो नाका अशिल्लो. भांगरशिंगर नाका आशिल्ले. ताका साथ दिवपी बायल 
जाय आशिल्ली. 

ताणे ते चलयेक रेवेंचे घर बांदून दिलें. आनी तो त्या जाण्टेल्याच्या घराचे वटेन 
चलूंक लागलो... 


JOD 

खेळ 


मे म्हयनो. दनपार. वोताचो रखरख. मळबांत धवींच आनी कार्रेगाद निळी कुपां 
आयल्यांत. तांकां पळेन दिसता. पूण दनपारचो हुलोप. बाल्कनीत रावंक दिना. किते 
करचें, कांय कळना. न्हिदूंक गेल्यार न्हीद येना. जेवंक गेल्यार जेवीन दिसना. लागता 
ती फक्कत तान... 

अशा वेळार दारार कोणें तरी टकटक केलें. दार उगडून पळेत जाल्यार 
बिल्डींगेंतली भुरगीं म्हळ्यार कोण केजींत शिकपी, कोण पयलेंत गेल्ली, जाल्यार कोण 
दुसरेंत. 

“'आण्टी, आमी मात्सो वेळ तुमगेर खेळूं?” तांणी विचारलें. तांच्यो निरागस 
नदरो पळोवन 'ना' म्हणूंक बरें दिसलें ना. तीं भितर आयलीं. 

दिसलें, भुरगींच तीं... खेळटलीं तीं मातशीं आनी वतलीं आपआपल्या घरा... 
म्हजोय तितलोच टायम पास. 

“तुमी जेवलीं?'' हांवें तांकां विचारलें. 

“eq आण्टी... आण्टी तूं जेवली?" 

“eq”, हांवें म्हळें. “तुमी खेळात. हांव पुस्तक वाचतां.” तीं खेळूंक लागलीं. 
हांव पुस्तक वाचूंक लागलें. पुस्तक वाचतां वाचतां म्हाका न्हीद येवंक लागली. हांवें 

भुरग्यांक म्हळें, “TA खेळ्ळीं तितलें पुरो. आतां घरा वचात. म्हाका न्हीद आयल्या.'' 

“आण्टी, कितली वरां जालीं?'' 

“अडेज,'' 

“बापाय! आतां आमी घरा वचनात. हांगाच खेळटात.'' 

“'कित्याक?'' 

“aa आमी भायर सरून वतनाच सांगिछे, भायर खेळूंक वतात जाल्यार 
वचात. पूण दोना पयलीं घरा येयात. उपरांत आयल्यार दार उगडचिना.'' 

“'कित्याक?'' 

“मम्मीक आज सुटी. मम्मी न्हिदल्या न्ही? तिका कशें उठोवप?'' शाणी पोरां! 
म्हणजे आतां हांची मम्मी उठसर हांव जागें! म्हजे न्हिदेचे पडलें पाड! 

“guy आण्टी, तूं भियेनाका ! तूं हांगा न्हीद, आमी ते दुसरे Hela खेळटां. आमी 
आवाज करीनासतना खेळटा.'' तांणी म्हाका सांगलें. हांचेकडेन कितें पातयेवं येता? 
हांवूय बी हांचे वांगडा ते कुडीत गेलें. ते Held हांवें टीव्ही चालू केलो. पोन्नी हिंदी 
पदां लागिल्ीं. 

““आवंय! आण्टी, हीं असली कसली पदां तूं आयकता?'' एकल्यान म्हळें. 

“TU, अशें म्हणूं नये. तीं आण्टील्या तेंपावेलीं पदां. आमकां आतांचीं पदां 
आवडटात. आमी जाण्टीं जालीं आनी आमचे परस ल्हान YOM आयलीं म्हणटकच 
आमची पदां तांकां आवड़चीं नात.'' 

हीं पोरां कितें उलयलीं तें समजूंक म्हाका एक मिनीट लागलें. 

“आण्टी, तान लागली. उदक दी.'' एकल्याक तान लागली काय सगळ्यांक 
तान लागता आनी आतां हांकां परती परती तान लागपाची. तितलेच उदकाचे पेले 
धुवपाचो त्रास. 

''आण्टी, आमी तुगेले शोकेसींतली खेळणी खेळपाक घेवं?”' 

Bla तांकां शोकेसीतली खेळणीं खेळूंक दिलीं. शोकेसीत बरीं खेळणी आसात. 
गॅस, गॅसाची शेगडी, ग्रायंडर, रांदचीं वाडचीं सगळी खेळणी. तांणी तीं खेळणीं काडली 
आनी खेळ मांडलो. शोकेसीत एक खोडू आशिल्ले. तो खोडू घेवन तांणी जमनीर खण 
काडले. “'ही रांदची कूड, ही न्हिदपाची कूड, हें मान्ने, हो ड्रॉइंग रूम, ही बाल्कनी.'' 

रोहन पपा जालो. प्रिया ममी. राजी तांची चली. आनी रोहित, दिपा, पपूं तांचे 
शेजारी. हांवें म्हळें, ''हांवूय येतां तुमचे बरोबर खेळूंक.' तांणी मोठे उमेदीन म्हाका 
खेळूक घेतलें. 

“आण्टी आण्टी, तूं आजी जा.” ताणी म्हाका सांगलें. 

“आनी आण्टी, तूं आतां आजी. म्हणटकीच तूं म्हातारी. दुर्येत. तुवें फक्कत 
खाटीर बसून रावंक जाय. उठूंक उपकारना. ' 

“कित्याक गो वाये?” 

“आमची आजी खंय उठ्ठा? आनी उठली जाल्यार म्हजी मम्मी तिका ते 
कुडींतल्यान भायर येवंक खंय fear?” 

म्हळ्यार तुजी आजी भितल्ले कुडींतूच आसता?'' 

हया जाए | | 

''थंय बसून ती कितें करता?'' 

“थंय वसून ती रडत आसता.'' 

“'कित्याक? ' 

“मम्मी म्हणता वैजिणीन तिगेल्या दोळ्यांक शेक मारूक ना. पूण मम्मी भायर 
सरून गेली आसता तेन्ना पपा तिकां बायले कुडींत हाडून बसयता आनी टीव्ही लावन 
दिता.'' 

हांव आजी जावन खाटीर बसतां. 

मागीर प्रिया म्हळ्यार मम्मी रांदता. रांदतना तें राजीक सांगता, “राजी, शिकूंक 
बस. तुगेलो होमवर्क कर. बरो वयर नंबर हाड. शिकू Asa मनशाक ह्या जगांत 
निस्तर काडूंक जावचें ना.'' ममी कुकर लायता. भाजी, चपाती करता. दाळीक फोडणां 
घालता. मागीर ममी ऑर्द सोडटा, “राजी, पपाक जेवंक यो म्हण सांग.” राजी, “पपा"' 
म्हण भायर सरता. 

हें आनीक एक पिसांट... आगो, तूं थंयच्यान खंय वता? थंय रिस्क आसा ती. 
तुका दिसना? ती रिस्क म्हळ्यार वणत. ते वण्टीतल्यान तूं भायर वतलें? दाराची 
सुवात उगडी आसा थंयच्यान वच.” 

राजी फाटीं परतता आनी दारातल्यान भायर सरता. 

“aT, पपा, तुका ममी जेवंक आपयता.'' 

पपा जाल्लो रोहन पेपर वाचीत बसला. 

“पपा, जेवंक चल” राजी सांगता. पपा बशिल्ले सुवातेवेल्यान हालना. राजी 
भितर वता. 

“प्रिया, अं.. अं... मम्मी, पपा जेवंक यो म्हळ्यार येना.” 

“आयकला? ” - मम्मी भितल्यान आड्डता. 

“fod गो?'' 

''जेवंक येयात म्हळ्यार...'' 

“तूं आनी कितें बाये ! पेपर लेगीत वाचूंक दिना.'' 

अशें त्या पेपराक कितें भांगर लागलां देवाक खबर! खावची जेवची लेगीत सुद 
हांकां उरना बाये... आतां तुमी जेवंक येतात काय ना?'' 

“Oat वाये...” अशें म्हणून पपा जाल्लो रोहन पेपर आपटीत उठटा. 

“Fah यो म्हळें म्हटकीच येवन बसले आपले ते मेजार! तुमी हातपांय धुले? 
आनी Ga गो राजी? चलात पयलीं हातपांय धुवन येयात.'' 

तीं दोगांय मान्न्यांत वतात. हातपांय धुल्लेवरी करून जेवंक बसतात. मम्मी तांकां 
वाडून दिता. “आण्टी, तूं आजी नही? तूं म्हण तुकाय भूक लगल्या म्हण!'' 

मागीर हांवें म्हळें, ''म्हाका वाडिना? म्हाकाय भूक लागल्या.'' 

“eq! हे म्हातारेक सगळ्यांत पयलीं भूक लागता.'' 

“आगो, जाण्टी ती. दी तिका पयलीं वाडून.'' 

“तुमकां कितें दिसता, हांव तिका उपाशी दवरतां म्हण! वाडटां तिका. पुताक 
आवयचो कळवळो कितलो तर!'' 

“TEA आवयचो कळवळो म्हाका आसचो ना जाल्यार कोणाक आसतलो?'' 

“तुका तुजे आवयचों कळवळो ना? तुजे आवयक fad जालां म्हण कळळ्यार 
पुरो! आमकां हांगा उबंतेर उडोवन तूं धांवत वचना तिचे म्हर्‍यांत?'' 

“हें पळयात! खबरदार म्हजे आईविशीं एक उतर काडल्यार! म्हज्या भुरग्यांची 
सगळी उस्तवारी म्हजे आईन केल्या. तुमचे न्हय! Yo ल्हान आसतना आमचे म्हर्‍यांत 
येवन राव म्हळ्यार आयली ना. तेन्ना तिका धाकलो पूत येवजलो. धाकले सुनेन बरें 
केलें. आपलीं भुरगीं व्हड जातासर हिका दवरून घेतली. आनी जाण्टी जातकीच तिका 
म्हज्या गळ्यांत बांदली... वर्सातले स सोड, चार म्हयने तरी ताणें हिका आपले म्हऱयांत 
Seq दवरल्यार जायना? आमगेर हांगा सुवात लेगीत ना. थंय तांचो केदो बंगलो 
आसा... बरें, ही आयल्या ती आयल्या... आयल्या तिवूय बी सगळे भांगरशिंगर yaw 
दिवन आयल्या.. धाकलो पूत आयलो काय कशी फुलता ती... ताणें हातार चारपांचशे 
तंकयले काय कितली खुश जाता ती!...'' 

““आगो, कितें उलयता तू? म्हजो भाव तिका पयशे दिता ते तूंच काडून घेना? 
आनी भांगराचें म्हणशीत जाल्यार तिच्या गळ्यांतली कंठी आनी हातांतली पाटली 
dard मेळटली न्ही?'' 

कथाशील - 45 


''मेक्तटली म्हणजे? हांव सोडटां काय कितें? आनी कितें हो, हिका पयशांची 
कसली गरज? पोटली बांदून दवरून वयर वतना घेवन वतली काय कितें?"' 

अशे म्हणून कितें fad बडबडत ताणें एक पेपर, म्हळ्यार जेवणाचें ताट म्हजे 
म्हऱ्यांत आपटिलें. “घे! गीळ!'' ताणें म्हळें. 

“मम्मी, म्हाका पापड जाय.'' राजीन म्हळें. 

“राव आं शाण्या, तुका feat पापड.” ममीन म्हळें. 

'“म्हाकाय पापड जाय.” हांवें, म्हळ्यार आजयेन म्हळें. 

““पापड आनी तुका? आनी तुजें बी.पी. वाडलें जाल्यार कोण म्हजो आजी 
काडटलो? कांय नाका पापड fags.” मम्मीन म्हळें. ताणें शेगडेर सूस्‌ करून पापड 
भाजिल्लेवरी करून राजीक दिलो. 

“मम्मी, म्हाका आनी एक पापड जाय.'' राजीन अशें म्हणटकीच मम्मी परथून 
रांदचे कुडींत गेली. राजीन आपल्या हातांतलो पापड मोडिल्लेवरी करून एक अर्द म्हाका 
दिलें. 

आज्जे, हो घे पापड. लिपय तो बेगीन मम्मी येता दिसता....'' 

“आगो, तूं म्हजे आईक पापड़ कित्याक दिना?'' 

“Gad आवयक दोतोरान पापड आनी लोणचें दिवं नाका म्हळां. तिका प्रेसावांचे 
आसा नही? दोतोरान सांगिछें आयकूं नाका?'' मम्मीन विचारले. 

“दोतोरान ais तिका wer खावंक दी म्हण! तीं तूं तिका खंय दिता? 
प्रेसांवाच्यो गुळ्यो सोंपल्यो जाल्यार तुका त्यो हाडूंक याद उरना. तेन्ना तुका दोतोराली 
याद जायना? आगो, ती म्हातारी जाल्या आतां. केन्ना कुट्ट करत सांगू नज. 
जाण्टेल्यांचे जिबेक कितें कितें खायन दिसता. दोतोरान नाका म्हळें म्हण कितें जालें? 
तिका कितें खायन दिसता तें करून घाल तिका.' पपान ee. 

“तिका कितें खायन दिसता खबर आसा तुमकां? ती म्हाका खातली आनी 
मागीरूच मरतली.'' 

तीं सगळी जेवतात. हांवूय बी जेविल्ले वरी करतां. 

“'जेवतकीच तुमी सिगार फुंकीत बसूं नाकात. आनी हें पळेयात, ऑफिसाक 
वतना राजीक शाळेत पायात. येतना परथून ताका घेवन येयात. आनी भाजीय बी 
तुमीच घेवन येयात.'' मम्मीन म्हळें. 

“आनी तूं घरा बसून रावतलें? तुका नोकरी ना. घराच बसून आसा. घरची 
कामां तरी कर. तितलोच म्हाका सुटको.'' पपान म्हळें. 

““ रोहन, अशे कितें उलयता रे तूं? तूं पपा. हांव मम्मी. आनी हांव घरा बसून 
'ना. हांवूय बी नोकरी करतां. Hod मरे? आतां Ga म्हाका म्हणप, नोकरी सोड 
म्हूण!'' प्रियान सांगले. 

''आनी रोहन, तुवें प्रियाचे मैत्रिणीक बी कितें कितें म्हणूंक जाय. म्हजो पपा म्हजे 
मम्मीचे मैत्रिणीक कितें fd म्हणटा. मागीर मम्मी कितली तापता म्हण सांगू?'' राजीन 
रोहनाक सांगले. 

“बरें तर प्रिया, आतां हांव तुका नोकरी सोड म्हण सांगता.'' रोहनान म्हळें. 
रोहनान fed म्हणचे पयलींच प्रियान म्हळें, ''आयकलां, राजीची वॉटर बॅग मात्शी 
भरात पळोवया.'' 

“शी! असलीं बायलांचीं कामां हांव करचोंना आं.'' पपान म्हळें. 

''आतां हांव कितें किते म्हण करू? रांदूं, राजीची तयारी करुं, ऑफिसांत वचूं 
काय आनी कितें करू? म्हाका कितें चार हात आसात?”' मम्मीन म्हळे. 

“तुका नोकरी कोण कर म्हणटा? नोकरी सोड. म्हाका भरपूर पगार आसा. हो 
फ्लॅट आसा. आमचो अपुरबायेचो एकलोच चलो. तो लग्न जालो काय रावतलो हांगा! 
आमी गांवांत वचून रावुंया. तूं सुसेगाद घरा राव. घर बरें करून सांबाळ.'' पपा जाल्या 
रोहनान म्हळे. 

“'पिसो मरे तूं रोहन. राजी आमची चली नही रे? आनी हो मदीच चलो खंयच्यान 
आयलो?” प्रियान म्हळें. 

“आगो, Sal डॅडी म्हजे मॉक अशें म्हणटा.” रोहनान सांगले. 

''म्हजोय पपा तशेंच म्हणटा म्हजे मम्मीक.'' इतलो वेळ पयस बसून तांचो खेळ 
पळोवपी रोहितान म्हळें. 

“रोहित, आतां तूं पपा जा. राजी तूं मम्मी. हांव आनी रोहन तुमचीं भुरगीं. 
रोहित, तूं येता मरे खेळूंक?'' प्रियान विचारलें. 

आतां रोहितय Heal. नव्यान डाव सुरू जालो. रोहित पपा, धाकलें राजी ममी 
आनी रोहन, प्रिया तांची भुरगीं. तांचो खेळ सुरू जालो. “आनी हांव रे? हांव परथून 
आजी जावं?" हांवें विचारलें. , 

“आण्टी, तूं आजी जा. पूण आतां जाली तसली रडपी आजी न्हय. तूं आजी, 
म्हळ्यार तुवें पपा, ममीक तापोवन काडूंक जाय. Had gar?” रोहितान म्हाका 
विचारलें. 

“ना मरे. म्हाका कांय कळूंक ना. तापोवन काडप म्हळ्यार कितें करप हांवें?' 
aid तांकां विचारलें. “म्हळ्यार, तुका पपा, मम्मीन कितेंय म्हळें जाल्यार तुवें म्हणपाचे 
“हें पळेयात, हें घर Sa, म्हज्या घोवान म्हाका दवरलां. म्हज्या घरांत तुमी रावतात 
हांव तुमच्या घरांत रावना. तुमकां पट्टा जाल्यार तुमी ह्या घरांत रावात. नाजाल्या 
तुमची वाट तुमकां मेकळी.'' रोहितान म्हाका सांगले. 

“राव रे, हें अशें कोण म्हणटा?” हांवें विचारलें. 

“म्हजी आजी. मागीर म्हजी आई ओग्गी रावता. प्रियाचे आज्जे भशेन रडत 
बसना. म्हजी आजी म्हणटा, प्रियाले मम्मी असली सून म्हाका मेळूंक जाय आशिल्ली 
हांव तिका सुतावरी सरळ करपाचीं. आण्टी, एकेक खेप म्हाका कितें दिसता सांगूं?” 

“सांग रे!” 

“म्हाका दिसता. थोडे दीस म्हजे आज्जेक प्रियागेर धाडची आनी तितले दीस 
ताचे आज्जेक आमगेर हाडून दवरची आनी म्हजी आजी प्रियाचे मम्मीक कशी सरळ 
करता ती पळोवंची.'' 

म्हाका रोहिताची लक्तुबाय दिसली. sta ताका विचारलें, “आनी fed म्हणटा 
रे तुजी आजी?” 

“आजी तशें चड कांय उलयना. पूण मम्मी मात म्हणटा, तुजे आज्जेचे परवानगे 
बगर वारो लेगीत भितर येवचो ना. म्हजी आजी म्हजे मम्मीक टी.व्ही. पळोवंक लेगीत 
दिना.” 

“कित्याक रे?” 

“ती म्हणटा, टीव्हीचेर कित्याय कितें दाखयतात. हो हाचे बायले फाटल्यान 
धांवता. तो ताचे बायले फाटल्यान धांवता. हाची बायल ताचे फाटल्यान धांवता. ताची 
बायल हाचे फाटल्यान धांवता. असल्यो सिरियल्स पळोवन आयच्या बायलांची बोडां 
विरार जातात. म्हजी आजी जर सरकार आशिल्ली जाल्यार असल्यो सिरियल्स बंद 
करपाची.'' रोहितान सांगले. 

“आण्टी, आण्टी तूं सुखी खंय न्ही?'' राजीन विचारलें. 

“कित्याक गो? ” 

“म्हजी मम्मी म्हणटाली तुका मांय ना देखून तूं सुखी म्हूण.'' 

“अशे? आसत ! आसत !! आतां तुमी खेळनात?” हांवें विचारलें. 

“आण्टी, तुगेर बिस्किटी आसात? म्हाका भूक लागल्या.” राजीन म्हळें. हांवें 
तांकां बिस्किटी दिल्यो. सरबत केलें आनी तांकां दिलें. तांणी बिस्किटी खाल्यो. सरबत 

८ आनी वेल्यान म्हाका सांगले, ''आण्टी, आमी तुगेर बिस्किटी खाल्यो म्हूण 
सांगूं नाका आं.” हांवें मान हालयली. 

परथून एक खेप मम्मी जाल्ले राजीन रांदलें. आनी ताणें म्हाका येवन विचारलें, 
“आई, जेवण जालें. वाडूं?'' हांवें ''वाइ'' म्हणटकीच ताणें ताटां दवरलीं आनी वाडलें. 
आनी तें कुशीक उबें रावलें. हांवें म्हळे, 'तूं कुशीक कित्याक Sd? तूंय जेव आमचे 
बराबर.'' 

“हे आण्टीक म्हण कांयच कळना. ताणें तशेंच st रावंक जाय. सगळ्यांलें 
जेवन जालें काय ताणें जेवपाचे.'' 

आमचें जेवन जातकीच मम्मीन प्रियाक आनी रोहनाक शाळेत वचपाक तयार 
केलें. तांचे टिफीन, वॉटरबॅग दिली. पपान स्कूटर काडली. स्कूटर म्हळ्यार आमची 
तीन चाकी सायकल. ती ताणें स्टॅडावेलान काडिल्लेवरी केली. आनी जीब भायर काडून 
किक मारली. तोंडान टर्र टर5 आवाज केलो. प्रिया फाटल्या सिटार बसलें आनी रोहन 
फाटले दांडयेर उबो रावलो. दुसरे Held तांकां सोडून रोहित आयलो. स्कुटरीर बसून 
ताणें तोंडान पेंऽ 4S आवाज करीत हॉर्न मारलो. राजी भायर आयलें ना. 

“हो बायलो अशोच ! हांचें केन्नाच जावचें ना'' अशें म्हूण स्कूटर Ker उबी 
करून तिची चावी काडून ते चावयेची चेन बोटार घुंवडायल्लेवरी करून रोहित Maz 
सरलो. 

“आगो, जालें तुजे? कितलो वगत? हांव भुरग्यांक शाळेत पावोवन लेगीत 
आयलो.'' 

“तुमचे fed? तुमचें शिजता hear! तुमकां रांदून, सांजेची तयारी करून, 
भुरग्यांचे करून ऑफिसाक Tad पड़ना.'' 

““आगो, पूंण तुका तितले वटवटे काडूंक कोण लायता? सोड नोकरी घरा वस. 
घरचींच कामां कर... म्हाका भरपूर पगार आसा न्ही?'' 

“हे पळेयात, तुमी म्हजी नोकरी परती परती वयर काडूं नाकात. आनी 
आईमुखार जर तुमी अशें म्हळे आनी आईन म्हाका नोकरी सोड म्हळी जाल्यार हांव 
वीख खावन जीव दितलें... सांगता आदींच...”” 

“आतांच्या बायलांच्या तकल्यांनी जाणा मगो, कोयर भरला. “'स्वातंत्र्य” खंय. 
बायलांचें स्वातंत्र्य! कसलें स्वातंत्र्य? ऑफिसांत वतात आनी घोव आनी भुरग्यांच्यो 
गजाली करतात. काम कांयच करिनात. वेल्यान बॉसालीं उलोवणीं खातात. हांव 
म्हणटां, सुसेगाद जीव त्रासांत कित्याक घालूं जाय? आनी तुजी ती मैत्रीण..." 

“खंयची? 

“ती... ती... तांबडें लिपस्टीक लायता ती... दिसता पयलीं आलवांतीण कशी... 
ती गो, घोवान तिका सोडल्या ती... ती आनी तुजी मैत्रीण...” 

“ख़बरदार म्हजे मैत्रिणीक कितेंय म्हणशात जाल्यार... आनी घोवान तिका 
सोडूंक ना. तिणेंच घोवाक सोडला.'' मम्मीन म्हळें. 

''एकूण एकूच... आतां दुसरी संवसार करतात तें तिच्यान पळोवं नज. म्हूण 
ती तुका चिथायता...'' 

“हें पळेयात...” 

इतल्यान बेल वाजली. दार उगडून पळेत जाल्यार म्हजो घोव घरा आविल्लो. 

हांवें भुरग्यांक सांगले, “हें पळेयात, आतां अंकल घरा आयलो. आतां तुमी घरा 
वचात.'' 

“आण्टी, आमकां आनी God आसा. आमी आनी थोडो वेळ खेळूं?'' ताणी 
विचारलें. 

''पुरो जालो तुमचो खेळ! सगळी खेळणीं आशिल्ली तशीं शोकोसींत दवरात आनी 
घरा वचात आपापल्या.” हावें तांकां सांगले. म्हज्या उतरांनी राग आशिल्लो आसू येता. 

प्रियान म्हळें, “चलात रे, आण्टीलीं खेळणीं शोकेसीत दवरात.'' तांणी खेळणी 
शोकेसींत दवरलीं. खडवान काडिल्ल्यो रिस्को पांयांनी पुसल्यो आनी ada भायर 
सरली. 

“SRY आण्टी...” दार उगडीत ताणी म्हळें. 

दार धांपूंक हांव मुखार aed. जाल्यार तीं सगळी उलयत उबीं आशिल्लीं. 
“प्रिया, आतां आमी कितें Hear?” “राजी तुगेर खेळूंक वचूंया?'' रोहनान म्हळे. 
“नाका रे | म्हजी मम्मी कितें म्हणटा खबर आसा? ती म्हणटा कोणाच्याय घरांत वचून 
तांकां डिस्टर्ब करप बरोबर न्हय... खबर आसा?” 


000 

6. 
सावित्री 


आयज दसरो. सगळें बेंगलोर एके वेगळेच धुंदीत आसा. सगळ्यो बायल्यो 
मुरगीं शृंगारून बोवाळटात. बायलो रेशमी रूंद देगेच्यो साडयो न्हेसून, माथे भर फुलां 
माळून, ल्हान चलयो रूंद धारेचे घागरे पोलके घालून, लांब विणी करून ताचेर फुलांचे 
मेले वेढोवन SMS. बायलो WOT भांगरांनी भरून वोत्तालीं. सगळ्या लोकांमदीं एके 
od चैतन्य आयलां. 

सावित्री मात आपल्या स्टुडिओत बसून आसा. 

मुखावेल्या घरांतली चली रडटा. सावित्रीक दिसता, Fed आनी ताका उखलून 
red. पूण नाकाच. सावित्रीली सावळी पडप म्हळ्यार लेगीत पाप. सावित्री बरेपणान 
qa उखलतलें पूण मागीर चलयेक मात मार पडटलो... चली कित्यांक रडेटा 
काय? पडली काय? काय तिका कोणे मारली? तिणे काय बरो हळदुवो पांचवी देगेचो 
रेशमी घागरो घाला... शी! शी! ताकाच शेंबूड पुसता पळे तें. 

सावित्रीक आपल्या भुरगेपणांतली याद जाली. असोच दसरो आशिल्लो. ताकाय 
बीन असोच तांबड़ो काळे देगेचो रेशमी घागरो आवथन शिंविछो. दसर्‍याक लांब 
केसांची विणी करून ताका गोंडे बांदून केसांत ताणें काय बरी आबोल्यांचीं फुलां 
माळिल्लीं. अम्मा ताका घागरो घेवपाक तयार नाशिल्ली. पूण सावित्रीन हट्ट करून तो 
घागरो घेवपाक लायिल्लो. मैत्रिणी वांगडा तें फुगडी खेळटालें. फुगडी घालतां घालतां 

तें साप्प घुंवळळें. ताचे मैत्रीणीन ताचे हात सोडटकीच कितें जालें तें ताका कळळेच 
ना. घुंवळ येवन तें पडलें, ताची तकली आपटली. तें तशेंच उठून अम्माक सांगूंक गेलें. 
तें किरं म्हणटा तें अम्मान आयकलेंच ना. तिगेलें लक्ष जिस्तूच सावित्रिलो घागरो 
पिनिल्ली थंय गेलें. 

Raat मगो घागरो? शिंवन एक खेपे लेगीत घालोना. कसलें अवजाळी 
पाडापडिलें पोर ! कसो पिनलो gt तो घागरो? सांग पयलीं. कसो पिनलो? अशें म्हण 
फाटीं फुडे पळे नासतना सावित्रीली तकली व्हेली आनी वणटीर आपटिली. सावित्री 
न्हिन्नळे. आवय ताका आनीकूय मारपाची पूण रगत आयिल्ठें पळोवन थांबली. 

“रावली कित्याक? मार. आनीक मार. मारून उडय एकदांचें म्हाका.” - फुडे 
आनी कितेंय तें उलोवपाचें. पूण उलोवंक पावलें ना. तें घुंवळ येवन पडलें. फुडें किते 
जालें, ताकाच खबर ना. सावशीत जावन पळेत जाल्यार तें हांतुणार आशिछें. तकलेक 
बँडेज आशिल्ले आनी अणा, अम्माक व्हडव्हडान तापयतालो. 

सावित्रीक येवजलें. त्या दिसा बाबू वॉशबेसिनाक गोळोव मारतालो. तेन्ना वॉश 
बेसीन हाललें. आनी बाबू सकयल आनी ताजेवयर वॉश बेसीन पडलें आनी फुटले. 
बाबूक कांयच लागूं नाशिल्लें. लागतलें HM? बाबू आसा बरो फुटफुटीत. ताका कांयच 
जालें ना. वॉश बेसीन मात ताका आपटून फुटलें. पूण तेन्ना अम्मा कशी धावन 
आयिल्ली. तिणे बाबूक बेगबीगीन उखल्लो. बाबू हांसतालो. तरी ताका ती घेवन धांवत 
धांवत दोतोरागेर गेली. ताचे तकलेक मार बी लागूं ना मू. हाची तिणे खातरी करून 
घेतली. आनी म्हाका मात... मारलें तिणे. बाबूय तिगेलो आनी हांवूय तिगेलें. मागीर 
अशें ती कित्याक करता? आवयक खंय सगळीं भुरगीं सारकीं. मागीर आमगेर अशें 
कित्याक? हांव चली म्हूण? हांवूय चलो जाळें जाल्यार? अप्पा म्हजेकडेन धेंगशानी 
उलोवंचो नाशिल्लो. 

चलये जल्माक येवप इतलें वायट? 

सावित्री व्हड जायंत गेलें तसतशें ताका जायत्यो गजाली कळूंक लागल्यो. 
सावित्रीलो भावंडांतलो चवथो नंबर. तिचे पयलीं तिगूय भयणीच आशिल्लो. चवथ्या 
वेळार अम्माक जेन्ना दीस गेले तेन्ना सगळ्यांक दिशिल्लें आतां चलोच जातलो म्हूण. 
तीन चलयार जाल्लो चलो एकदम बरो खंय. कळस. पूण जाली ही चली. पयली बेटी 
खंय भांगरांपेटी. दुसरी बेटी तूपरोटी, तिसरी बेटी फुलांपेटी आनी चवथी चली 
कर्मकड्टी. दुर्दैवान सावित्री चवथी चली आशिल्ली. तिणें जल्माक येवन पयलीं त्रासान 
घालें तें आवयक. चौथीय चली जाल्या म्हण अप्पा, अम्माक हॉस्पिटलांत मेळूंक लेगीत 

येवंक ना. इतलेंच न्हय, चवथीय चलीच जाल्या म्हण वर्सभर अप्पा अम्माकडे उलयलो 
ना खंय. बाबडे अम्माचो हांतूंत कितें गुन्यांव? पूण तिका जे थोमणे आयकून घेवंचे 
पडले, जे अपमान सोसचे पडले ताका शीममेर नाशिल्ली. घुस्मटमारान ती भितल्ले भितर 
फुगार जाली. आपलें दुख्ख सांगतली कोणाक? आपलेच दांत आपलेच ओंठ. तेन्ना 
तिका आयिल्लो राग ती कोणाचेर काडटली? सगळो राग ती सावित्रीचेर काडटाली. 

सादे सादे गजालीवेल्यान आपल्याक कित्याक मारता तें ताका केन्नाच कळनाशिल्लें. 

सावित्री फाटल्यान बाबू तीन वरसांनी ल्हान. बाबू जालो तेन्ना सावित्रीक केदी 
खोशी जाल्ली. बाबुल्या वेळार सावित्री ल्हान म्हळ्यार तीन वरसांचें. चली तीन वरसांची 
पूण आपुण आवयबापायक आवडना म्हणपाचें तिका कळटालें. तें चड करून अक्का 
्हऱ्यांत रावतालें. अक्का तागेली व्हड भयण. ती ताका बरी करताली. आवयन 
मारल्यारबी तीच ताका लागीं ओडटालीं. सगळी व्हडलीं मनशां तिगेलो दुस्वास 
करतालीं. 

बाबू जावच्या वेळार अम्माक खूब त्रास जाले. ती साप्प बारीक जाल्ली. Ae व्हडलें 
पोट घेवन तिका रगड्यार वांटचें पडटालें. केन्नाय पुरो जालें म्हण न्हिदूंक लेगीत 
मेळनाशिछें. अप्पाक सगळें व्यवस्थित जाय आशिल्टे. मात्शे कितेंय आगळे उणें जालें 
जाल्यार अप्पा सगळे घर ALA घेतालो. आनी तातूंत सुकी फोडणां घालूंक आजी 
आशिल्लीच. आज्जेक अम्मालो राग येतालो. कित्याक तर ती चलयां आवय म्हूण. आनी 
आज्जेक सावित्री दोळ्यांमुखार नाका आशिल्ले. 

सावित्रीकूय आज्जेचो-पाटीचो- (तामीळ भाशेंत आज्जेक पाटी म्हणटात) राग 
येतालो. मेळत तेन्ना ती अम्माक खंपताली. म्हणटाली eid हिका क्षोगीच सून करून 
घेतली. काय बऱयो सोयरिको आयिल्लयो म्हज्या पुताक.. पूण हांव हिगेले गोरे कातीक 
YBa. St तेन्ना विचार करूंक जाय आशिल्लो. हिगेले आवयक चार चलयो. हिगेले 
व्हडले भयणीक पयल्यो दोन चलयो. हिगेल्या नावाूय पयली चलीच. हांव तरी कशी 
पाडपडिल्लीं... इतलें सगळे खबर आसून लेगीत हिका सून करून घेतली. ताची Hat 
आतां भोगतां. 

पाटिची चलयांवेली ही रेकॉर्ड सावित्रीक पाठ आशिल्ली. एक दीस ताणे पाटीक 
सांगले, 'तूं आमच्या अम्माक Gaal उठून अशें कित्याक उलयता? da बी कोणाली 
तरी चलीच न्हय? तुकाय पयल्यो दोन चलयोच न्हय? तुगेल्या चलयांगेरूय पयल्यो 
चलयोच. आतां जर आत्तेले मांयन आत्तेक म्हळें ''तुगेले आवयगेर चलयो, तुगेल्या 
भावागेर चलयो, तुगेरूय चलयो. तर तुका कशें दिसतले?” 

“पळे पळे कशी लांब जीब करून" उलयता तें. असले चलयेचे जिबेक येन्नाच 
दाग दिवं जाय. मागीर ती असलें काय उलोवची ना. म्हजी ही चली आशिल्ली जाल्यार 
हांव तिका उबी चिरून मीठ भरून सुकत घालपाचीं.” अशें म्हणून ती हातांतली 
जपाची माळ घेवन हरी ॐ हरी ॐ करीत बसली. 

पाटीलें उलवप आयकून अम्मा आयली. तिणे सावित्रीक यथेश्ठ बडयलें. आनी 
आपुण अम्माच्या फावोराद उलोवन लेगीत अम्मान आपल्याक कित्याक मारलें तें 
सावित्रीक केन्नाच Has ना. 

दिशीमाशीं सावित्री वाडत वतालें. आनी प्रत्येक खेप ताच्या मुखार असले प्रस्न 
उबे रावताले. सावित्री भितर दोन सावित्री आशिल्लयो. एक सावित्री ताका सदांच सांगी, 
पढें तूं अशे करूं नाका; पळे, तूं अशें उलोवं नाका. मार खातलें पूण दुसरें सावित्री 
म्हण “पूण हांवें कित्याक ओगी रावचें? हांव खंय चुकलें? म्हजी जेन्ना कांयच चूक 
ना तेन्ना हांवें उलयल्यार कितें जालें?” 

ल्हान आसतना बाबुलो वाडदीस सगळी HEM थाटांत करतालीं? आंगणांत Hal 
व्हडली रांगोळी अम्मा काडटाली. बाबूक नवे कपडे-नवी कसली तरी वस्त. ताका जाय 
ते आवडीचें खाण-आनी सावित्रील्या वाडदिसाची कोणाक याद लेगीत नासताली. पयलीं 
तर सावित्रीक खबर आशिल्लें फक्कत चल्यांचोच वाडदीस मनयतात म्हण. कित्याक तर 
तांगेर वाडदीस जाताले ते दोगांचे. एक अप्पाचो आनी दुसरो बाबुचो. पूण जेन्ना तें 
शाळेत वचूंक लागले तेन्ना ताणें पळेलें, चलयांचेय वाडदीस मनयतात. एक खेप ताणें 
अक्काक विचारलें, कितेय विचारचें जाल्यार तें अक्काकूच विचारतालें. कित्याक, 
अक्काच ताचें कितेंय आयकून घेतालें. अम्माक, पाटीक, अप्पाक fda विचारूंक 
गेल्यार तीं केंच करून सावित्रील्या आंगार येतालीं. ताणें अक्काक विचारलें “अक्का, 
अम्माक बाबू आवडटा, हांव आवडना नही?” “आगो, तूं अशें कित्याक म्हणटा? 
आवयक सगळी भुरगीं सारकीं आवडटात. हें चड तें उणें अशे ना.” 

“फट ! साप्प फट. अम्माक जर सगळी भुरगीं सारकीं दिसतालीं जाल्यार अम्मा 
आमकां सगळ्यांक सारकी वागोंवची नासली? ती बाबुलो वाडदीस करता. आमी 
सगळीं सारकीं 'जाल्यार ती आमचो वाडदीस करची नासली? बाबून कितलीय मस्ती 
केल्यार ताका कांयच म्हणिना. वेल्यान ताची तोखणाय करता. आनी हांवें मात्शें कितेंय 
केल्यार म्हाकाच कित्याक मारता?” 

तेन्ना अक्कान ताका घट वेंगेंत घेतलें आनी सांगलें, “आमचो चलयांचो जल्मूच 
असलो, चली मनीस जावन इतलें शाणे कशे गो तूं? सावि, म्हाका तुजो भ॑य दिसता. 

शाणेपणांनी तूं आपली जीण दुखी करून घेतलें. देवा, म्हजे हे शाणे भयणीक 
be दी. सावि, तूं म्हजे एक आयकतलें?'' 

| “Bea तें?” 

तूं म्हाका हें जे fed विचारता नहीं, तें अम्माक केन्नाच विचारू नाका. 

सावित्री ल्हवू ल्हवू व्हड जातालें. जसजशें तें व्हड जातालें तशँतशें ताजे मुखावेले 
प्रस्न asd वताले. शिकुंकूय तें खुब्ब हुशार आशिलें. बाबूय बीन शिकूंक हुशार 
आशिल्लो. दोगांयचो पयलो नंबर येतालो. पूण बाबुलें कौतुक चड. बाबू हट्टी. पूण 
कितलो आसूं येत? ताणें समजा मनांत घेतलें सावित्रीले केंस ओडूंक जाय, जाल्यार 
तो ओडटलोच. सावित्रीले केंसूय बरे लांब. बाबू केंस ओडटा ना जाल्यार मारता म्हण 
सावित्री अम्माकडेन कागाळी व्हरीत जाल्यार अम्मा ताका कांयच करनाशिल्ली. तशें करू 
नये रे म्हण लेगीत बाबूक सांगीनाशिल्ली. आनी da जर सावित्रीन वाबूक मारले 
जाल्यार? पाटीमेरेन सगळी झाडून ताका तापयतालीं. जसो काय बाबू म्हळ्यार घरचो 
राजा. अम्मा जाल्यार ताका राजा, कान्हा BOA खेरीज उलो करी नासली. 

एकदां अम्मा रगड्यार मसालो वांड्टाली. GGA हट्ट धरलो. म्हाका रगड्यांत 
मुतूंक जाय. अम्मान तेन्ना मात ताका सांगलें, रगड्यांत Fd नये म्हण. पूण बाबून 
कशेंच आयकलें ना. अम्माक दिसलें फोर्सान मुतूंक जालें काय तो आपशींच मुततलो 
म्हण. पूण बाबू कसलो हट्टी. मुतलो ना तो मुतलो ना. मूत दाबून धरलें ताणे. आनी 
मागीर तो फुगार जालो. मागीर पाटी आयली. आनी म्हणूंक लागली एकलोच 
अपुरबायेचो पुत! मुत्ता म्हणटा जाल्यार मुतना कित्याक? Ad तो. तूं दुसरो मसालो 
काड. 

आनी अम्मान दुसरो मसालो काडलो. 

एक दीस सावित्रीले जिणेंत तो दीस आयलो. पयलीं ताका कितें जालें म्हणपाचें 
कळळेंच ना. ताणे अक्काक सांगलें कितें जालें तें. तें आयकून अक्का तर पयलीं 
रडुंकूच लागलें. सावित्रीक दिसलें, आपल्याक कसले तरी दुयेंस जालां आनी तें केन्नाच 
बरें जावंचें ना म्हण अक्का रडटा. तेन्ना अक्काक ताणे विचारलें, “अक्का, अशें जावप 
बरें el?” अक्कान मागीर ताका सांगलें, “तशें कांय ना. अशें सगळ्याच चलयांक 
जाता. अम्मा, हांव, ताई, बी “'दूरम्‌'' म्हण कुशीक बसता न्ही तें हें. तांतूंत 
भियेवपासारकें कांय ना. आतां तू जाणटें जालें. तुवें आतां चड सांबाळून रावंक जाय... 
चल्यांमदीं खेळूंक जायना.'' Rt 

“पूण कित्याक? खेळळ्यार fed जाता? अम्मा म्हाका बाबुल्या मित्रां वांगडा 

खेळळ्यार उलयता. मागीर आमी चलयो खेळटा तेन्ना बाबू आमचे बराबर - 


अम्मा तेन्ना ताका कांय म्हणीना.'” 

“पूण तो चलो न्ही?'' 

“चलो ! चलो !! चलो !!! वाज आयलो म्हाका हें आयकून. कान फुटले म्हजे 
तांच तीं उतरां आयकून. तो चलो म्हण ताणे कितेंय केल्यार जाता. आनी हांव चली 
म्हण हांवें कांयच करूंक जायना? अशे हे नेम कोणे केल्या? चली जावप इतलें 
वायट?'' 

“तूं अजून ल्हान आसा राजा. मालं व्हड जालें म्हणटकूच आपशींच सगळे 
समजतलें तुका.'' 

“आतां तूं म्हाका म्हणटालें जाणटें जालें म्हण आनी आतां म्हणटा ल्हान आसा 
म्हुण.'' 

“बाये, आतां ओगी राव. तुजे मुखार माणसुकी ना. राव पयलीं हें अम्माक 
सांगुया.'' 

अक्कान अम्माक सांगलें. अम्मान पाटीक सांगलें आनी पाटीन साविक आनी 
अम्माक खेपूंक सुरवात केली. 

“जालें, आतां हाकाय बीन आयलो पदर. आतां सांबाळ त्या तुगेल्या राक. 
आदीच बाय नाचरी तांतूंत पायांक बांदल्यो घागरी | धाकली धूव लेगीत जाणटी जाली 
आनी व्हडले धुवेल्या लग्नाची तर खबर लेगीत करीना. एका फाटल्यान एक चार 
धुवांक तुवें जल्म दिला. आतांच तांकां भायर काडपाचे तयारेक लाग. आमच्या वेळार 
अशें नाशिल्ले. धाव्या वरसामेरेन लग्न करून दिताले. आनी लग्न जातकीच मागीर 
चलयो जाणट्यो जाताल्यो. आतां खत्यांनीच कलीयुग आयलां आनी आवय बापूय 
आसात Feet. आनी तुगेले ते अवजाळी धुवेक सांग खंयूय हात बीन लावं नाका 
म्हूण. ताका सगळी सारकी रीत शिकय. बरे तरेन शिकली ना जाल्यार जांगेक चिमटे 
घेवन शिकय... नाजाल्यार ती तुगेल्या कपळार मिरीं वाइली...” 

मागीर चौथो दीस आयलो. साविक अम्मान माथ्यार न्हाणयलें. बरी तागेली विणी 
घाली. ताचेर 'सोबीत फुलां माळळीं. रितीप्रमाण वाड्यावेल्या बायलांक हळदकुकमाक 
आफयलीं. तांकां दिवपाक ys’ केलें. खरें म्हळ्यार तांकां सगळ्यांक जेवणाकूच 
आफोवंक जाय आशिल्ले. पूण ही चौथी चली. तातूंत नावडती. ताका लागून पानसुपारीचेर 
सगळे भागयलें. रितीप्रमाण सावित्रीक साडी आयली मामाली. मामा मामी गेल्या उपरांत 
पाटीन म्हळेंच, “कसली साडी हाडल्या दळीद्र्यान ! सादी रेशमी. चार जरीचे धागे 

लेगीत नात.'' 

सावित्रीक राग आयलो. पूण अक्कान ताका दोळ्यांनीच ओगी केलें. सावित्रीक 
दिसलें मामान साडी हाडली ती व्हड. अम्माल्या घरची परिस्थिती सादारण. ताचे 
तांकीप्रमाण ताणें साडी हाडली. हे म्हातारेक ताका नांवां दवरपाची कसली गरज? 
अम्माचे तोंड सामकें काळें जालें. पूण ती ओग्गी रावली. तिणें फक्कत दोळ्यांक पदर 
लायलो. आनी अप्पान हाडल्या ती साडी कितें बरी आसा? अण्पान सादी केळी धाग्याची 
झगझगीत साडी हाडल्या... प्लास्टीकचे जरीची... ती साडी तिका बरी दिसली. पुतान 
हाइल्या नही ती. 

पूण सावित्रीक अजाप दिसतालें तें अम्मालें. ही अम्मा हें सगळें आयकून घेता 
कित्याक? सडसडीत परती जाप ती कित्याक दिना पाटीक? अम्मा दिना ती दिना, 
अक्काय ओगी रावता. आनी म्हाकाय चुप चुप करता. 

'दूरम्‌' आयलें म्हणटकूच आतां सावित्रीक खूब त्रास जावंक लागले. तागेल्या 
लक्षांतूच येनाशिछें कित्याक आफडूं नये म्हण ! आनी ताचो खंयूय हात लागलो काय 
तो जिस्तूच पाटीक दिसतालो. आनी मागीर ती सावित्री आनी अम्मालो उद्धार करताली. 
आनी सावित्री मात्शे हूड. ताका एका जाग्यार रावपाची संवय नाशिल्ली. ताका Baw 
वचूंक जाय आशिल्ले आनी आपल्याक लागता ती प्रत्येक वस्त दुसऱयांकडल्यान मागून 
घेवप, जेवणाक वेगळे ताट. वाटी दवरप, मागीर तें घांसप, तें उश्टें काडप, शेण 
काडप... आपले कपडे आपणे धुवप... बांयक आफडप ना...सकाळी फुडें आज्जेले 
नदरेक पडप ना. तागेल्यो तिगूय भयणी कशो सगळें सांवाळून करतालीं. पूण 
सावित्रीक तें जमनाशिछें. तें सट्टकन्न कित्याकूय हात लायतालें. 

एक दीस ताणे पाटीक विचारलें, “दूरम्‌ जाल्यार कित्याक आफडूं नये?' 

“आगो, आमी हिन्दु. देव धर्म आसा आमकां. आमी देवाधर्माचो सांबाळ करूंक 
जाय. आमच्या धर्मात सागलां दूरम्‌ आसलें काय देवाक बी आफडूं नये.” 

“पाटी, देव सगळ्याक भरून उरला अशें धर्मान सांगलां न्ही?'' 

TaN 

“आमचे भितर बी देव आसा न्ही?'' 

“य.” 

“मागीर दूरम्‌ आसता तेन्ना आमचे भितरलो देवूय भष्टता...?”' 

“AM! देव सगळ्याक भरला जाल्यार हांगा हात लांव नाका, थंय हात लावं 
नाका... कुशीक बस अशें कित्याक?”' 

“चड शाणें तूं ! देवा धर्मांक नांवां दवरता... आमच्या जाण्ट्यांनी कितें सांगले 
तें आमी आयकलें. आतां तुमी तें आयकात. आयकुपाचें नासत जाल्यार आयकूं 
नाकात. सगळें सोवळें ओवळें सोडून तकलेक बांदात... पूण केन्ना? हांव मेल्या 
उपरांत. आतां न्ही 

पाटी आनीकूय कितेंय उलोवपाची. पूण इतल्यांत बाबू रडत आयलो. आनी ती 
गजाल तितल्यारूच उरली. 

पूण निमाणी एक गजाल जाली. सावित्रील्या अन्नाडीपणाक लागून ताका आफूड 
जाली काय अम्मा ताका एके कुडींत घालून ताका भायल्यान खिळी घालपाक लागली. 
शाळेत वतना ताका भायर सोडप. घरा आयलें काय कुडींत बंद. ताका लागून एक 
गजाल बरी जाली. पाटीले जिबेक ATT हाड आयलें. कुडींत बसून सावित्री पयलीं रड 
रड रडलें. मागीर तें शिकपाक बसलें. ताका गणितां करपाची आसली पूण ताचें लक्ष 
लागना जालें. ताणे जनेलांतल्यान भायर पळेलें. थंय पोरसूं आशिष्ठे. पोरसांत बांय 
आशिष्छी. बांयचे कुशीक केळी आशिल्ल्यो, पोरसांत मदींच आंगणशें आशिल्ठे. तें पुस्तक 
` वाचतां वाचतां केंस वोतान सुकयतालें. सावित्रीक तागेली ती पोझ खूब्ब आवडली. 
अकस्मात्‌ तागेल्या मनांत कितेतरी आयलें. ताणें पेन्सिल घेतली आनी अक्का जशें 
बसलां तशशें तागेलें चित्र काडलें. मागीर ताणे तें पोरसू, बांय, तुळस सगळें सगळें 
काडलें. सावित्रीक खुब्ब आनंद जालो. आपले भितर कितेंतरी नवें उदेलां म्हणपाची 
जाणीव जाली ताका. ताचें ताकाच अजाप जालें. इतलें सुंदर चित्र sid काडलेंच कशे? 
तेवूय बीन इतलें सुंदर! इतलें सुंदर!! ताका इतली खोशी जाली, इतली खोशी जाली! 
तें सगळं सगळें विसरलें आनी हातांत चित्र घेवन अक्काक दाखोवंक म्हूण धांवलें. 

पूण कुडिचें दार भायल्यान बंद आशिल्ले. 

अक्का खातीर घरांत चले सोदताले. खंयचीय पत्रिका जुळूळी रे जुळूळी चलेकार 
येताले. ते येता तेन्ना अम्मा बरो उपमा आनी शिरो घराव्या तुपांत करताली. घराव्या 
तुपांत रवो भाजलो काय सावित्रीक समजतालें आयज अक्काक पळोवपाक कोण तरी 
येतलो. चलो चलयेक पळोवपाक येताच म्हळ्यार पन्नास रुपया खर्च. मागीर लग्नाची 
उलवणी. देण्या घेण्याक लागून खंय जमनाशिछ्ें. निमाणें अक्कालें लग्न एकीकडेन 
जमलें. 'मागीर पयशांची जमवा-जमव. सावित्री सगळें पळेतालें. ताटांत वीस हजार 
घालपाचें we. अक्काक साडयो काडिल्यो. गर्भरेशमी. हजार हजार रुपयांच्यो. 
तातूंत एक रेशमी णव वारी साडी. चांदिचीं ताटां, वाटयो पेले. दोन चांदिच्यो दिवल्यो. 
खेरीज कितलिशींच आयदनां स्टीलची. नाका कानांत हिरे खेरीज बाकीचे भांगर. 

लग्नाचो थाट तीन दीस चलतालो. दोनूय कडलो खर्च चलयेकारांलो. सावित्री सगळें 
अजाप जावन पळेतालें. ताका एक गजाल कळळी ना, अक्काक लोकांक दिवप तें 
जालें. पूण इतलें सामानूय ताचेबराबर दिवप? कित्याक म्हूण? अक्काक कितें विकून 
उडोवप? बाजारांत वस्त विकल्यार पयशे मेळटात. हांगा परतें. चलीय दिवप... वेल्यान 
चली व्हरात म्हूण भांगर शिंगर दिवप... म्हज्या लग्नांत अशें कोणेय कितें मागलें 
जाल्यार लग्नूच जावप ना. 

अक्काल्या लग्ना उपरांत एक गजाल बरी जाली. ती म्हळ्यार सावित्रील्यो दोगूय 
भयणी मॅट्रीक पास जातकीच तांकां अप्पान नोकरी करपाक परवानगी दिली. आनी 
ताका लागून घरांतले बंदखणींत आशिल्ल्यो तिगीय चलयो मात्शो स्वतंत्र जाल्यो. केन्ना 
केन्नाय नाटक, सिनेमा, भरतनाट्यम्‌ बी पळोवपाक लागल्यो. सवित्रीकूय आतां 
जायत्यो गजाली कळूंक लागल्यो. हें जग दादल्यांचें हें ताका कळूळें. दादल्यांल्यो विखारी 
नदरो ताका लासूंक लागल्यो. बायलांचेर जाता ते अन्याय पळोवन ताका फडफडे पडूंक 
लागले... एके तरेची अस्वस्थताय ताका जावूंक लागली. ही अस्वस्थताय, हे फडफडे 
तें त्या त्या रंगांतल्यान कागदार पितारूक लागलें. 

सावित्रील्यो Sea दोगूय भयणी लग्न जावन गेल्यो आनी सावित्री एकलेंच 
उरलें. मॅट्रीक पास जातकीच ताणेय नोकरी करची अशी अम्माली इत्सा आशिल्ली. पूण 
सावित्रीक फुडें शिकपाचें आशिल्ले. ताका स्कॉलरशिपूय मेकिल्ली. ताणें कोणालें कांय 
आयकलें ना. आनी कॉलेजीत गेलें. बी.कॉम बरेतरेन पास जालें. ताका सी. a 
करपाचें आशिल्लें. पूण ताका सिंडीकेट बँकेत नोकरी मेळूळी आनी सी.ओ. Heard 
थंयच उरलें. 

पूण नोकरी केली. पयशे जोडून हाइले आनी आवयबापायकडेन दिले म्हण 
कितें जालें? निमाणें चलयेची जात. तिणे सांबाळून रावंक जाय आशिल्ले. 

एक दीस सावित्री चित्रांचें प्रदर्शन पळोवपाक गेलें. तागेल्या बँकातले चले 
चलयो वांगडा आशिल्ले. प्रदर्शन पळोवन जालें. मागीर ताचेर चर्चा. मागीर च्या बी- 
म्हणटा म्हणसर रात जाली. तें घरा पावलें तेन्ना रातचीं णव वरां जाल्लीं. आप्पानूच 
ताका दार उगडलें. घरांत पावल दवरिना बराबर सावित्रीक कळळें वातावरण बरोवर 
ना. दुसरे भाशेंत सांगपाचें म्हळ्यार वातावरण तंग जाल्ले. स्फोट जावपाची वाट पळेत 
सावित्रीन जोतें काडलें. 

“खंय भोवतालें गो तूं येदी रात मेरेन?” 

“आमी प्रदर्शनाक गेल्ली.'' 

“आमी म्हळ्यार कोण? | 

“आमी म्हळ्यार हांव आनी बँकेतले चले चलयो.'” 

“चले चलयो काय चलेच?'' आवय फुतफुतली. 

कळळें म्हाका तूं थंय प्रदर्शनाक गेळे म्हण... तूं थंय प्रदर्शनाक गेलें कांय चल्यां 
मदीं बसून ही ही करून किटकिटत च्या पिंक गेछें? ... रस्ताद खंयचे कडलें !... तूं 
जोडटा म्हूण तूं चलो नही हे लक्षांत दवर. तुका जाय तशें वागपाक तूं मेकळें ना. ह्या 
घरांत रावचें आसल्यार रितीन राव. फाल्यांसावन सातांभितर तुवें घरांत येवंक जाय. 
आनी सातांभितर जर तूं घरांत आयलें ना जाल्यार तुगेले पांयूच मोडून घालतां.” 

सावित्री ओग्गी रावलें. हात पांय ताणें धुले आनी तें कांय जालेंच ना अशे तरेन 
जेंवक बसलें. बापायल्या उलवण्यचो ताचेर जालो शून्य परिणाम पळोवन अम्माल्या 
आंगांत पाटी संचारली. 

“निर्लज्ज! पाडापडिलें!! हें आमकां भायर भोंवपाक आनी नाक दवरचें ना.” 

सावित्रीलें मन घरच्या लोकांविशीं तिरस्कारान भरलें. घरच्यांचो आपल्याचेर 
विश्वास ना आनी लोकांचेर विश्‍वास चड. आयज मात्सो उशीर जाल्यार म्हाका किते 
कितें म्हणटात... आनी बँकात ओव्हर टायम आसता तेन्ना? तेन्ना वोगत जाल्यार 
जाता... कित्याक त्या वोगताचो पयसो मेळटा... 

सावित्रीन आतां उलोवपाचेंच सोडून दिलें. तें सकाळीं कामाक वतालें आनी 
कामावेल्यान आयलें काय चित्रां काडूंक बसताले. तागेलें तशें तें चित्रां काडत बसप 
बी अम्माक नसाय जातालें. अम्माक दिसतालें सावित्रीन कामावेल्यान येवन रातचें 
जेवण रांदचें. निदान रांदपांत हातबोट घालचें... चित्रां काडून कितें पोट भरतलें? 
फाल्यां लग्न जातकीच चित्रां काडून घोवाक खावंक घालतलें?... आतां अम्मा ताच्या. 
चित्रां काडपावेल्यान सदांच भरभरूक लागली. सावित्रीक बँकेमार्फत ब्लॉक मेळिलो, 
कमी पयशांत. सावित्रीन सहज म्हण तो ब्लॉक Saal. ताचो ताका आतां फायदो 
जालो. ताणे त्या ब्लॉकांत आपलो स्टुडिओ केलो. आतां तें स्टुडिओंत बसून चित्रां 
काडूंक लागलें. ताका आपल्या चित्रांचे प्रदर्शन करूंक जाय आशिलें. ताचे खातीर ताका 
न्यूड चित्रां काडूंक जाय आशिल्लीं. आतां न्यूड चित्रांक मॉडेल नाका? ताका एक दोन 
दादले मॉडेल म्हूण मेळळे... एका अर्थान ताणें आपलो स्टुडिओ वेगळ्या जाग्यार व्हेलो 
तें बरे जालें... घरांत आनी एके कुडीत उगड्या दादल्याचें चित्र काडपाची माणसुकी 
आशिल्ली? पूण ताका एकूय चली मनीस मॉडेल म्हण मेळळी ना. कोणाचीच उगडें 
रावपाची तयारी नाशिल्ली. निमाणें सावित्रीक एक कल्पना सुचली. तें आपुणूच हारश्यामुखार 

उबें रावलें आनी आपलेंच चित्र ताणे काडलें. आपलींच नागडीं चित्रा. 

ताणे आपल्या चित्रांचें प्रदर्शनक भरलें. चित्रांचे प्रदर्शन जायना बराबर शारांत 
एकदम खवदळ जाल्लेवरी जालो. प्रदर्शना आकांत गर्दी. एक आंकवार चली आपलीं 
नागडी चित्रां काडून तीं प्रदर्शनाक दवरता म्हळ्यार कितें?.... एके रातींत सावित्री 
फामाद जालें... Critics नी तागेलीं चित्रां सुंदर म्हण तागेली तोखणाय केली... 
भारतांतल्या सगळ्या मासिकांनी सावित्रीली आनी तागेल्या चित्रांची दखल घेतली. कोणें 
तिगेल्या धाडसाचें कौतुक केलें... पूण चड जाणानी तिगेल्यो बकच्छायो केल्यो. लोकांनी 
जाल्यार सावित्रीक कुक्तिद्रीपणान कितें कितें म्हणपाक सुरवात केली. असली कसली 
अवचिन्न आलमपेड्यार चली... चित्रां आपलीं उगडींनागडीं काडली तीं काड़लीं. बरें 
आसा, काड तूं चित्रां. प्रदर्शनाक कित्याक दवरूंक जाय? प्रदर्शनाक दवरलीं तीं 
दवरलीं. तीं चित्रां आपलीच म्हण कित्याक सांगूंक जाय? 

आतां सावित्रीकडेन लोक बोटां दाखोवंक लागले. ताचेकडेन लोक विचित्र 
नदरेन पळोवपाक लागले. दादल्यांल्यो नदरो आपल्याक कपड्यांतल्यान भितर सांसपित 
वतात काय, ताका दिसूंक लागलें. तेद्यावेळार सावित्रील्या हातांत जर पिस्तोल उरता 
जाल्यार तें कितल्याश्याच लोकांचे खून करतलें आशि... 

ताचेविशीं कितें कितें छापून येवपाक लागलें. ती असली चली, ती तसली चली. 
लिबरल वुमन... रिपोर्टरानीय ताका खूब त्रास दिलो. एकल्यान ताका विचारलें, 

तूं लग्न जावचें ना?”' 

“'कित्याक?” 

“ना. तुवें असलीं चित्रां काडल्या उपरांत कोणूय तुजेकडेन लग्न जातलो अशें 
तुका दिसता?'' 

“हांव चली मनीस म्हूण तुमी हो प्रस्न विचारता. हींच चित्रां जर कोणाय 
दांदल्यान काडिल्लीं जाल्यार तुमी हो प्रस्न विचारपाचे?'' 

''दादल्यांची गजाल वेगळी.'' 

“समज तुजेकडेन कोणूय लग्न जालो आनी लग्ना उपरांत अशीं चित्रां काडू 
नाका अशें तुका सांगलें जाल्यार?” 

''लग्नांत Sail अट आसतली, हांव कसलीय चित्रां काडटलें. कोणे ताचेर बंधन 
घालूंक जायना.' 

“हाचो अर्थ तूं लग्न जावचेंच ar.” 

“अशें हांवें खंय म्हळां? हांव लग्न जातलें ! म्हाका जाय तसो चलो मेळळो 

म्हणटकच.'' 

तुका कसलोसो चलो जाय तर?” 

जो म्हजे कलेचो आदर करता. जो बायलेक आपलेवरीच एक मनीस म्हूण 
मानता. आपले बायलेक स्वतंत्र व्यक्तिमत्व आसा हें जो मानता असो चलो भुरगो जाय 
म्हाका.'' 

“gd दादल्यांचीं न्यूड चित्रां काडल्यांत. तुगेले मॉडेल आनी तूं दोगांच रुमांत 
आसतालीं. तुका कांय फिलींग येनाशिलले? वा त्या मॉडेलान केन्ना अतिताय केली 
ना?” 

“are fod आसता. मॉडेल तो. मॉडेल दादलो-बायल असो थंय फरक नासता. 
थंय आसता त्यो फक्त रेगो. आनी त्या रेगांनी बंदिस्त HS सुंदर अवयव... मनशालें 
शरीर इतलें सुंदर! तें ज्या डायमेन्शनांतल्यान पळेता तशें तें वेगळें दिसता. ते कुडिचीं 
तासां उक्तावन दाखवप, ते कुडिचे मुडस्‌ दाखवप हें कलाकाराचें काम... एखद्र्या 
दोतोरा म्हऱ्यांत पेशंट म्हण सुंदर बायल आयली जाल्यार? दोतोराक किते “फिलींग” 
येतलें? तो तिगेलें gaa fad तें पळेतलो?...'' 

सावित्रील्या घरार तर मर्णाची अवकळा आयिल्ली. आवय तागेलें तोंड पळोवपाक 
तयार नाशिल्ली. | 

““आजी तेन्नाच सांगी हाका सांबाळ म्हूण. हांवें तिगेलें आयकलें ना आनी हाका 
धील सोडलें. हें मुखार असले दिवे लायतलें म्हण alee जाल्यार जालें तेन्नांच हागेले 
ताळवेक नाखूट लावन मारून उडयतलें आशिल्ठें.''- अम्मा 

“SU आमगेल्या तोंडांक काळें लायलें. भायर भोंवपाक आमकां तोंड दवरलें 
ना. म्हजे इज्जतीक हाणे काळे दाग लायले. 

“आतां हाचेकडेन लग्न कोण जातलो. म्हाका दिसता हें उरलें आतां fear.” 
- अप्पा. 

सावित्री अम्मा अप्पालो राग समजूं शकतालें. पूण बाबू? तो इतलो शिकिलो 
सवरिल्लो भाव फाटीक फाट लावन आयिल्लो. तो आनी सावित्रीक विचारतालो, तुवें 
तुगेल्या चित्रांचें प्रदर्शन भरलेंच कित्याक? 

““तातूंत कितें जालें?” 

''पूण gd तुगेली न्यूड चित्रां काडलींच कित्याक? 

“'कित्याक म्हणजे? म्हजें शरीर इतलें सुंदर! म्हाकाच म्हजे कुडिचो मोह जालो 
आनी हांवें काडलें ताचें चित्र. तातूंत कितें जालें.?'' 

कितें जालें काय म्हण विचारता? तुगेलें शरीर इतलें सुंदर न्ही. मागीर ताचें 
चित्र आनी कित्याक काडलें? तुगेल्या सुंदर शरिराचें प्रदर्शन करीत नागडेंच भोंव 
फाल्यांसान. पाटी सांगी तें फट न्हय!... चलयांक चड शिकोवंक उपकारना... मॅट्रीक 
पास जालीं, चीट बरोवंक आयली, खूब जालें. चड शिकली कांय तीं स्वताक Ga 
शाणी समजतात आनी कित्याय fed करतात... खत्यांनीच तुका वगीच मुखार 
शिकयलें अप्पान... मॅट्रीक जातकीच तुगेलें लग्न करून उडोवंक जाय आशिल्ले. लग्न 
जावन तुगेल्या संवसारांत, भुरग्यांभितर तूं घुस्पून गेल्लें नी! काय मागीर तुका असली 
अवचिन्नपणां येवजुची नासलीं. तुका भयण म्हणपाक लेगीत म्हाका लज दिसता...'' 

सावित्रीली सगळ्यांकूच लज दिसताली. जशें काय सावित्री आंकवारपणात 
आवय जावपाचें आशिछेवरी. एक वेळ तशे कितेय सावित्रीन केछें जाल्यार ताका माफ 
आशिछ्छें. पूण हें नही. चड पयस कित्याक? त्या दिसा आतेले चलयेन कितें केलें? पूण 
सगळ्यांनी ताका माफ केलें... वेल्यान बरोसो भुरगो पळोवन ताजें लग्न करून दिलें. 
ताची कोणाक लज दिसली ना. 

बाबुनूय जेन्ना उगड्या देहाचें प्रदर्शन करीत भोंव अशें म्हळे तेन्ना ताका त्या 
दिसाची याद जाली. अशेंच ते एकदीस एक चित्र काडून घरा येवपाक भायर ake. 
ताच्या वांगडां तागेलो एक मॉडेल आशिल्लो मित्रबी आशिल्लो. ताची गाडी आशिल्ली. तो 
सावित्रीक पावोवपाक तागेल्या घरा येतालो. वाटेंत एका पोलिस इन्स्पेक्टरान तांची 
गाडी आडायली. ताणें सावित्रीक पोलिस स्टेशनार व्हेलें. सावित्रीन म्हळे. 

“हांव कित्याक म्हण येंव? etd कसलो गुन्यांव केला?'' 

“तू येदे राती एका दादल्याबराबर भोंवता हाचो अर्थ कितें?'' 

“Ae राती एका दादल्याबराबर भोंवल्यार कितें जालें?” 

“बच्या घरांतल्यो चलयो कितें अशो भावतात? इतली रात मेरेन?'' 

“पूण म्हाका एकवीस वरसां जालीं. म्हजें बरें वायट म्हाका समजता. हांव खंयूय 
भोवलें जाल्यार तुका कितें जाले?'' 

हें पळे, आमचेकडेन केशी आयल्यात तूं वेश्यावेवसाय करता म्हण." 

''कितें?'' - सावित्रीक सामको शॉक बसलो. 

सावित्रीबराबर आशिल्ल्या मित्रान सांगले, “तूं म्हणटा तशी ही चली नही. बरी 
शिकल्या ती. नोकरी करता बँकेत. आयज आमकां ओव्हर टायमाक लागून उशीर 
जाला. तेन्ना तिका पावोवपाक हांव घरा वतालों तिच्यावराबर.'' 

पूण त्या इन्स्पेक्टरान कांय आयकलें ना. 

“आयज ओ.टी. आशिल्लो आनी हरशीं?” 

“हरशीं fad?” 

“ती सह्दां इतली रातमेरेन तिगेल्या त्या फ्लॅटांत आसता? 

“ra ती चित्रां काडटा.'' 

“चित्रां काडटा? तो इन्स्पेक्टर बकच्छायांनी हांसलो. इतली रात मेरेन एक चली 
एका चल्या वांगडा एका रुमांत वरांची वरां, रूम बंद करून रावता. तीं चित्रां काडूंक? 
बरें el एकूच दादलो तर?... ना. प्रत्येक खेप वेगवेगळो दादलो... तुमी कितें म्हाका 
पिसो समजतात? ही हें जें सगळे करता तो वेश्या व्यवसाय नहीं जाल्यार आनीक 
कितें?" 

खूब वेळ वादविवाद केल्या उपरांत त्या सरकारी मनशान नीतनियमांचेर लेक्चर 
दिवन, परतें रातचें दादल्या वांगडा फिरू नाका अशी शिटकावणी दिवन तांकां सोडून 
दिलें. 

सावित्रीक दिसलें आपलो बापूय, भाव, शेजारी, पोलिस इन्स्पेक्टर सगळे 
सारके... एकूण कितें सगळ्यांक दिसता आपणे सांबाळून Wad... जशें काय म्हजें 
वायट बरें म्हाका कांयच कळना. न्ही-सगळी जापसालदारकी जशी हांचेरूच आसा.. 
हांच्या तालार हांवे नाचपाचें... कित्याक तर हांव चली मनीस म्हण! निमाणे कितें? 
सगळे दादले सारके... तांचे Gad दांत वेगळे आनी दाखोवपाचे दांत वेगळे. 
कितलेशेच जाण सावित्रीक वळखताले. थोडे तागेले मॉडेल म्हूण येताले. आनी वेल्यान 
आपणें मॉडेलिंग केलां म्हण सांगू नाका अशें सांगताले... भिजूड खंयेच Heel! हांचे 
आवयक, भयणीक, बायलेक कोणें कितें म्हणूक जायना. हे मात दुसर्‍या बायलांची 
मस्करी करतले... चलतना तांकां धक्के दितले.. नदरेन तांचे भितर पळेतले... ताणी 
तशे केल्यार जाता. पूण हें करतना ह्यो बायलो म्हळ्यार कोणाल्यो तरी आवयो, भयणी, 
चलयो हांचो विचार ना. 

सावित्रीक दिसले व्हडली बुट्टी येवंची. तांतूंत सगळो संवसार बुडून वच्चो आनी 
मागीर नवी सृष्ट जल्माक येवची. नवे सृष्टींतलो दादलो अर्धनारीनटेशवरासारको 
आसचो जो शक्तिची पुजा करता, बायलेक आपले बरोबरची अशी वागयता. अशें कितें 
जालें जाल्यारूच बायल ह्या संवसारात स्वतंत्रपणात जगूंक शकत. पूण अशें केन्ना 
जायत? 


(| am a survivor हे सावित्री रामन हिगेले मुलाखती वेल्यान.) 
[100 

i 
एक थारावणी 


आनी अकस्मात एक दीस म्हज्या तें लक्षांत आयलें. लक्षांत आयलें तेन्ना धस्स 
जालें. शेळो घाम Heel. आरे, अशें जावचें He? इतली सगळी काळजी घेतिल्ली 
आमी... तरिकुय चुकलें खंय?... 

दोनुच दिसां आदली खबर... तोरां विकूंक आयिल्ठी. सुपुल्लीच आशिल्ली. म्हाकां 
रूच आयली तोर खावपाची... हांवें एक तोर घेतलें. मदी कापले. भीतर मीठ आनी 
हरवी मीरसांग भरली. ताका दारापोंदा चिड़िलिं आनी करकरा करून खालें. पूण दांत 
आंबट जालेना. अशीं दोन तीन तोरां खाली हांवे. तेन्ना शेजान्नीन विचारलें, ''कितें 
गे बाये? तोरांशी चाबडायता?'' 

“fod तरी आस गे म्हगेले.'' - अशें हांवे तिका दोळे मिचकावन म्हळे. तिणे 
इतलें म्हणुनूयबी म्हाकां As HM जालें ना? त्या तोरांची ती रूच वेगळी आशिल़ी तर... 
तरी म्हण्टां हांव ह्या दिसांनी पांयूच शें फोड़ात... परथून परथून न्हीदुचशी धेता इते 
जावनुय हांव शिटकावलें ना कशें? शी! शी! अशें जावंक उपकरना... पयले खेपे दीस 
वचून बाळंत जायसर जें जें भोगलें तें ते सगळे दोळ्यांमुखार उबें रावलें.. तें ae व्हडले 
` पोट घेवन Hise वडी... तें कष्टवप... तें बाळंतपण, तें ल्हान भुरगें... तागेलीं 
तीं जाग्रणां.... तीं दुयेसां... ल्हान भुरग्यांक लागून आयिल्ली सगळी बंधना... खंय येंवक 

नाका खंय वचूंक नाका... आतां चलो मार्शो व्हड जाल्लो. निकतेंच खंय तरी : 
भीतर सरक मेळटालें ... तितले म्हणसर... खंय म्हुण हांव दोगा दोगांक सांबाळटलें... ? 
नाकां, नाकांच तें... आतां हे घरा आयले, सांगप हांकां... आतांचे आत्तां दोतोरागेर या 
आनी एकदांचो हाचो निकाल लावया... पुणून, पुणून हे आयकत?... म्हाकां दिसना... 
तांकां भुरगीं खुब्ब आवडटा... म्हूण कितें जालें?... हांवेंचशे इतले त्रास कित्याक 
सोसचे?... पूण हांव म्हण्टा दोन वर्सा काय बरीं गेलीं. आनी हें मदींच अशें कशें 
जालें?... केन्ना हे घरा येता काय जालें म्हाका... 

इतल्यान दारावेली बेल वाजली. कच्चकन्‌ आंग काडलें हांवे. हे आयले. 
सदांभशेन fed fed उलयताले. म्हजें लक्षच नाशिछें. सदांचे संवयीन हांवें च्या केली 
तेन्ना ताणी विचारलें, “किते गो? तूं नेव्होज शें?" 

“Bs, काय ना.” हांवें आनीकुय नेर्व्हॉज जायत म्हळे. 

“बाबू खंय? 

फिरूक गेला.'' 

“कितें जालें सांगना म्हाकां?” - हें ताणी अशे तरेन म्हळें, म्हाकां रडूकूंच 
आयलें. हांवें हळूहळू तांकां सांगलें जाल्यार हे व्हडाव्हडान हांसूंक लागले. म्हाका असो 
राग आयलो. वयल्यान म्हण्टात कशे, “तातूंत रडपासारकें कितें जालें? ही बरी गजाल 
da सांगली नही, राव तुजें तोंड गोड़ Hear.” 

“पूण म्हाकां हें नाकां...म्हजी तयारी ना हाका.'' 

“me लोक हांगा भुरगीं ना ना म्हण रडटा. आनी तूं भुरगें जातले म्हूण रडटा. 
आनी आतां - घडये तुकां चली जायत.” ''आं?..'' आरे, हें म्हज्या लक्षांतूच आयलें 
ना. पयले खेपुय म्हाका चली जाय आशिल्ली. सगळी म्हाका पिशें म्हण... सगळे लोक 
चलो जाय म्हणटात.. ह्या पिशाक चली जाय खंय... खत्यांनीच आतां म्हगेर चली 
जाल्यार?... चली.. म्हजीच ल्हान मुर्त... 

म्हजें मुर्त रूप... तिगेली अपुर्बाय करूंक जाय आशिल्ली म्हाका... तिगेले लाड... 
चल्यांची माया वेगळी, चले व्हड जाले. पाखां फुटली... गेले उडून ... चलयांचें तशें 
नही... तांची मायाच दाट.. चले लग्न जायसर खंय आवयबापायले. एक खेप लग्न जाले 
काय ते तांच्या बायलांचे... कितेय सांगात. चली ती चली.. म्हाकां चली जाय आशिशल्ली. 
हांगेलें सांगणें हांवें मानलें... फक्कत चलयेक लागून.... 

णव्या म्हयन्याच्या भारान वांकिल्लें पोट....जड आंग.... धड उदूंक मेळना धड 
बसूंक मेळना. आंगभर पातळिल्ली सुस्ती... सुजिछे पांय.... एकतरेन आळसाय....मन 
खंयच लागना. ल्हान ल्हान गजालींचो रागसो येता... मनांत एकुच विचार... केन्ना 
66 - कथाशील 





देवा सुइलें ह्या त्रासांतल्यान?... 

म्हण्टा म्हणून हे सगळे भोग बायलांच्याच नशिबांत कित्याक? दादलो आपलो 
हुस्क्या मेकळो... कसले त्रास ना... सुशेगाद आपलो. नाकां बाये हो बायलांचो जल्म... 
बायलांचो जल्म नाका अशें एके वटेन म्हण्टालें आनी दुसरे वटेन चलयेची आस 
बाळगितालें...विचित्रुच! 

कितें गो, कितें जालां?” - आई म्हाका विचारताली. 


ae ” 


“ओग्गी शें?" 

“कांय ना.'' 

“पोटांत दुखता?'' 

शि 

“ford चित्ता?'' | 

“हांव चित्तालें, सगळीं भुरगीं बायलांकूच कित्याक जावर्ची? vad भुरगें 
बायलेक जालें जाल्यार दुसरें भुरगें घोवाक कित्याक जांव नये? म्हणजे दादल्यांक 
कळपाचे कितले त्रास जातात ते आनी ताका लागून सगळ्यांगेर दोनूच भुरगीं 
आसपाची. Family planning at Weta येवचो नासलो.'' 

तूं AM कर हाचेविशीं देवाकडेन अर्ज कर 

“sit जर देवाक अर्ज केलो जाल्यार देव म्हजें आयकता आनी दादल्याक 
बाळंतपणा दितासर दुसरो जल्म जातलो. आनी दुसर्‍या जल्माक हांव दादल्याच्या 
जल्माक आयलें जाल्यार? आसूं ताचेपरस नाकाच तें. देव म्हणून मोठो मालक्रियाद. 
आपुण दादलो नही, तेन्ना ताणे हें अशें केलीं 

“थुमेकाल | देवाक बी अशें म्हणु नये गो. तुवें कोणाकुय कितल्योय गाळी 
घाल्यो म्हण जें जावचें आसा तें बदलता व्हय? तेन्ना आपल्या नशिबांत जे'फाव केलां 
तें भोगुकूच जाय. तें कोणाक चुकना.'' 

- आमचे आईची ही तराच अशी. आसा ada समाधान. खंय खन्त ना. खंय 
दुख्ख ना. समोर जें किते येता ते ओग्गी रावन सोसचें. हिणें कितें किते सोसले? सगळो 
जल्म गेलो दुख्ख सोंसपांत. इतलें सोसूनय वेल्यान कांयच जावना अशे तरेचो तोंडार 
हांसो. केन्नाच कोणाविशीं तक्रार केली ना हिणें. हिगेलें लग्न जालें. पयलीं पांच वरसां 
भुरगें जालें ना. वांजूड वांजूड म्हुण घोवालो मार खालो. मायन उपाशी दवरली हिका. 
पूण माय जेन्ना हांतुणार लोळूंक लागली, तेन्ना तें सगळें विसरून हिणें तिचें सगळें 
दुयेंस उसपिलें. प्रत्यक्ष तिगेल्या धुवांनी फाटल्यान वळून पळेलें ना. तें सगळें सुनेन 

केलें. मागीर आईची कूस उजवली. पयली चली जाली. फाटल्यान हारोहार दोन चलयो. 
चौथे खेपे जेन्ना तिका दीस गेले तेन्ना बापायन सांगलें हे खेपे जर परथून तुकां चली 
जायत जाल्यार चारूय चलयांक घेवन कुळारा चलूंक लाग. पूण देवाक दिस्ता तिगेली 
काकुळट आयली जांव येत. आनी तिका एक चलो जालो. तीन चयलांचेर चलो. कळस 
जालो म्हण तिका कोण खोशी जाली!... अपुरबायेन तिणें ताका व्हड केलो. आनी त्या 
कळसान कळस केलो. खुब त्रास काडून तो शिकूंक बरो म्हण ताका शिकयलो. केन्ना 
एक मनासारखें कापड न्हेसली ना आनी केन्ना दोन वस्ती आंगार घ्याल्यो ना. 
आशिल्ल्यो वस्ती पुताल्या शिक्षणाक लागून काबार केल्यो. आनी वेल्यान म्हण्टाली 
feed, पूत शिकून शिर्विशेक लागलो काय भांगरान भरून काडटलो म्हाकां. पूत बरो 
शिकलो. युन्व्हर्सीटीत पयलो आयलो. गोल्ड मेडलां मेळ्ळीं. वांगडा एक श्रीमंताली बरी 
चली घालून करून आयली. आईन तिका सून करून घेतली. थोड्याच दिसांनी सुनेक 
अडाणी मायची अडचण दिसूंक लागली. पुताक बायलेमुखार आनी कांय दिसना जालें. 
सुनेन मायक धांवडायली. पुतान दोळे आसून दोळ्यांर कातडें ओडलें. आयकूंक 
येवनूय मोनो जालो. तरी लेगीत आवयन एका शब्दान आपल्या पुताविशीं कितें एक 
उणें उतर उलोवचें? केन्नाच ना. पुताक एका शब्दान दुशण दिना. दुशण दिता तें 
आपल्या नशिबाक. फाटल्या जल्माची कर्मा हांव भोगतां आतां. वेल्यान म्हण्टा कितें देव 
साप्प Hel नही. देवानूच पूत दिलो. तो पळेना म्हण कितें जालें? देवान लीन धुवो दिवन 
तीन पूत जोडून दिल्यात. हे पूत कांय उणे पडूंक दिना. खंयच्या जल्माचे कसले संबंध 
आशिल्ले कोण जाणा? म्हजे सारखे म्हातारेक आनी fod जाय. दोन वेळचें ताट आनी 
आंगभर कपडे आनी ती म्हण्टा तें पळोंवक गेल्यार खरें आशिल्ले. तीनूय जांवयांक माय 
जाय आशिल्ली. 

aed विचार हांव फाफडून उडयतां. पेपर वाचूंक घेतां. एका गावांत एके 
आंकवार चलयेचे खंय लग्न जाल्ला दादल्याकेडन संबंध आशिल्ले. तेन्ना बाकिच्या 
चलयांक धडो शिकोंवक म्हूण ते चलयेक नागडी करून तिगेली धिंड गांवभर काडली 
खंय... ती बातमी वाचून म्हाकां राग आयलो. सगळ्याकूच पळेत जाल्यार गुन्याव 
बायलांचोच करता. ती चली चुकली म्हुण शिक्षा तिका. हांव म्हण्टां ताळी कितें एकाच 
हातान वाजता? त्या लग्न जाल्या दादल्याक कांयच शिक्षा ना. कित्याक? शिक्षा केली 
जाल्यार दोगांकूय करूंक जाय आशिल्ली. त्या दादल्याक कितें अक्कल नाशिल्ठी? आपूण 
बाये लग्न जालां... आपणे दुसऱया चलयांक नादाक लावं नये हें ताका कळळें ना? त्या 
दादल्यान तिका पैस दवरपाची न्हय? ते चलयेचो गुन्याव किते जाल्यार ती चली 
मनीस... तिणें कांयच करूं नये... दादल्यांनी कितेंय केल्यार जाता... देवा कितें हो 

[यलांचो जल्म!... 

एकेका वेळा दिसतालें ओगीच आईम्हऱ्यांत आयलें बायंटेराक. आईकूच आमगेर 
इरूक जाय नाशिल्ली. पूण आईन आयकलें ना. कित्याक तर हांगा म्हजो आतेभाऊच 
[तोर आशिल्लो. घरचो दोतोर म्हटल्या उपरांत भंयूच ना, अशें तिगेलें म्हणणे आशिल्ले. 
इज्या SSM चल्याचो वावर आईच करताली. म्हाका कांयच करूंक दिनाशिल्ली. हांव 
गेली मस्करी करी. आई, पोटांत दुखता. ती फकत हांसताली. ओगी रावताली. पूण 
जेर तिगेलें बारीक लक्ष आसलें. रातचें चडे खेप बाथरूमांत गेलें. .... तोंड सामकें 
बलांशें गो... मात्शो पासयो मार गो.. अशो बारीक सारीक सुचोवण्यो ती दिताली. 
[व वाजेतालें ताचो तिका राग येतालो. ती म्हण, बाये गो, वाजेता कित्याक! मीगचिं 
गानी गभचिं कांय सांगूंक नज. पूण! तांकां जाय तेन्नाच तें येता. 

निमाणे तो दीस आयलो. 

हांव हॉस्पिटलांत पावलें. दोतोरान सागलें आनी दोन वरां तरी लागतलीं. दोनूच 
रां... मागीर आनी एक जीव जल्माक येतलो. चलो जतलो काय चली? .. आई म्हण्टा 
कोणूय Wd; बरे भशेन सुट्टकीच जालें.' 

झिळमिळ्यो वेणो येताल्यो... आजून दोन वरां... नर्सीन म्हाकां दुसऱ्या रूमांत 
हेलें, थंय आशिल्यो बायलो कितें कितें विचारताल्यो. हांव तांचेकडेन उलयतालें. पूण 
गळे लक्ष आशिल्ले घरा... चलो मस्ती करता काय:.. रडटा काय... म्हाका सोदता 
गय? 

दोतोर एक खेप चवकशी करून गेलो. हो दोतोर म्हजो आतेभाव. खरें म्हळ्यार 
गचेकडेन म्हजें लग्न जावपाचें. पूण तो दोतोर जालो. आतेक आशा जाली. श्रीमंताली 
गली हाइली. आतेनय हाका खुब त्रास काडून शिकयिल्ले. मावोडेची मदत घेवन ताणें 
[स्पिटल घालें. बरो सुसेगाद आसा. ताका sea ? एकूच. ताका तीनूय चलयीच 
Tea. पूण जालें तें एका अर्थान बरें जालें. म्हजेकडेन ताचें लग्न जाल्लें जाल्यार ताका 
केतें मेळपाचें? म्हजे आईकडेन ताका दिवपासारकें कितें आशिष्ठे? एकेक खेप दिसता 
गेल्या मनांत कितें आशिल्ले? पूण तागेल्या मनांतं कितेंय उरलें म्हण आवयल्या 
ATMA तो वच्चो नाशिल्लो. आपले आवयचेर खुब्ब जीव ताचो. 

परत सोसू नज तसली वेण... नर्सीची धांवपळ... सोसूं नज तसलें दुख्ख... 
देसता पोटांतली आंतडीच कोणूयतरी भोंवडायता... दोळे धांपून सगळें सोसतां.. 
भाता तकलेंत कसलेच विचार ना. आसा तें फक्त दुख्ख... दुख्ख...नर्सिची धांवपळ... 
Ta आयला.. मोटे लायट लागले .. म्हणजे आतां पांच धा मिनटां... फाटलो 
भणभव. आतां वेणेर वेणो... व्हडल्यान आइचें शें दिसता म्हळ्यार उतर फुटना... 

आवय गेऽ!... देवा... हळूहळू काळजावेलें ओजे देंवता... मागीर एकदम ल्हव PET 
दिसता.. पायांत बळ नासतना चल चल ded... पांय फुडें वचूंक तयार ना. तरीकूय 
चलचें.. आंगान आंग फोडचें आनी अशेवेळार न्हिदूंक गादी मेळळी जाल्यार?... न्हीद 
येता? ना. अशेंच कितें शें म्हजें जाल्ले. 
दुसरोय चलोच जालो. 
हॉस्पिटलांत म्हज्या रूमांत चल्याक घेवन हांव एकलेंच रावतालें. बाकीच्यो 
बायलो येवन बसताल्यो म्हज्या रूमांत. चड करून उलवप जातालें तें अशें : 
“चलो काय चली?" 
“चलो?” 
““पयली खेप?” 
“ना. दुसरी.” 
“पयली चली." 
“ना चलोच!”' 
“चलो? 2” 
अशें तीं म्हण. तांच्या तोंडार म्हजेविशी एकदम कौतुक आनी आदर दिसतालो. 
म्हज्या सामकार रूमांत एके बायलेगेर चली जाली. तिगेली ही दुसरी खेप. दुसरे खेप 
चली. चली म्हण तिका पळोवपाक तिगेल्या घोवाघरचीं कोणूच आयलीं ना. नही, तिगेलो 
घोव लेगीत आयलो ना. ती चली आवयबापायली एकलीच अपुर्बायेची. लाडान 
वाडली. आवयबापायन बरो शिकिल्लो सवरलेलो, बर्‍या घराण्यातलो चलो पळोवन लग्न 
करून दिलें. बरें घालून करून. इतलेंच न्हय तर आवयबापाय फाटल्यान सगळी इस्टेट 
धुवेक मेळपाची. इतलें सगळें उरुनूय ते चलयेच्या निशिबांत हें असलें कसलें विचित्र 
दुख आयि! तिका दुसरीय चली जाली हातूंत तिची कसली चूक... आनी धुवेलें दुख्ख 
पळोवन ते आवयक fad जांवक फाव!.. देवा, हो चलो जाला ती जर चली जाली 
` आनी फाल्यां हे चलयेसारखी परिस्थिती जर म्हजे चलयेचेर आयिल्ली जाल्यार?... बरें 
जालें, म्हाका चली जाली ना... 
चलो स्डटा म्हूण हांवें लाका दुधाक धरलो...कितें हो बायलांचो जल्म... चली 
जल्माक आयली. अपुवयिन वाडयली... वयांत आयली काय भ॑य... देवा, हिका कोणुय 
फटोवचोना मू?.. तिगेल्या लग्नाचो हुस्को... लग्न जालें जाल्यार घोवालें सुख हिका 
मेळत मू?... मागीर तिका भुरगें जातलें मू?.. चलो सो जावंक जाय आशिल्लो पयलीं.. 
चली म्हळ्यार दुख्ख आनी दुख्ख म्हळ्यार चली.. ह्या चल्यांच्या जगांत तिका किंमत 
ना... तिचें मन, तिगेल्यो भावना हांकां कोण विचारीना... हांव मात म्हज्या चल्यांक 

शकयतलें, बाबारे चलयांक मन आसता. चली म्हळ्यार मनीसूच... तुमचे भशेन 
THs सुखदुख आसता.. तांकां समजावन घेयात... हळुच फूक मारून तांच्या 
काळजाची एकेक पाकळी उगडात... फुलचे पयलींच तांचें मन मारू नाकात... 

म्हज्याच विचारांनी हांव कितलो वेळ गुल आशिल्ले देवाक खबर... हळूच 
निणेतरी सोडिल्लया हुस्कारान हांव भानार आयले... चल्यांल्या बापायसारको हो हुस्कार 
नेणालो आशिल्लो? फाटल्यान वळून पळेत जाल्यार दोतोर Gal. केन्नासावन उबो 
भाशिल्लो देवाक खबर... हांव बाबुल्याकडेन उलयतालें तें हाणें आयकलें काय?.. 
'तुगेलो घोव आयला म्हण सांगूंक आयिल्लो. तो आतांच आयला. सोमतोच हांगा येंवक 
गोदतालो. पूण मामीन ताका न्हावन धुवन मागीर वच म्हळें. विचारतालो चलो जाला 
हण तूं बेजार जालां काय म्हण? तुकां चली जाय आशिकी? Better luck next 
ime. 

“आनी तिसरे खेपुय चलोच जालो जाल्यार?” 

“जाल्यार... जाल्यार तो म्हाका दी.” - अशें म्हणून तो चलूंक लागलो. 

- तो गेलो ते वटेन हांव पळेत उरलें. हाणे अशे कित्याक म्हळे?... हांव येवजूंक 
[डलें.. 

“इतलो कसलो गहन विचार चल्ला?'' 

''तुमचोच.'' 

“दुसरोय चलोच मगो?” 

हे! 


‘‘Better luck next time’ 


- म्हजो an विच 9 






“No need”’ 
“म्हणजे?” 
तिसरें भुरगें $ ~ 3 

if आनी भुरगें नाकां.'' “ Nia AN 
विश्व ५:४४ / 

“पूण तुका चली जाय नही!” a 

“म्हाकां तिसरें भुरगें नाका आनी चली तर नाकाच नाका. 

आतां अजाप करपाची वेळ म्हज्या घोवाचेर आयिल्ली. आनी तांच्या तोंडार 

अजापाचे भाव पळोवन म्हाकां हांसूंक येतालें. 


O00 

8. 
बायलमनीस 


दनपार. 

हांव न्हिदेंत. 

इतल्यान दारावेली बॅल वाजली. 

“आता आनी कोण आयला काय जीव दिवंक' अशें मनांत म्हणीत फडफडत 
हांव उठलें. पळेत जाल्यार दारांत एक बायल उबी. जाण्टी. केंस अर्दे पिकल्यात. हुमेन 
कुकूम गळटा. पदरीक घाम पुशीत तिणे म्हळें, “हांव फाल्स दागिने विकतां...'' तिणें 
फुडें कितें म्हणचे पयलींच हांव परथून दार धांपूंक गेलें. | 

“रागार जावं नाका, हांवें तुका न्हिदेतल्यान उठयलें. इल्लें उदक पिवंक festa?” 

कोणेंय उदक मागल्यार केन्नाच ना म्हणूं नये. 

“राव! दितां हांडून... सादें हाडूं काय थंड?'' 

“ना. सार्देच दी.” तिणें म्हळे. 

हांवें दार धांपलें. भितर गेलें. तिका उदक हाडून दिलें. ती उदक पिली. तिणे म्हळे, 
“देव बरं करू... ना जाल्यार थोड्यो' बायलो उदक मागल्यार लेगीत दिनात. तोंडार दार 
बंद करतात.... तुजी न्हीद हांवें मोडली. तरी लेगीत बेजारी नासतना उदक हाडून दिलें.” 

“तशें कांय ना. न्हीद मोडली म्हण राग आयल्लि खरो... पूण तूं जी हें fad 
विकूंक भोंवता ती मजा म्हूण भोंवना नहीं? तुजी कितेंय मजबुरी आसतली... नाय 

जाल्यार इतलो अपमान करून घेवंक कोणाक आवडटा?'' 

तिचें दोळे भरले. ते पदरान पुसून ती बसली. म्हाका म्हणूंक लागली, “तूं न्हीद. 
हांव हांगा मात्शी बसतां. आनी मागीर वतां.'' 

म्हाका तिची काकूट दिसली. पूण मुंबय सारकेले garde कोणाचेर विश्वास 
दवरुंकूय कठीण. कोण कसले आसत चित्र काडूं नज. तरी पूण हांवे तिका म्हळें, ''तूं 
भितर येवन वाऱयाक मात्शी बस आनी मागीर वच." 

तिका मातें फाटीं फुडें जालें जावंये. तिणें म्हळे, “तूं ओगीच म्हाका भितर 
आफयता. ह्या वेळार तुजो घरकार बी आयलो आनी एक सेल्सगर्ल म्हळ्यार हांव भितर 
बसल्यां ते पळेत जाल्यार तो तुका तापयत.'' 

“ताचो हुसको तूं करू नाका. तूं भितर यो आनी बस. हांव च्या करतां.'' 

ती खांकडून भितर आयली. आनी आंग कवळून बसली. हांवें च्या केली. तिका 
दिली. हांवें घेतली. विचारलें, “तुमच्या घरा कोण कोण आसा?” 

ती हांसली. म्हणूक लागली, “तुका कितें विचारचें आसा तें Had म्हाका.'' 

“ford?” 

“हेंच - ह्या वयांत इतल्या कडकडीत निबरांत हांव लोकाल्या दारा दारांत 
कित्याक भोंवतां काय म्हूण.'' 

हांव हांसलें. म्हळे, “हय! हरशी हे तुजें वय नातरांक खेळोवपाचें. सुसेगाद घरा 
बसून सुनेल्या हातांतलें जेवपाचें. तें सोडून....'' 

“गजाल खरी! पूण ....'' 

“कित्याक, पूत पळेना? सून त्रास दिता?'' 

“तशें कांय ना... पूण हांवूच म्हजें घरदार, घोव, भुरगीं बी सोडून वेगळी 
रावतां.'” 

“ह्या वयांत?'' 

''कितें करू? ह्या काळाच्यो गती आनी मुयेन गिळळो हती तसली गजाल जाल्या 
म्हजी.'' तिणें म्हळें. 

हांवूय ओगी रावले. योगायोगाने पयलेच खेपे आमी मेळिल्ली. ओगीच तिच्यो 
घरच्यो गजाली कित्याक विचारच्यो म्हण हांव ओगी रावले. 

मागीर तिणें म्हाका तिणेंच तयार केल्ले दागिने दाखयले. बरे मोतयांचे नेकलेस, 
मुदयो, कानांतली, काकणां बी... 

“हे सगळें ad केलां?” 

“हय... एका तेंपार मजा म्हूण हें करूंक शिकिल्लें. हे कलेचेर पोट भरची पाळी 


येत म्हण केन्ना चिंतलेंच ना.” 
““पूण तूं हें सगळें दारा दारांत व्हरून कित्याक विकता? खंयच्याय दुकानार 


card.” 

“गजाल खरी ! तशी हांव दारा दारांत भोंवना. तुमचे शेजारचे बिल्डिंगेंत 
एकलेन हें घेवन यो म्हणिल्लें. ती घरा ना. म्हूण म्हळे, आयिल्लीच आसां जाल्यार चार 
घरां भोंवर्ची... तुजे वळखिचे कोणूय खंयच्याय ऑफिसांत सर्विस बी करतात जाल्यार 
म्हाका सांग. हांव त्या ऑफिसांत वतां. अशें वळखीन गेलें म्हणटकच एकेक खेपे माल 
रोखड्या रोखडो खपता. बरें तर... आतां हांव वतां... दुसरे खेपे हे वटेन आयल्यार 
तुगेर येवं? अश्यो गजाली मारूक? ...”' 

““ब५5रे भशेन.” 

ती गेली. मागीर म्हज्या लक्षांत आयलें, हांवे तिचें नांव-गांव कांयच विचारलें 
ना. 

दुसरे खेप ती मेळळी एका बसस्टॉपार... हातांत पोती घेवन उबी आसली. म्हजी 
मैत्रीण आनी हांव आमी दोगांय भांडुप वतालीं. तिका विचारलें, “खंय वता?” 

“भांडुप.” 

हांवें म्हळे, “चल आमचे बराबर. आमीय भांडुप वतात.” 

ती आमचे बराबर आयली. रिक्षेंत आमी गजाली करतालीं... त्या दिसा पेपरांत 
आयिल्ल्या एका खुनाची. 

सायन, बरे पॉश बिल्डींगेंत रावपी एके बायलेचो खून जाल्लो. ती बायल आमचे 
बिल्डिंगेंत रावपी एके बायलेले भयणीली नणंद. तिचें नांव कमला. दिसूंक सुंदर. तिचीं 
भुरगीं व्हड आशिल्ठी. घोव खंयच्या तरी राजकी पक्षाचो सायन शाखेचो अध्यक्ष बी. 
कमलाच्या भावाल्या चल्याचें दोन दिसांनी पुण्यांत लग्न आशिल्ले. कमला भुरग्यां वांगडा 
पुण्याक वचूंक भायर ae. ती गाडयेंत बी बशिल्ली. पूण तिका घोवान तूं आज वचूं 
नाका, आमी फाल्यां वचुंया अशें सांगून गाडयेंतली देंवयली. तिचें सामान गाइयेबराबर 
गेलें. ती फाटल्यान उरली. घोवान तिका वचूं नाका म्हळें. कित्याक तर ताचे आवय 
बापूय गांवच्यान येवचे आसले आनी ताका खंय तरी मिटिंगेक aad आसले. ती 
बाबडी पुण्याक वच नासतना घरा रावली. घरा येवन तिणें च्या केली. ती च्या वांगडा 
बिस्किटी खाताली, तेन्नाच तिका पड्ड्या फाटल्यांतल्यान रावन कोणें तरी मारून 
उडयली. आतां ते बिल्डिंगेत वळख नाशिल्ल्या कोणाक वचूंक दिनात. ती पुण्याक 

ताली. गाडयेंत बशिल्ली. तिका घोवान परथून कित्याक देंवयली? तांगेर रांदपी 
आशिल्लो. ताका पांच हजार दिवन, दोन दिसां फाटीं ताच्या घरा कित्याक धाडिल्लो? 
घोवालो आवय बापूय येवचो आसा हें पयलीं कशें कळळें ना?... ती लग्नाक वचपाची 
आशिल्ली. लग्न ऐन त्या वेळार थारना. भावाल्या चल्यालें लग्न. कुळारा वचूंक ती कशी 
फुलिल्ली आसतली न्ही?... त्याच वेळार तिच्या घोवाली मिटींग कशी उप्रासली?... 
सगळे प्रस्नूच. जाप नाशिले... सगळो दुबाव घोवाकडेन बोट दाखयतालो... तांचें लव्ह 
मॅरेज. आनी आतां लग्नाक सत्तावीस वर्सा जाले उपरांत तिका मारची ताका कसली 
गरज?... 

आमी आपलीं ते पळोवंक नाशिले बायलेच्या खुनान दुख्खी जालीं. हो खून कोणे 
केलो, कित्याक केलो हें कळटा तेन्ना कळटा. आनी Hoda म्हणून कांय जावचें 
नासले... आनी खुनी कोण तो मेळळो, ताका धरलो म्हुण्णूय आमकां कांय सुयेर-सुतक 
नाशिलें. नाय जाल्यार असत्यो गजाली आयकुपाच्यो, मात्शें चुरचुरपाचें आनी मागीर 
सगळे विसरून वचपाचें. रिक्षा मात्शी फुडें गेली. 

थंय रस्त्याचे देगेर माथाडी लोक आशिल्ले. तांतलो एक दादलो एके बायलेक 
धरून ढबढब बड़यतालो. त्या दादल्याक हेर बायलो आडायताल्यो. ती फकत रडटाली. 
गाळी घालताली. दुसर्‍यो बायल्योच कितें कितें उलयताल्यो. बाकिचे दादले कांयच 
जावंक नाशिले भशेन आपापलीं कामां करताले. td म्हळें, '“आवय म्हजे बाये, तो 
दादलो ते बायलेक मारता आनी ताका एकूय दादलो आडायना.'' 

“Hal आडायतलो? ते बायलेचो घोव म्हणटलो, हांव म्हजे बायलेक मारतां. 
तुका तें कांयच पडूंक ना. आनी त्या दादल्याचो आपले बायलेकडेन संबंध आसा 
म्हणटलो... खेरीच ती बायलूच त्या दादल्याक म्हणटली, आमच्या घोवा बायलेच्या 
झगङ्यांत तूं तोंड घालूं नाका. म्हजे शेजान्नीन म्हळें. त्या उतराक हांवें म्हळें, “हें बरे 
बाये! हे झोपडपट्टीतले लोक आपल्या बायलांक बडयतात...जाल्यार हाय-फाय सोसायटींतले 
लोक आपले बायलेक जितीच मारून उडयतात...'' 

'' आनी मध्यवर्गीय दादले आपल्या बायलांक उतरांनी मारतात.'' 

इतलो वगत ओग्गी आशिल्ली ती बायल एकदम उलयली. 

मागीर ती तशीच अदीं-मदीं येवंक लागली. तेन्ना Hod, तिगेलें नांव सुजाता. 
बरी शिकिल्ली. लग्न जाल्लें आशिल्ली. मांय-मांव आशिल्ले. जगाचे नदरेन पळेल्यार तिका 
कांय उणें नाशिछें. घरदार, गाडी-घोडो, नोकर-चाकर. 

हें सगळें सोडून ती गेली? कित्याक? तिचो कोणाचेर मोग बी आशिल्लो काय? 

काय तिका सूख तोंपतालें?... कोणाक वाडिल्लें नाका, सांडिल्लें जाय खंय, तसली गजाल 
न्ही मूं? 

त्या दिसा आयतार आसलो. कोणालें तरी लग्न आसलें. सदां भाशेन भुरगीं 
लग्नाक येवंक तयार नासलीं. ल्हान आसतना आयस्क्रिमाचे आशेन तरी तीं लग्नाक 
येतालीं. आतां aga बी ना. पिंकीन म्हळें, “मम्मी, तूं वच, हांव रांदतां आयज.'' 

म्हाका बरें दिसलें., आयच्या नाटकाच्यो तिकेटीय बी हाणे हाडिछ्यो. एक दीस 
तरी रांदपाचो, वावर नासलो. लग्नाक वचप. घरा येवन मालं आड पडप मागीर 
नाटकाक वचप. 

हांव बरे तरेन न्हेसून लग्नाक वचूंक तयार जालें. 

आमी भायर सरलीं. साडे इकरा जालीं. वोत कडकडीत आसलें. लग्नाचो हॉल 
तसो लागीं आशिल्लो. पूण चलत थंय वता म्हणसर हांव घामान बुडबुडपाचें म्हूण म्हळें 
रिक्षेन गेल्यार बरें. तेन्नाच एक रिक्षा आयली. हांवें रिक्षेक हात केलो. रिक्षा थांबली. 
आमी दोगांय रिक्षेत बसून गेलीं. 

लग्नाच्या हॉला लागीं पावलीं. आमी देंवलीं. हाणें रिक्षावाल्याक पन्नासांची नोट 
काडून दिली. रिक्षावाल्यान म्हळे, “'म्हजेकडेन मोडचे पयशे नात." 

जालें. हो लागलो रिक्षावाल्याकडेन झगडूंक... तुमी मोडचे पयशे कित्याक 
दर्वरिनात? तुमी धंदो करतात जाल्यार मोडचे पैशे दवरूक जाय नही? राव आतां...हांव 
मोड़चे पयशे मेळटात जाल्यार पळोवन येतां... 

हो पन्नासांची मोड सोदूंक गेलो. 

हांवें म्हजी पर्स उकती केली. पळेल्यार म्हजेकडेन मोडचे पयशे आसले. हांवें ते 
काडून रिक्षेचें भाडें दिलें. ; 

रिक्षावाल्यान म्हळे, “आण्टी ह्या असल्या किटकिटी मनशा वांगडा तूं दीस कशे 
काडटा? ” 

तशें म्हणून म्हजेर एक काकुळटेची नदर घालून तो गेलो. 

इतल्यान हो परथून आयलो. म्हणूंक लागलो, '““मोडचे पयशे दिवंक कोण तयार 
ना.” 

“हांवें दिले पयशे रिक्षावाल्याक.'' 

“qd तुजे कडले पयशे कित्याक दिले? ह्या रिक्षावाल्यांक बरीच चरबी चडल्या. 
आसून लेगीत ते मोडचे पयशे दिनात.'' 

हांव ओगी रावलें. पूण तो बडबडत आसलो. हाका कसलो इतलो राग आयलो 

| काय? हांव चिंततालें, म्हजें कितें चुकलें काय?... ना. तशें तरी कांयच जावंक ना... 
पूण इतल्या वर्साचे संवकळीन म्हाका कळिलें, म्हजें खंयतरी चुकलां... म्हणजे ताचे 
नदरेन... पूण खंय?... 

मागीर हांवे ताचें आयकूंक लागलें. उलयता उलयतां ताणें म्हळें, ''सदांच रिक्षेंत 
बसचे पयलीं हांव रिक्षावाल्याक विचारतां, मोडचे पयशे आसात मू? आनी मागीरूच 
बसतां... आता येतना तुवें रिक्षेक हात केलो आनी रिक्षा थांबली, म्हण म्हाका वसचें 
पडले. ना जाल्यार हांव ताका नाकाच म्हणपाचो...' 

ओहो! म्हळ्यार हांवें रिक्षा थांबयली तें हाका रुचलें ना... काय पचलें ना?... 

मागीर Blt ताका सांगले, “हें पळे, खंयूय वतना हांव बराबर आसत जाल्यार 
मोडचे पयशे वांगडा दवर. ना जाल्यार हांव म्हजे कडेन दवरतां. रिक्षावाल्यां सामकार 
दुसरे खेपे म्हाका तमाशो नाका.” 

अशेंच जाता. हो स्वताक SS शाणो समजता पूण असल्या साद्या गजालिंनी 
मुखावेलो मनीस हाका जोखता तेंच हाका कळना. 

“Hypocrite!” etd मनांतल्या मनांत ताका गाळ घाली. 

मनीस अशे कित्याक वागतात तेंच म्हाका कळना. भायर एक, भितर एक! 
सरळ वागूंक कितें जाता? खंयच्याय कार्याक हें अशेंच जाता. बरो मूड लागत जाल्यार 
हो असो कितें तरी विचित्र वांगता, सांगपाची माणसुकी ना. तोंड मागीर सामकें देवता 
म्हजे... काय म्हजी खोशी हाच्यान पळोवं नज? आमी हाँलांत गेलीं. 

हांव ताचे बराबर आसां काय ना हाचो विचार करिनासतना हो आपल्या मित्रांक 
मेळूंक गेलो. तांचेकडेन उलयत उरलो. Ue हॉलांत हांव एकलेंच. भरिल्ल्या 
दोळ्यांनी हेवटेन तेवटेन पळेलें. वळखिचें कोण दिसता काय म्हण! एक बायल दिसली. 
सुजाता. हांव तिचे म्हऱ्यांत वचून बसलें. अडेचो हांसो तोंडार पांगरून. 

“'एकलीच बसल्या?'' खंय तरी उलोवंक सुरवात करूंक जाय म्हण हांवें म्हळें. 
विचारूक जाय म्हण विचारिछ्ें खरें. पूण मागीर म्हज्याच मूर्खपणाचो म्हाका हांसो 
आयलो. हांवें म्हळे, ''सॉरी!'' 

ती हांसली. मेकळेपणान. 
“कांय हरकत ना. तुज्या उलोवपांत विखार ना. तेन्ना सॉरी म्हणची गरजूय 
7.” 
“एक विचारू?'' 
“गरज ना. हांवूच सांगता. हांव सांगतां तांतलें तुका कितें कळटलें, खबर ना. 

पूण आतांची तुजी अवतिकाय पळोवन हांव कितें सांगतां तें तुका समजतलेंशें 
दिसता... हें पळे, लग्न जावचे पयलीं कितेंय करतलें, खंयूय वतलें जाल्यार आवय 
एकल्याक वचूंक दिनासली. म्हणटाली, तूं लग्न जा. घोवा घरा वच आनी जाय तें कर. 
म्हळ्यार, तें घर म्हजें नाशिल्लें. तो संवसार आवयलो आशिल्लो. हांव थंय चार दिसांचें 
सोयरें. लग्न जावन घोवा घरा आयलें. दिशिल्लें, हें घर आंता म्हजें घर... पूण, म्हजे 
पूत... म्हज्यो धुवो...! हाचे परस दुसरे उतर तिच्या तोंडांत नासले. आवयच्या उतरा 
भायर पूत नासले. म्हळ्यार, हो संवसार म्हजे मांयचो आसलो. हें घर मांयचें... मागीर 
म्हजें घर Gad? कोणाक कितेंय हात उखलून दिवचो अधिकार नासलो. ताणी ऊठ 
म्हळ्यार उठचें, बस म्हळ्यार बसचें... ed सगळो संवसार Sal समजून म्हज्या 
आयुश्याचीं इतलीं वर्सा तांकां दिलीं. घर सांबाळळें, भुरग्यांक जल्म दिलो, तांकां 
घडयलीं... ,सगळें काम हांवे करप... हरकत ना, पूण तेंवूय बी तांकां जाय as... 
भुरग्यांक बोट लेगीत लावचो हक म्हाका नासलो. वय वाडत गेलें तशें तशें हांव शेणत 
गेलें. कितें करतले म्हळ्यार... उरिल्ले छंद पूर्ण करतले म्हळ्यार ह्या वयांत ही कसली 
अवदसा येवजली अशे थोमणे... घोवाकय हांव गरजेपुरते जाय आसले. करबिला वरी. 
सुवाद येवंक आमी फोडणांत करबील घालतात... मागीर काडून उडयतात.... तशेंच... 
हांव मनीस म्हण म्हजेकडेन कोणें लक्षूच दिलें ना. yet व्हड जालीं. पूण मांयचे 
Wadd. तांचेरूय तिचेच संस्कार... एक दीस हें सगळे सोंसूं नज जालें. तेन्ना 
खिणाभितर सगळें तोडून उडयलें आनी मेकळे जालें. मनीस म्हण जगपाक... न्हवऱ्याली 
आवय ती म्हजी मैत्रीण. तिणें आधार दिलो. आतां हांव ‘wae’ जगतां.... वटवटे 
काडटां. पूण ते म्हजेखातीर. एकाद्री वावराडी वावर करता. तिका पगार तरी मेळटा. 
आनी ती जाय तेन्ना हकाची रजा घेता... घेवंक शकता. म्हाका तेवूय बी स्वातंत्र्य 
नाशिछ्ें...बरें ना जाल्यार लेगीत काम करचें पडटालें...'” 

“पूण सगळीच बायलो ad काम करतात नही? आपल्या मनशां खातीर?” 

“गजाल खरी. पूण त्या आपल्या मनशांनीय आपणाक आपलें मानूंक जाय 
नही? 

“तुका भुरग्यांची याद येना?” 

“भुरग्यांची याद? येता केन्नाय... चलयेन लव्ह मॅरेज केलें... 

जाल्यार्य आवयक दोश. आवयन रीत शिकयली .ना... चलो अमेरिकेक 
आसता. तो थंयच लग्न जालो. तो परथून येत सो दिसना. चली येता केन्नाय मेळूंक... 
खेरीज, कितें मेळयतलें म्हळ्यार कितें तरी होगडावचें पडटा a?” 

“खंय गो तूं? खंय aa जालें? सांगप बी कांय ना... आनी हांगा येवन 
बसलां?'' 

हाका कोणें तरी विचारलें आसूंक जाय, बायल येवंक ना काय म्हण! तेन्ना 
ताका म्हजी याद आयली आनी तो म्हाका सोदीत आयलो. एका मित्राकडेन म्हजी 
वळख करून दिली. त्या मित्राची बायलूय आसली. आनी ताचो तो मित्र आपले 
बायलेक पातये नासलो. मागीर आमी एकठांय बसली. 

वांगडाच जेवंक गेलीं. जेवन आयले उपरांत पळेत जाल्यार न्हवरो व्हंकल 
सव्यार येवन SMS. तांकां परबीं दिवंक लोकांनी लायन लायिल्ली. हो आनी हाचो मित्र 
लायनींत उबे रावले. आमी दोगांय बसलीं. स्टेजीर लागीं पावतकीच मित्रान आपले 
बायलेक आफोवन व्हेली. हो एकलोच मुखार गेलो. तांकां पाकीट दिवन परथून 
आयलो. परततना आपलो फोटो काडून घेवंक विसरलो ना. हांव भितरले Maz 
फुगार... 

मागीर आमी घरा येवंक भायर सरलीं. कोणा कोणाक मेळटा, उलयता म्हणसर 
तीन वरां जालीं. साडेचारांचें नाटक आसलें. हांवे म्हळे, “घरा वचुया न्ही?'' 

“चल, वचुयां'', ताणें ed. 'मात्शे राव, येता आं5' म्हूण तो गेलो. आनी 
आयलो तोच ताच्या मित्राक आनी बायलेक घेवन. आग्ग्रान तो तांकां आमगेर घेवन 
आयलो. मागीर गजाली, च्या पाणी करतासर चार जालीं. तीं वतां वतां म्हणटात, हो 
बसा म्हण आग्रो करता. साडेचार जातकीच म्हजी आस गेली. हांवें साडी बदली. दुसरी 
साडी Sad. आनी गजाली मारूक बसलें. गजाली करतां करतां साडेपांच जालीं. तीं 
वचूंक भायर सरली. हो तांकां बस स्टॉपार पावोवंक गेलो. तांकां पावन येतकीच हाणें 
म्हळे, “हे कितें? तूं तयार ना? नाटकाक agar न्ही?'' 

“तूंच वच. हांव येना. हांवें म्हळे.'' 

“'कित्याक? नाटक साडेपांचांक सुरू नही? हावें त्या मित्राक म्हळें, आतां आमी 
नाटकाक वतलीं म्हण! ताणें म्हळे लेगीत,आरे पयलीं सांगपाचें न्ही, आमी तुमगेर 
येवचीं नासलीं. ताचे वायलेक fact गिल्टी दिसलें म्हण सांगू?'' 

- कर्मभोग! नाटक चुकलें तें चुकले. वेल्यान तांकांय चुरचुरे पडले आसतले 
नहीं? आतां ही नाटक चुकोवपाची ख्यास्त ताणें म्हाका कित्याक म्हण दिली काय? 
हरशीं होच चुकिलो तरिकूय... हो असो अत्रंगी सो कित्याक वागलो? 

“, .आगो, तूं उलयतालें ती बायल कोण? तूं तिका खंय वळखता?'' 

“कोण खंयची बायल?” हांव सावध. 

“तूं तिचेकडेन उलयतालँ ती 

“ती? खबर ना. ती एकलीच बशिली. म्हूण आमी उलोवंक लागलीं.” 

“अशें कितेंशें ती उलयताली? लॅक्चर दिल्लेवरी...? 

हूं! म्हणजे आशिल्ले कडच्यान हाचें म्हजेर लक्ष आशिल्ठें तर!... 

“कांय ना व्हडलें a!” 
“हें पळे, दुसरे खेपे ती बायल मेळळ्यार तिचे कडेन उलोवं नाका. ती बायल बरी 
नही... घोवान सोडल्या तिका...” 


000 

9. 
शापीत 


तागेलें नांव आशिल्लें स्मिता. 

पूण आमी सगळी ताका म्हणटाली सुमी. 

आनी शेजारची ठक्करभाभी ताका म्हणटाली सुमिता. 

सुमी आशिल्ले स-सात वर्साचें. वयाच्या मानान मातशें व्हड दिसतालें. तागेलें 
TT हळडुवें गोरें आशिल्लें. केंस काळेच. सोबीत सुंदर चेहरो. आनी काळे, चकचकीत, 
ठे मोठे दोळे. पूण-पूण ह्या दोळ्यांत शिटुकसाण नाशिल्ली. एके तरेची अजागळपणाची 
[वळी त्या दोळ्यांत उफेताली. भायलो कोणूय आयल्यार विचारतालो, “At पिशीकशी 
ली कोण?' लोकांक ती पिशीशी दिसताली. पूण आमकां ती पिशीशी दिसनाशिल्ली. 
So आमी बिल्डींगेंतलीं सगळी जाणा ताचेर माया करतालीं. ते मायेक लागून आमकां 
। पिशीशी दिसनाशिल्ली जावं येता. पूण सुमी मोनें आशिल्ें. ताका उलोवंक येनाशिछें. 
ये यें करून तें उलयतालें. ताका लागून तें पिशेंशें दिसतालें काय खबर ना. सुमीक 
Ge काय म्हाकां दिसतालें, ही कोणतरी शापित राजकन्या आसूं जाय. गेल्या जल्मांत 
छया कसल्या तरी गुन्यावांक लागून तिगेली वाचा गेली आसूंक जाय. ताका 
ळेतकीच म्हगेले कल्पनेक Wat Herc. दिसतालें, इतले सुंदर चलयेक देवान अशी 
शी शिक्षा दिवंची? कित्याक तिका मोनी केली? 

घडये फाटल्या जल्मांत ती खऱयांनी राजकुमारी आशिल्ली जावंक जाय. खंयच्या 
तरी साद्या मनशाच्या ती मोगांत पडली. अर्थांत राजाक आपले धुवेलो हो मोग पसंत 
नाशिल्लो. राजान शिपायाक सांगून राजकन्येमुखार ताका जिवोच मारूंक लायलो. तेन्ना 
तिगेली वाचाच गेली. आनी तिणें दुख्खाच्या भरांत वचून जीव दिलो. तिका दुख्ख जाले 
तें मोगी मेलो म्हूण न्हय जाल्यार आपल्याक लागून म्हाताऱ्या आवयबापायलो एकटुशी 
भुरगो जिवो गेलो म्हूण. तेन्ना तिगेलें उरिल्लें आयुश्य घेवन ती राजकन्या परथून सुमी 
म्हूण जल्माक आयल्या जावंक जाय. अशें आपलें ओगीच म्हाका दिस. 

सुमीक उलोवंक येनाशिल्लें. पूण ती साप्प पिशी आशिल्ली अशांतली गजाल न्हय. 
` कित्याक एकेकदां तिगेली आवय खंयचीय वस्त खंय caren काय म्हूण तिका विचारी 
तेन्ना ती वस्त सोदून हाडून दिताली. 

सुमीच्या बापायक केंच्च करून तापची संवंय. केन्ना केन्नाय तो बायलेचेर 
तापत जाल्यार सुमी वचून आवयले दोळे तिगेल्याच पदरान पुसतालें. रडूं नाकां म्हण 
आवयक सांगताले, “तूं रडूं नाका. ताका अक्कल ना.” कोणूय तांगेर वचत जाल्यार 
हाताक धरून भीतर व्हरतालें आनी कदेलार बस म्हण सांगतालें. आनी बसतकीच अं 
अं अं करून गजाली सांगतालें. पाप दिसतालें ताचें. दिसतालें, देवान इतले सुंदर 
चलयेक मोनी कित्याक केली! | 

म्हगेलो चलो तेजस सुमीपरस एका वरसान व्हड. तेजस आनी ताचेबरोबरची 
भुरगीं, हांकां सुमीलो राग येतालो. कित्याक जाल्यार तें उलयना म्हूण. मागीर हावें 
तांकां समजायलें. 'तशें न्ही रे. ताका मुळांतूच उलोवंक येना. तेन्ना तुमी ताचेर रागार 
जावं नाका.' एकदां तेजसाली तकली घरांतूच दाराक आपटली. तागेले तकलेक पट्टी 
बांदिल्ली, सुमी आयलें. ताणें तेजसाक विचारलें, म्हणजे खूण करून खंय लागलें? 
तेजसान ताका दार व्हरून दाखयलें, आनी ताणे सांगलें, “हांव हांगा आपटलों.'” तेन्ना 
सुमीन कितें करचें, ताणें दाराचेर दोन तीन थापटां मारलीं आनी तेजसाचे दोळे पुसले 
आनी सांगलें तूं रडूं नाका म्हूण! 

रक्षाबंधनाक सुमीली आवय सुमीक घेवन तेजसाक राखी बांदूक आयली. तीं 
दोगांय वतकीच तेजसान म्हाका विचारलें, “आई, ताणे हें हाताक म्हज्या कितें बांदलां? 
कित्याक बांदलां?”' 

हावें ed, “आरे, ही राखी. आनी सुमीन तुगेल्या हाताक बांदली, हाचो अर्थ 
तूं तिगेलो भाव जालो आनी ती तुजी भयण. आनी तुवें तिका राखूंक जाय म्हणजे जर 
बाकिच्या भुरग्यांनी ताका तिडायलें, नाजाल्यार मारलें जाल्यार तुवें तांकां तशें करूंक 

दिवंक जायना. तें रस्त्यार बी वचूंक लागलें जाल्यार तुवें ताका वचूंक दिवंक जायना. 
ताका तुवें खेळोबंक जाय. ताका तुवें सांबाळूंक जाय.'' 

तेजसाक हैं पटलें जावंक जाय. तेन्नासान तो तागेली खर्‍यांनीच अपुरबाय 
करूंक लागलो. 

एकदां सुमीक कोणेतरी चॉकलेटी दिल्यो. दोन-तीन चॉकलेटी आशिल्ल्यो ताचेकडेन. 
तेजसान ताचेकडली एक चॉकलेट काडून घेतली. सुमी रडूंक लागलें. सुमीले आवयन 
तेजसाक विचारलें, “तेजस, कितें जालें?'' 

“etd सुमीलें एक चॉकलेट घेतलें म्हण तें रडटा.'' 

“आरे, Gd ताचें चॉकलेट कित्याक घेतलें. तें आतां रडटा न्ही?'' 

''म्हजी आई सांगता, सुमी म्हजी भयण. आतां हावें भयणिच्या हातांतलें चॉकलेट 
घेतलें जाल्यार कितें जालें?'' 

ही गजाल जाल्या उपरांत सुमी आमच्या घरा aaa आयिलें. थोडो वगत 
खेळळ्या उपरांत तेजस बाथरूमांत गेलो. म्हाकां खबर नाशिले. सुमी आयलें आनी 
म्हाका ओडीत ओडीत दुसऱया कुडींतले बाल्कनीत घेवन गेलें आनी थंय व्हडाव्हडान 
ताचे भाशेंत गजाली सांगूंक लागलें. थोड्या वेळान जोराजोरांत कोण बॅल वाजयता 
म्हण पळेत जाल्यार सुमीली आवय. म्हाका दिसलें, ती सुमीक सोदूंक आयल्या म्हण! 
हांवें म्हळे, “'कितें जालें?'' 

“तुमच्या बाथरूमातल्यान तेजस व्हडाव्हहान आइता. fad जालें ताचें तें 
पळोवपाक हांव आयिल्लें.'' ह 

पळेल्यार सुमीन बाथरूमातल्या दाराक भायल्यान खिळी घाली आनी म्हाका घेवन 
तें बाल्कनीत गेलें. तेजस बाथरूमांत आडकलो. तो व्हडाव्हडान उलो मारूक लागलो 
पूण म्हाकां तें आयकूंक आयलें ना. 

आतां अशी तकली चलयतले चयलेक पिशें कशे म्हणपाचें? 

अशी ही चली. निस्पाप. तिणें कसली चूक केल्ली म्हण देवान तिका इतली क्रूर 
शिक्षा दिवंची? नियती इतली भयंकर? इतलो क्रूर खेळ ती एका भुरग्यावांगडा कित्याक 
खेळळी? 

सदाभशेन तो एक दीस. सकाळचो वगत. सगळ्यो बायलो आपापल्या कामांत 
गुळ. सुमीली आवयूय आपलें काम करताली. साडेणवाक डबेवालो येवपाचो. ताका 
डबो दिवंक जाय आशिल्लो. आनी तेन्नाच अवसानघातकी गॅस काबार जालो. fact 
ताकतिकेन स्टीव लायलो. थोडें रांदप जालें आनी स्टोवबी पालवलो... तांतलें पेत्रोल 

काबार जाल्ले. तिणे परथून पेत्रोल घालें आनी स्टोव पेटयलो. भाजी दवरली स्टोचेर. 
भाज्जेक मीठ घालूंक मीठाचे बरणेत हात घालो जाल्यार पाडापडिल्ें मीठूच काबार! 
सकाळी फुडें शेजरा मीठ कशें APTA? तेन्नाच सुमी Slow. ताणे दांत घासले. सुमीले 
आवयन ताका दूद आनी पाव दिलों आनी रांदचे कुडींत ताका तो खावंक बसयलें. 
आनी मीठ हाडूंक ती पयशे घेवन भायर सरली. इतल्यान तिगेली दुसरी चली उठली... 
हिका आनी आतांच उदूं जाय अशि... पूण करतली किते? दुसरे चलयेक हांडीर 
मारली आनी ती दार धांपून मीठ हाडूंक गेली. पसरो लागींच. दोन मिनटांच्या 
अंतराचेर. मीठ घेवन घरा येता जाल्यार घरांतल्यान काळी निळी Yar. घर उगडून 
पळेता जाल्यार सुमी जळटा. सुमीले आवयन एकूच किळांच मारली आनी ती Jaw 
येवन पडली. घडये तिगेल्या आवयल्या काळजाक कोणे कितें जालें तें सांगचें पयलींच 
fod जालें तें जाणवलें. तिगेली किळांच आयकून शेजारचे लोक धांवले. ताणी उजो 
पयलीं पालयलो. पूण सुमी?... तें हाताक लागलें ना. तागेलें जळून लाकूड जालें 
सगळो खेळ पांच मिनटांचो. पांच मिनटांभीतर पाव खावंक बशिल्ली ती चली नानपश्यत 
जावन गेली. 

सुमील्या मर्णन सगळी बिल्डींग दुख्खान बुडून गेली. कितली माया लायिल्ली 
पोरान! 

निमाणे मेरेन उजो कसो लागलो कळळेंच ना. दोतोराक हाडलो. दोतोरान 
सांगले, चली गेली, आतां आपुण हात लायना. पोलीसांत तुमी कळयात. पोलीस 
आयले. “Sail कसो लागलो?'' ताची चवकशी केली. 

आतां उजो कसो लागलो तो देवाकूच खबर! एका पोलीसान सांगले, हुनहुनीत 
स्टोवांत पेट्रोल घालें तें घडये चड जालें आनी फोर्सान पेत्रोल भायर उसळळें आनी सुमी 
पाव खावंक बशिल्ले ताचेर उसळून ताचो विस्तीद पेटलो. तें धांवत भायर आयलें. ताणें 
दारार मारलें आसूंक जाय. कित्याक दारार तागेली चामडी चिकटून आशिल्ली. ara 
मारतलें म्हळ्यार बाबडें मोने आशिल्ले तेन्ना कोणाक काय Hos ना. 

पांच मिनटांचो खेळ. पांच मिनटांनीच सोंपलो. 

सुमीले कपडे दोरयेर सुकताले. तितलेय ales आनी दुसरे कपडे आशिल्ले 
तांकां कांयच जावंक नाशिछें. दाराकडेन ताचें जोतें आनी बूट आशिल्ले. तेवूयबी 
जळिल्ठे. बाकिच्या जोत्यांक कांयच जावं नाशिल्लें. सुमीच्यो म्हण जितल्यो वस्तू आशिल्यो 
तितल्योय जळून गेळ्यो. 

सुमीली आवय बाबडी बेशुध्दच आशिल्ली. ती शुध्दीर आयली तेन्ना पोलीसाची 

| चालू आशिल्ली. ताणीं तिका विचारलें, “तूं तिगेली सख्खी आवय काय-सावत्र 
? चली मोनी आशिल्ली तेन्ना तुकां ती नाका आशिल्ली. म्हण तुवें तिका जाळून 
? आनी तूं मिठाचे निमित्त करून भायर सरली?" 

तिणे म्हळे, 

“sq हांवेंच तिका मारली. म्हाकां आता फांसार चडयात.'' 

अशें म्हण परथून ती बेशुध्द पडली. आदिंच तिका जाल्लें खंयची AH मारली 
मीठ हाडूंक गेली. आनी आतां वेल्यान तिगेल्या काळजाक जो घाय जाल्लो तो घाय 
व्हांवतालो. ताचेर पोलीस मीठ चोळटाले. 

अंक्सिडंट जावन सुमी मेले. म्हणजे तागेलो पोस्टमार्टम करूक जाय आसलो. 
पयलीं ताका कोणें वीख बी दिलें आसत जाल्यार? कपूर हॉस्पिटलांत ताका 
हेलें. थंयच्यान परथून ताका घरा हाडलें तेन्ना पळेत जाल्यार तागेले कान कोणेतरी 
pitts. कित्याक, तागेल्या कानांत भांगराची कानांतलीं आशिल्ली. तीं कोणाक तरी जाय 
जालीं. बरें, त्या भांगराच्या कानांतल्याची आशा जाली नही? बरें आसूं. काडात तुमी, 
पूण सारखी तरी काडात. कान कापपाची कितें गरज आशिल्ली? म्हणजे मेल्या मनशाक 
बहालोर नाशिल्ली. आशिल्लो तो फक्त भांगराक. जळते चितेर कोणेतरी भाकरी भाजून 
वाळी खंय ताची ओगीच याद जाली म्हाकां. तसलेच हेवूय बी अघोरी कृत्य आशिल्ले. 
सुमीलें प्रेत घरा हाडलें. तेजस धांवत म्हज्या म्हऱ्यांत आयलो. “आई, आतां 
सुमीक जळयतले?'' 

“eq बाबा." 

“आई, विंध्य पर्वत खंयसो आसा?” 

म्हाका तेजसान विचारलें. म्हाकां ताचो राग आयलो. हांगां एक चली मरून 
पडल्या आनी हो म्हाकां विचारता विंध्य पर्वत खंयसो आसा म्हूण! 

“कित्याक रे? विंध्य पर्वत मरदीचसो येवजलो तुका?'' 

“ना आई, लक्ष्मण बाण लागून पडिल्लो तेन्ना मारूतीन विंध्य पर्वतावेलीं मुळां 
हाडिल्लीं आनी ताका जितो केल्लो नही? तुवें सांगिल्ें न्ही सुमी म्हजी भयण म्हूण! तिका 
हांवें सांबाळूक जाय म्हण! तूं तांकां सांग, सुमीक जळोवं नाका म्हण! हांव विंध्य 
पर्वताचेर वतां आनी तीं मुळां eset. मागीर सुमी fad जातलें. मागीर आई, हांव 
ताचेकडेन Hard झगडचोना.'' 

...म्हाका हुंडक्या हुंडक्यानी रडूंक येवंक लागलें. बाबड्या तेजसाल्या इलया 
मनांत केदो व्हडलो हुंवार आयिल्लो! आनी ताका कळनासलें कितें करचें तें... 

...सुमीलें सगळें क्रियाकर्म जालें. 

पूण सुमीली आवय... कितलीय जाल्यार आवयूच ती! तातूंत तिका आपले 
चुकीक लागून चली गेली म्हणपाचें मनाक खातालें. स्वतःकूच ती माफ करूंक 
शकनासली... हांव जर मीठ हाइंक वचना जाल्यार ती चली मरची नासली. हांवूच 
पापीण... हावेंच ताका मारून उडयलें... अशें म्हणून ती रड़टालीं. आतां सुमी गेलें ते 
गेलेच. हिकाच आतां कितेंय जायत म्हण भ॑य अशें आमकां दिसले. 

आनी अकस्मात एक कल्पना सुचली. 

म्हजी एक मैत्रिण. ती सोशल वर्कर आशिल्ली. हावे तिका सुमीले आवयली केस 
समजावन सांगली आनी तिका विचारलें. आतां कितें करचें? तिणे सांगलें कांयच 
करपाचें ना. सुमीले आवयक घेवन तूं आमगेर यो. मागीर कितें Hed तें हांव सांगतां. 

सुमीले आवयक कशेयभशेन तयार करून हांवे तिका म्हजे मैत्रिणीगेर व्हेली. ती 
मैत्रिण आमकां दोगांकूय घेवन तांचेच बिल्डिंगेतल्या एका फ्लॅटांत घेवन गेली. तिणे 
दारावयली बेल वाजयली. 

एके बायलेन दार उगड़लें. ती बायल आशिकी पस्तीस छत्तीस वर्सांची. पूण 
दिसताली चाळीस पंचेचाळीस वर्साचीशी. साप बारीक. कसली तरी चिंता तिका 
खाताली हें तिका पळेल्यारूच कळटाले. 

“येयात ! येयात ! !” 

तिणें आमकां येवकार दिलो. म्हजे मैत्रिणीन तिचेकडेन आमची वळख करून 
दिली. 

“ही सुमीची आवय. तिगेली चली दोन-तीन म्हयन्यांपयलीं लासून मेली. मोनी 
आशिल्ली बाबडी... तुमचे बेबीवरी” | 

“मेली? बरी जाली. सुटली बाबडी ती आनी तिगेली आवयबीन.'' 

बेबीले आवयन म्हळें. हावें सुमीले आवयच्या तोंडाक पळयलें. तिका राग 
आयिल्लो. 

''म्हगेलो असो अपमान करूंक Ta म्हाकां हांगां eles?” तिणें म्हळें. 

ते बायलेन - बेबीले आवयन सुमीले आवयक हाताक धरून बसयली आनी 
म्हळें, “रागार जावं नाकां. म्हजीय चली आसा. बेबी5 5” तिणे उलो मारलो. भितरले 
कुडीतल्यान एक चली आयली. बरी उंच. गोरीच. सुंदर. आंगान घसघशीत. पूण मोनी 
आनी दोळ्यांत पिशेपणाची चमक. ती चली आयली आनी धबांयच करून बसली आनी 
हा हा करून हासूंक लागलीं. सुमीले आवयन दोळे धांपून घेतले, 

“हाका कितलीं वर्सा आसतली?'' बेबीले आवयन विचारलें. 

“वीशेक'' 

हांवें ग्हकें...चली दिसताली तेवीस चोवीस वर्साचीशी. म्हळें उणेच वय सांगुया... 

“ना. हाका पंदरावें सोंपून सोळावें वर्स लागलां. एकतर हाका उलोवंक येना. 
कितें शिकयल्यार कळना. स्वतःच्या देहाचें धंगण ना. फक्कत खा खा खाता आनी 
दिसान दीस नाका थंय Ale जायत वता. दिसता पळे कशें घसघशीत आनी सुंदर चली 
मेळ्ळ्यार दादले तिका सोडीत? बाये गे, हें जग साप्प वायट. हांगा थोड्या दादल्यांक 
आपल्यो वासना भागोवपाक फक्कत घसघशीत आंगाची बायल मेळटकीच जाली. 
मागीर ती मोनी आनी अर्दवट आसली जाल्यार कितें जालें? सदांच हुस्को जातालो 
म्हाका हाचो. हाका आतां सांबाळचें HM? पूण दादल्यांचो तरी गुन्याव कसो करचो? 
हागेली बी शरीराची भूक वाडली. बाकी ताका कांय कळना. पूण हें जिस्तूच समजता. 
निमाणे दोतोरागेर गेलें. दोतोराक सांगलें हाचेर कितें तरी उपाय सांगात म्हूण! दोतोरान 
सांगलें हागेली गर्भाची पिशवी काडून उडोवंया. निमाणे काळीज घट केलें. तागेलें 
ऑपरेशन करून घेतलें. आनी दोन हुसके मेकळे जाले. एक तर ताका भायर जाता 
तें कछनाशिल्लें. ती अळशीक बंद जाली. दुसरें आता तें गुरवार जातलें म्हण भ॑य ना. 
ताका पळोवन हांव मरणाच्यो यातना भोगतां. म्हज्याच रगतामांसाचो गुळो हो. एकेक 
खेप दिसता, हाका मारून उडोवंचें. सदांची काकूट ना करची... त्या मानान तूं सुखी. 
ल्हान आसतना तुजी चली मेली. तूं सुटली. चली ल्हान आसतना म्हाकाय कांय दिसले 
ना. तें व्हड जालें तेन्नासान हांवूच दिसपट्टें मरतां.'' 

तिगेलीं ती गजाल आयकून तकली भेरेली. हांवें सुमीले आवयल्या तोंडाक 
पळयलें. तिगेल्या दोळ्यांतल्यान दुकां व्हांवतालीं. तीं दुका कसली आसली? कळळी ना 
म्हाकां पूण ती बरीच शांत जाछेवरी दिसताली. 

पूण म्हाका परथून परथून एकूच गजाल येवजताली. सुमी जळून कित्याक मेलं. 
हुलपता आसतना बाबड्या त्या अश्राप जीवाक कितल्यो यातना Asa आसतल्यो? 
जोर येवन नाजाल्यार पयलीं बरें ना जावन तें कित्याक मेलें ना? सुमीली आजी 
सांगताली, तिका एका जोतिषान सांगलां, सुमी उलयतलें. पूण आठ वरसां जाल्या 
उपरांत सुमी लासतालें तेन्ना आकांतून ताणे अम्मा 5 म्हुण उलो मारलो काय? 
Gara तें उलयलें काय? 
IID 

10) 
जाय तसली जीण 


प्रो. वर्दो आपल्या घराच्या बल्कावांत येवन बसलो काय समजुचें साडे स वरां 
जालीं. कितल्या वर्साची संवय ताची... पावस arg गीम आसूं, प्रो. वर्दो साडेसंक 
बल्कावांत आसाच. ताच्या बल्कावांतल्यान दर्या दिसता. दर्या पै55स मेरेन दिसता. 
मळबाक तेंकता तो दिसता. वोल्तेरार बसून दोनूय हात दोडून माथ्यापोंदा दवरून तो 
मावळतेचो सुर्या पळेता. तरेकतरांची कुपां पळेता... दर्याची सुकती भरती पळेता. 
हालता धोलता ते माड पळेतात... घरा परतता तीं सुकणी पळेता. ताचो नेमूच तो. 
नाजाल्यार ताका चुकलें चुकलेंशें दिसता... दर्याक पळोवन सदांच ताका दिसता, 
गिन्यान हें ह्या दर्यावरी... अथांग... तांतलें एक पोसोभर लेगीत गिन्यान आपल्याक 
मेळूंक ना. सगळे लोक आपल्याक विद्वान समजतात... मान दितात... आपल्या 
उतराक मान दितात... तेदेवेळार एक खिणभर दिसता खत्यांनीच आपल्याक सगळें 
येता... जशें मळब उदकाक तेंकलें शें दिसता... तशें तें केन्ना तेंकना... तशेंच मनशाक 
सगळ्या गजालींचें गिन्यान आसना... प्रो. वर्दो बल्कावांत येवन बसता... उदकाक 
पळेता आनी चिंत्ता, बाबारे, लोकांनी तुका विद्वान बीन किर्तेय म्हणू, पूण तुगेलें गिन्यान 
इल्लेशेंच आं 5 तुका आनीकूय अभ्यास करूंक जाय, आनी शिकूंक जाय.... दर्या 
ताका सदांच शिकूंक स्फूर्ति दिता. दर्याक पळोवन उठ्ठकीच ताकां धा हत्तीचें बळ 

a आनी नवे उमेदीन तो तरांतरांचीं पुस्तकां वाचूंक लागता... आपलें गिन्यान 


` प्रो. वर्दो अर्थशास्त्राचो प्रोफेसर. अर्थशास्त्रावेलें ताचें ज्ञान पळेल्यार अजाप 
जातालें. ताणे किंतलींशींच पुस्तकां बरयल्लीं आपल्या विशयाचेर. अर्थशास्त्रा खेरीज 
कम्युनिस्ट आशिल्लो पूण हाजो अर्थ असो क्रून घेंव नाकात आं. कॉम्युनिझमचेर ताची 
कुट्टी श्रद्धा आशिल्ली... ताका दिसतालें, आपणे नवोच एक पंथ सुरू करचो. aida 
कॉम्युनिझमचीं चड तत्वां घेवचीं. कित्याक इंडियेक साल्वार करपी सद्यातरी कॉम्युनिझमुच 
अशें ताका दिस... देवधर्म आनी धमविलो Het विश्वास हातूंत भारतीय घुस्पल्यात... 
तांकां भायर काडूंक जाय पयलीं... तांकां भायर काडूंक पयलीं बायलांक सुधारूक 
जाय... बायलो सुधारल्या खेरीज, तांचे भीतर क्रांती जाल्याखेरीज भारत केन्नाच 
सुधारचो ना अशें ard मत आशिल्लें. शिकयतना लेगीत ते चलयांक शिकयताले, 
समजायताले, पळेय तुमची तुमी शकत वळखात... aa पैलीं dow... aria 
नाका जाल्या सामाजिक बंधनांत घुस्पुं नाकात... दादल्यांपरस तुमी उणी नात... 
स्वताक चल्यांपरस उणी मानू नाकात... तुमची जीण तुमी जगात... आवय बापुय 
जगूंक लायता तशी ती तुमी जगूं नाकात... 

काळोख जालो तशी ताची घरकान्न तुळशीक वात दाखोंवक आयली. तिणे 
तुळशीच्या खुरकुटांत निरांजनं दवरलें... ताची वात वाऱ्याबरोबर थरथरत WAH 
लागली... तो ल्हान व्हड जावपी उजवाड प्रो. वर्द्ांक खूब मानवता, आनी आवडटा. 
तें तेदे dod तांचे घरकान्नीछें मुखामळ. ती दोळे धांपून हात जोडून तुळशीमुखार उबी 
रावन पायां पडटा आनी तिगेल्या मुखार निरंजनाचो तांबुस, हळडुवो उजवाड पडटा 
तेन्ना तिचेवेली नदरुच काडूं नये अशें प्रो. ae दिसता. तेदेवेळार ताका दिसता 
आपणे मूर्ति कोरावपी नाजाल्यार चित्रकार तरी आसूं जाय आशिल्ले. तिगेलें एक सुंदर 
शिल्प करपाचो... खऱयांनीच म्हजी ही घरकान्न म्हळ्यार चलता भोंवता तसलें शिल्प... 
आनी बाकी काय अर्थ ना तांतूंत... तो स्वताची तुलना दर्याबराबर करतालो आनी 
घरकान्नीली दर्यादेगेबराबर... दयचिं उदक येता देगेवली ta भिजोवन उडयता.... 
परथून सुकती आयली काय ta आपली सुकी ती सुकी... तशी ताची ही घरकान्न. 
इतली ही म्हजेबराबर रावली; इतलें हिणे म्हजें उलवप आयकलें, धर्म म्हळ्यार किते 
तें हिका शिकयलें, देवबीन तसो काय ना हें हिका समजायलें, पूण ताचो हिजेर इल्लोय 
परिणाम जालो ना... आसा तशशी उरली... अन्नाडी... कितेय सांगल्यार हांसता आनी 
ओगी रावता... आनी आपल्याक जाय तेंच करता... 

त्या दिसाची गजाल. प्रो. वर्द्याक मेळूंक काय भुरगे आयिल्ले. तांतल्या एकल्यान 
ताकां विचार्ले. 

“प्रोफेसोर, तुमचो कॉम्युनिझमचेर विश्वास न्हय?'' 

हय 

“तांतली सगळीं तत्वां तुमका मान्य आसा नही.” ' 

““सगळींच न्हय. बहुतेक चडशीं.'' 

“देव बी तुमी मानतान?"' 

am.” 

“मागीर तुमगेर tant कसो?" 

प्रोफेसोर गोंधळ्ळो पूण ताची चली नीता ताचे मदतीक धांवली. तिणे सांगले. 
““पापाचो कॉम्युनिझमचेर विश्वास आसा, पूण आईचो ना. तिचो विश्वास हिंदु धमचिर 
आनी देवाचेर आसा. तिगेली देवाचेर श्रद्धा आसा. आनी पापा आपली मतां तिणे 
मानचीं असो फोर्स करीनात. फोर्सार करून खंयचीय गजाल कोणे केल्ली ताकां मानना. 
खेरीच हो स्वतंत्र भारत. जण एकलो आपल्या मनाप्रमाण वागूक शकता. आईकूंय 
आपल्या मताप्रमाण वागपाचो हक्क आसा. म्हण हो देवारो आमगेर आसा.”' 

तूं आईभाशेन देवधर्म मानता काय पापाभशेन देवधर्म मानीना.”” “'हांवें हाजेर 
मदलो रस्तो सोदून काडला. धर्म म्हळ्यार कितें? एका मनशान दुसऱया मनशाकडे कशें 
वागचें हाचे शास्त्र म्हळ्यार धर्म... आमचो हिंदूधर्म खत्यांनीच बरो आसा... पूण जालां 
किते खूब वरसां पयलींचो तो जाल्या कारणान ताचेर अंधश्रद्धेचो रांप बसला. हो रांप 
कोणेतरी काडून उडोवन तो घासून पुसून पॉलिश मारून जाय थंय सारको करून तो 
चकचकीत करूंक जाय 

प्रोफेसोराक आपले धुवेचो अभिमान दिसलो. तांची धूव नीता... खरें म्हळ्यार 
प्रोफेसोराक तिगेलें नांव दवरूं जाय आशिल्लें, नाताशा. तशें ताणी घरकान्नीक सांगलें. 
पूण तिणे आयकलें ना. “हें कसलें नांव बाये नाताशा बताशा 'शें? म्हाका बाये आवडले 
ना. तुमी म्हण्टा न्ही तुमचे इतलो हक्क हे चलयेचेर म्हजोयबीन आसा. तेन्ना आमी 
हिगेलें नांव दवरुया नीता.'' आनी घरकान्नीन समान हक्क दाखयलो म्हुण खुश जावन 
प्रोफेसोरान तिगेली म्हणणी आयकली. आनी चलयेचें नांव दवरलें नीता. नीता जालें 
कशे; आवयभशेन सुंदर, बापायभशेन हुशार. लहानपणा सावन खंयचीय गजाल आपले 


बुद्धिचेर ती घासून पुसून घेताली. अशे हे चलयेचो प्रोफेसोराक ga अभिमान 
आशिल्लो. 

प्रोफसोराक बायलांविशीं खुब्ब कळकळ. बायलांक दादल्यांबरोबर वागणूक 

मेळूंक जाय, अशें तांचें म्हणणे. ताणीं पयलीं पयलीं आपले घरकान्नीक सुधारपाचे खूब 
यत्न केले. एक दीस ताणी तिका सांगले, ''हें पळें, तूं णववारी साडी न्हेसूं नाका.'' 
| “मागीर हांव कितें न्हेसूं तर?'' 

“'पांचवारी साडी न्हेस 

“आंवय! आंवय!! पांचवारी साडी हांव कशी न्हेसूं बाये? लोक म्हाका हांसचे 
ना? तुमचें नाका जाल्लेच कित्याय कितें ara...” 

“तुका कितले खेप सांगलें म्हाका तुमी तुमी म्हण नाका. तूं म्हण म्हुण?'' 

“ast! पांचवारी साडी Sa आनी तुमकां तूं म्हण. आनी कितें उरलां?'' 

“पळे हांव Gal घोव आनी तूं म्हजी बायल. तूं सवाष्ण म्हण हातांत कांकणां 
घालता, कुकुम लायता, फुलां माळटा, मंगळसुत्र घालता... आनी दादलो अशें खंय 
कितें घालता? तो लग्न जाला म्हणपाची एकतरी खुण ताचेकडेन आसता? मागीर तुमी 
बायलांनी कांकणां, मंगळसूत्र बी कित्याक घालूंक जाय? घालना जाल्यार कितें 
जाता? 

“शी! थुमेकाल!! अशें कशें उलोंव येता तुमच्यांनी काय म्हण्टा हांव! तुमच्या 
नांवान मणी बादला तो काडून उडय म्हण्टात तुमी म्हाका... ओगीच कित्याय fad 
अभद्र उलोव नाकात... देवा5तूं.'' अशें म्हणून ती देवाम्हऱ्यांत गेली आनी कितलोसोच 
वोगोत देवाम्हर्‍यांत नाक घांसत बसली. 

इतले जरी जालें तरी प्रोफेसरान आपले यल सोडले नात. अशेच एकदां ताणी 
तिका सांगले, “पळे, तूं घोवाक देव मानता AT?” 

हें आनी नवें कितें येवजलें तुमकां?'' 

“मागीर हांव सांगता तें तुवें आयकूंक नाका?'' 

“std तुमचें fod आयकलें ना?'' 

“eid त्या दिसा dat तें कांकणा, कुकुम मणि हांचेविशीं सांगिछें. तें qd खंय 
आयकलां?'' . 

““सोपूत आसा तुमकां फुडें उलयशा जाल्यार... दुसरे खेप जर तुमी अशे fad 
सांगशात जाल्यार त्या दर्यात वचून जीव दितलीं हांव.'' 

- तिणे अशें जेन्ना जीवार उदार जावन सांगले तेन्ना प्रोफेसरान हे यत्न सोडून 
दिले. हिणे खरेलोच जीव दिलो जाल्यार? पूण तो निर्शले ना. चली जायत जाल्यार तो 
तिका ल्हानपणासावन चल्यांवरी वाडोवपाचो... ताचे इत्सेप्रमाण जाली बी चलीच. 

आनी ताणे तिका खरेल्यानी चल्यांभशेन वाडयली. ती चलीय बी आवयपरस चड 
बापायलें आयकताली. चली हातांत घालीना, कपलाक लायना, आपल्याक जाय तसर्ले 
घालता. जाय ताचेबरोबर भोंवता. रातची केन्नाय येता, आपल्या मनासारकें वागता हें 
प्रोफेसराल्या घरकान्नीक साप्प आवडना. पूण ती तरी कितें करतली? बापूय आनी धूव 
एकठांय जालीं. तिचें कोण आयकता? कितले खेपे तिणे सांगलें, पळेयात, ती चली 
मनीस. तिका वाऱयार सोडूं नाकात... 

आयज वोल्तैरार बशिल्लेकडेन ताका हें येवजले आनी ताका हांसूंक आयनलें. 
इतल्यान ताची घरकान्न निरांजन घेवन तुळशी ead आयली. पायां पडून जातकीच 
ती प्रोफेसरा म्हऱ्यांत आयली. तिणे ed, ''आयकलां?'' 

“किते?” 

“नीतालीं लक्षणा बऽरीं दिसना...'' 

“म्हणजे कशीं दिसतात !'' 

“कितें केलें ताणे?'' 

तें आंगाखांद्यार काय घालीना तें घालीना. पूण ताणें इतली रात मेरेन भोंवप 
बरें दिसना. Gad मनशान म्हण्टा तें कशें दिवे लावचे पयलीं घरांत भीतर aed...” 

तीं जालीं पुराणातलीं वांयगी... आतां जग बदललां. जगावांगड़ा तें बदलले 
aida किते जालें. तूं काय बदलली ना. म्हण ताणेंय बदलूं नये काय fad?” 

““तुमीच जर अशें म्हळें जाल्यार मुखार हांव तरी कितें उलोंव बाये? पूण तें ह्या 
दिसानी रमेशावांगडा चड भोंवता... ताचे बराबर पिक्चराक वता. रातचें दर्यां देगेर 
भोंवता...'” 

“aida कितें जालें? ...रमेश तागेलो बापोलभाव. भावाबरोबर भोंवता मू तें?... 
लोकांबरोबर न्ही 

“लोकांबरोबर भोंविछें जाल्यार बरें जातलें आशिलें पूण... पूण म्हाकां तागेलीं 
लक्षणां बरीं दिसनात... जालीं न्ही एकवीस वर्सा ताका... मागीर तागेल्या लग्नाचें 
पळेयात आतां... बरो सो भुरगो पळोवन तागेले सुवादीन ताका केलें काय हांव सुटलीं 
एकदांची...'” 

“कोणूय भुरगो पळोवन ताचे सुवादिन ताका दिवपाक तें कितें गोठ्यांतलें गोरू 
गे? ताका ल्हान आसताना सावन etd स्वातंत्र्य दिला... ताची जीण ताणे मनासारकी 
घालोवची... आमच्या मनासारकी नही... तें इतल्या चल्यांमदीं Goel बसता... तागेलो 

घोव काडुनी ताका सोदून... आमी मदींच कित्याक मेतेर जांवया? पैलींचे भशेन 
चलयेक लागून जोतीं झरोवपाचे दीस गेले... आतां स्वता चलयोच बूट झरयतात 
आपले आपल्या घोवाखातीर 

“Sal सदांच अशी मस्करी करात. ती ga तुमच्या der बसली नही काय 
मागीर समजतलें तुमकां...'' 

. अशें म्हणून रागारागान ताची घरकान्न भीतर गेली आनी प्रोफेसर आपले 
भीतर मुमुरख्यांनी हांसलो. | 

ted नीताचो वाडदीस जालो. तेन्ना ताणी नीताक सांगिछें, तुकां एकवीस वर्सा 
जालीं. तूं सज्ञान जालें right to vote मेळळो. आतां तूं एकदम स्वतंत्र जालें. तुकां 
लग्नबी करपाचें आसा, लग्न कर. पूण तुजो पार्टनर तूंच पळे. आनी आमकां सांग. 
आमी तुजें लग्न करून दितात. फुडें शिकचें आसा, फुडें शीक. आतां फुडे जिणेक 
तूं जाय तसो आकार दी. Wish you all the best young lady... 

परथून ताची घरकान्न भायर आयली. घडये दोळे पुसून आयिल्ली उरत... ती 
प्रोफेसराकडेन कितेंय उलोंवक लागतली इतल्यान नीता येता तें तिका दिश्टी पडलें. 
आनी ती ओगीच रावली. 

““आयलें बाय तूं? यो. ही तुगेली आई तुजो हुस्को करताली. तूं आजून आयलें 
ना म्हूण..." 

“आई सदांच तशी... सदांच तिका म्हजो BEAT... तिका कितले खेप सांगले हावें 
तूं म्हजो हुस्को करू नाकां म्हण... म्हजो हुस्को करपाचो सोडून आई तूं जर देवाचें नांव 
घेशीत जाल्यार तुजेर देव प्रसन्न तरी जायत... अर्थात तो आसल्यार गे... 

प्रोफेसराली घरकान्न आपले धुवेकडेन पळेताली... तें आयज साडी न्हेशिलें. 
ताका पळोवन तिका दिसले, हें साडी न्हेसता तेन्ना तरी ताणे हातांत एकूच काय 
जायना, भांगराचें कांकण घालचें... गळ्यांत सरपळी घालची... आनी कपळार HHA 
रेखचें.... इतलें लेगीत केल्यार कितलें सुंदर दिसतले हें... पूण म्हजेंच नशीब असलें, 
तेन्ना देवान हाका खोटी बुद्द दिली. तिणे एक हुस्कार सोडलो आनी ती ओगी रावली. 

“at जालें पापा आनी आई तुमी दोगांय हांगाच आसा ती. कित्याक तर म्हाका 
तुमचेकडेन कितें sala जाय आशिल्ठे'' नीतान म्हळे. तें आयकून प्रोफेसर वर्ध्याक 
हांसूंक आयले. जाल्यार ताचे घरकान्नीन कच्च करून आंग काडलें.'' 

“बाय, तुकां आमचेकडेन उलोवपाक परमिशन केन्नासान लागूंक लागलें 
गो?''- प्रोफेसरान विचारले. 

“तशें नही! फाल्यां हांव वतां.'' 

“खंय? j 

“दुसरेकडेन रावपाक.'' 

“दुसरेकडेन शें? तुकां fed नोकरी मेळळी? आमचो वाज आयलो? काय 
आमची आडखळ ' जाता तुकां?'' 

“तशें नही. पूण म्हाकां म्हजो HS पळोंव जाय नहीं 

“Eid रावन फुडार पळोवंक मेळना?-'' घरकान्नीन म्हळे. 

“आगे, तुवें आतांच तागेल्या लग्नाचो विशय काडिल्लो नही... ताणे जमयलां 
दिसता ताचें खंयतरी. त्या चल्याक आनी हाका पळून बी वचपाचें आस दिसता... 
आयच्या FAH थ्रील जाय आसता. पूण तूं हुस्को करतली, कांय खावची पीवची 
ना म्हण तें सांगून वता. हय मगो?” - प्रोफेसरान विचारलें. 

` “तुका लग्न बी जावचें आसा जाल्यार आमकां सांग. आमी दिता तुजें लग्न 
करून. पूण पळून वच्च्यो बी भानगडी नाका बाये.'” 

- प्रोफेसराले घरकान्नीन म्हळें. 

“तुमी दोगांय शीताफुडें मीठ ala नाका पळोवया. हांव वता तें लग्न 
जावपाखातीरूच...'” 

“मागीर अशें कित्याक वचूंक जाय तुका? आमी बरें लग्न करुन दितात तुजें 
तूं तो भुरगो कोण तो सांग.” 

“ही आनी एक... म्हजें पयली आयकून घे 

“मागीर तूं खंय वता तर?” 

“हांव त्या चल्याबराबर अशेंच रांवक वतां... आमी दोन वर्सा एकठांय घोवा- 
बायलेवरी रावचें केलां... ह्या दोन वर्सांनी आमचें जमता शें दिसत जाल्यार आमी लग्न 
जातलीं. नाजाल्यार ना.” 

“आगो, पूण लग्नाशिवाय अशेंच रावलले तूं?” - प्रोफेसरान म्हळें. 

'तांतूंत कितें जालें? ही जीण म्हजी. म्हजी जीण म्हाका जाय तशी जगूंक दियात. 
पापा, म्हज्या वाडदीसाक तुवेंच अशें सांगिल्ले नही?” 

“पूण तो भुरगो कोण?” 

“तो भुरगो म्हळ्यार रमेश." 

“आगो, रमेश तुजो सख्खो बापोलभाव मगो.” 

“मागीर aide कितें जालें?” 

““बापोलभाव म्हळ्यार सख्ख्या भावाभशेन नही गो?'' 

“सख्ख्या भावाशभेन... पूण सख्खो भाव नही मू?'' 

“रमेश म्हाकां आवडटां. हांव रमेशाक आवडटां. आमचीं मत्तां, विचार जुळटात 
पूण आमची ही आवंड एकठांय रावन टिकता काय ना हें आमकां पळोवपाचें आसा 
हांव ताचेबराबर फाल्यांच रांवक वता.'' 5 

“आगो, पूण तो तुजो बापोलभाव.'' 

“पापा, तूं म्हाकां हें सांगता! तुवेंच सांगिल्लें न्ही म्हाकां पापा, तुजी जीण तूं 
जियेवपा इतलें व्हड जालें म्हण... म्हजे रीतीन हांव म्हजी जीण जगतां... आनी तो 
बापोलभाव जालो म्हुण कितें जालें? आमी तरी पापा, नर आनी मादी इतलेंच नाते 
पळोवपाचें न्ही?'' 

हें पळे नीता, हांव तुकां सांगता. तूं हे भानगडीत पडूं नाकां. तूं रमेशावांगडा 
लग्न जांव नाका. दुसरो भुरगो सोदून काड.” 

“पूण कित्याक?'' 

“Gal खबर आसा, लागशिल्लया नात्यांत लग्न जायत जाल्यार भुरगीं defective 
जातात म्हूण.'' 

“पपा, आमी लग्न जायनात. फकत एकठांय रावतात. आमचें पटलें जाल्यार 
बरें आसा. आनी पटलें ना जाल्यार आमी लग्न जावची ना. आतां उरली ती भुरग्याची 
खबर... जायत्या लोकांत चुलतभाव, चुलत भयणीकडेन लग्न जातात. तांचे खंय कितें 
जालां? आनी पापा, तूं म्हण्टा न्ही सगळ्या धर्मातलीं बरी तत्वां घेवची म्हण! दुसर्‍या 
धर्मातलें हें तत्व आमी daar...” 

प्रोफेसराक हाजेर fed उलोंवचें कांय Had ना, घरकान्नीकडेन पळोवपाचो 
धीर ताका जालो ना. ताणे घरकान्नीली नदर चुकयली आनी तो दर्याकडेन पळेत 
बसलो... सूर्य केन्नाच बुडून WS... आनी सगळ्याक काळोखूच wet. 


000 

ii 
एक AY एक सून 


मुंबयची एक धुंवरेलळी सकाळ. हांगाचो सूर्य लेगीत पातळ ओढणी घेतिल्लयाभशेनसो 
दिसता. आमची बस चेंबूर येवन थांबली. आमी सगर्ळी चेंबूर देवली. हे खेप म्हजी मांय 
आमचेबराबर आयिल्ली. मुलुंड वचूंक चेंबूरसान टॅक्सी केली. आमचे घराकडेन 
पावली. टॅक्सीवाल्यान टॅक्सी थांबयली, टॅक्सीचे दार उघडून हे भायर आयले. तितले 
भीतर टॅक्सीवाल्यान फटकन मीटर बदलो. आनी डिकी उगडून टॅक्सी फाटल्यान गेलो. 
सामान देवयलें. सगळे नग AGA घेतले. मागीर टॅक्सीवाल्याक पैशे दिवपाक वचत 
जाल्यार मीटरार कांय ना. सदांभशेन हे टॅक्सी ड्रायव्हाराकडेन झगडूंक बसले. “आमी 
मीटर पळोवचे पयलीं तुवें मीटर बदल्लो Hal?” “पूण sid wast न्ही?'' ड्रायव्हर 
म्हण्टालो. “म्हणजे तुज्या हिशोबाप्रमाण हांव पैशे दिवं? केन्नाच दिंवचो ना.” 

मीटराक लागून हे आणि ड्रायव्हर हांचेभीतर घासाघासी चलताली. हांवे मागीर 
मदींच तोंड घाले. 

“तो सांगता facet पैशे दियात आतां. सकाळीं सकाळीं झगडीं नाका. वांगडा 
बाई बी आसा. ती भीतली.'' 

तूं ओगी राव! तूं आतां आनी काय Sela नाका. हांव एक टॅक्सींतल्यान 
देवलों; जाल्यार Ta मीटराचेर लक्ष दवरपाचें नही? qd ड्रायव्हराक सांगपाचें नही, 

हात लांव नाकां म्हुण?'' 
| जालें. हें म्हजेर पावलें... हे दादले अशेच. निमाणे तांच्या गुन्यांवाची धनीण 
वायल. ते स्वतः केन्नाच नही... 
- तेदेवेळार हांवूय ओगी रावलें. तो वगत वाद घालपाचो नाशिली. कित्याक तर 
विल्डींगांतल्यो कितल्योशोच तकल्यो जनेलांतल्यान भायर पळेताल्यो. एका दोगान 
{ लेगीत ''कितें जालें?'' 
“कांय ना एक पोटली आमची बसींत उरली.'' 
- हांवें म्हळे आनी बाईक घेवन चलूंक लागलें. 
गावांत वचून आयलें काय वाज येता. इतलो वाज येता, कांय विचारू नाकां 
घर धांपून उरता. धांपून उरिळें घर जले म्हण्टात आपलें, पाली म्हण्टा आपलें 
आनी मुयो म्हण्टा आपलें. सगळो कोयर कादून उडयतासर नाकापुरी जाता. दुसरें, 
प्रवासांतले इतले कपडे आसता, तिसरें, गांवच्यान हाडिळे सामान. गांवच्यान येतकीच 
सगळें घर लीप करप, सामान जाग्यार घालप... आनी हें इतलें काम उणे म्हण रांदप. 
हरशी आमचे आमीच उरत जाल्यार न्हावन धुवन, घर लीप करून, सामान जाग्यार 
घालून हॉटेलांत वचून जेवतली आशिलली पूण आतां आमचेबरोबर वाई आशिल्ली. ती 
हॉटेलांत जेवची नाशिष्टी. 

आमी येवन दांतबी घांसतासर बल वाजली. कोण म्हूण पळेत जाल्यार शेजान्न 
रोहिणी. हातांत स्टीलचो तांबयोभर च्या घेवन आयिल्ली. sid म्हळें, तूं आयज घरा 
कशी? कामाक गेली ना?" 

“जो! 

“कित्याक? '' 

''तू आज येतली म्हृण.'' 

“पळे, मस्करी नाकां.'' 

“'हांव रजेर आसा.'' 

“तूं? आनी रजेर?” 

“मागीर fod करुं? म्हजी मांय मद्रासाक गेल्या. मागीर कार्तिकाक कोण 
पळेतलो आशिल्लो?'' | 

- तिणें हाडिल्ली च्या हांवें घेतली. एक कपबशी धुवन, तांतूंत च्या घालून पयलीं 
बाईक व्हरून दिली. 

रोहिणीन ते पळोवन हळूच विचारलें, “ती कोण?" 

''म्हजी मांय.'' 

“तिका आनी तूं कित्याक घेवन आयली? कशी लटलट्टा पळे ती! तूं 
अपसरण ओगीच घेवन आयल्या.'' | 

“ओगी राव!” हांवें म्हळें, “तिगेलो पूत आयकत.'' 

- इतली सुकीं फोण्णा घालून शेजान्न गेली. 

“कोण गे ती?'' बाईन विचारलें. 

“शेजारची मद्रासी मामी ना, तिगेली सून.'' 

“बरी बायमीनस नहीं? आमी आयल्याबरोबर आमकां च्या घेवन आयली.'' 

हांवें म्हळे, “हय!'' 

सांजेर सगळें सामान लावन जालें. गांवच्यान कितें कितें ese तें शेजार्‍यांक 
दिंव जाय आशिल्ले. तं घेवन हांव बिल्डींगातल्या बायलांक वाटूंक गेलें. थंय बी हीच 
चर्चा. Jd मांयक कित्याक हाडली? कायबरी एकटी आशिल्ली तूं. हें तुकां आतां नाकां 
जाल्ले कित्याक सुचले? 

आतां ती मांय म्हजी आशिल्ली. हांवें तिका हाडिल्ली. हांव तिका दवरून घेवपाचें. 
तिगेलें सगळें हांव करपाचें. हांवें म्हजे मांयक हाडिल्ली. पूण ताजी परपटसाण मात 
म्हगेल्या शेजान्नींक लागून, तांकां खोकली येताली. बरें ह्या शेजान्नील्या विरुद्ध 
उलोवपाची माणसुकी आसा? तेना हांवेय तोंड बाविल्लेंशें करून म्हछें, “किते सांगू? 
हांकां हांवें कितलें सांगले, हिका आमी हाडूंया नाकां म्हण. पूण हाणी केन्ना कितें 
आयकलां म्हजें? 

“हें मात खरें तुगेलें. आवयकडेन पावतकच हे लोक Ae जातात.'” 

“हांवें म्हज्या घोवाक पयलींच सांगलें, तूं जाय जाल्यार तुगेले आवयक चार पैशे 
चड धाड. पूण तिका गांवातूच रांवदी. हांगा नाका.” 

“खरे तुगेलें''. हांवें म्हळें. “ह्या म्हातार्‍यांक मुंबय हाडप म्हळ्यार कितलो त्रास. 
आयचीच गजाल घेयात नही आमी आतां इतलीं प्रवासांतल्यान थकून आयिल्लीं. हरशीं 
जाल्यार हॉटेलांत जेंवक वचपाचीं. पूण ही घरा आसा म्हूण रांदचें पडलें ना?'' “हे खरें 
तुगेलें.” पूण एके शेजान्नीन सुरु केलें. आतां मायावेल्यो गजाली सुरु जावपाच्यो.. 
तेन्ना, “वतां बाये हांव. नाजाल्यार मांय कितेंय म्हण्टली म्हाका'' अशे म्हणून हांवे ल्हवू 
कुस मारली. म्हगेले शेजान्नीक म्हगेली काकुट Hen दिवन, हांव घरा आयले. 
मनांतल्या मनांत हांसत. 

बाई! म्हजी मांय. आसतली ऐंशीएक वर्सांची. रुंद हाडापेडांची. तायट. आंग 
पडिल्लें. पूण दांत अजून घट आशिल्ले. केसूय सगळे धवे जांवक नाशिल्लें. 
लागून toad फूल पडिले तें काडून घेवपाक ती मुंबय आयिल्ली. म्हजे 
त. गावांत ती बांयचे उदक काडून, भाण भरून तें तापोवन, तें भाणभर उदक 
हाताली. आपलें कापड आपूणूच धुताली. स्वताचे रांदून स्वता जैवताली. नाल्लाची सोय 
ह्या वयांत लेगीत सहज रगड्यार घालून ती वांड्टाली. ताज्जें व्हडलें नुस्तें कांयच नहीं 
शें करून उजरायताली आनी सगळ्यांत बरी गजाल म्हळ्यार ती म्हाका वरीं करताली. 
 म्हजीय तशी तिचेविशी कांय तक्रार नाशिलळी. कशी आसतली? लग्न जावन 
फक्‍कत पंधरावीस दीस हांव तिचे म्हऱयांत आशिल्ले. नव्याची नवलाय सोंपचे पयलीं 
घोवाबरोबर हांव मुंबय आयले मागीर केन्नातरी गांवांत वचून पंधरावीस दीस तिचे 
म्हऱ्यांत उरलें. तितलेंच. दोनी बायलो पंधरा वीस जांव म्हयनोभर वांगडा रावल्या काय 
संघर्ष जायना. तो संघर्ष जाता चारपांच म्हयने वांगडा रावतकीच. आतां बाई म्हजे 
बांगडा रांवंक म्हण आयिल्ली. पळोवया कितें जाता तें. नाय जाल्यार मांय - सुनेचें नातेच 
विचित्र. म्हजी आजी सदांच म्हण, मांय नाशिल्ली सून बरी आनी सून नाशिल्ली मांय वरी. 
पूण एक गजाल लक्षांत दवरपासारखी, ती म्हळ्यार आपलें समजा कितेय चुकलें आनी 
ते चुकीवेल्यान आवयन कितेंय म्हळें जाल्यार वायट दिसना. तीच गजाल मांयची. 
धुवेन कितेय म्हळ्यार तिका राग येना. म्हजे पुरते हांवें थारायल्छें, हांव मांयक दुखोवचें 
चा. ती सांगता तें आयकप. म्हजी जशी आई तशी ही म्हज्या घोवाली आवय. म्हजे 
आईक कोणेय किते SoS जाल्यार म्हाकां वायट दिसता. तशेंच era म्हजे मायक कितेंय 
म्हणीत जाल्यार म्हज्या घोवाक वायट दिसचें नाशिले? | 

बाईली संवंय. न्हावन आयली काय देवाक feat लावन तुळशीक उदक घालप. 
पुरोऽ Wes उरत जाल्यार मागीर ती मात्शी बसताली. मागीर ती आपलें कापड धुवन 
घालताली. ती देवाक पायां पडूंक गेली तेन्ना हांवें तिगेले कपडे धुले. कित्याक एकदां 
तिणे सांगिल्लें. एकदां जावेगेर गेली. थंय जावेन तिगेलें कापड वावराडेकडेन उंबळूंक 
उड़यलें. जालें. बाईक ered वायट दिसले. एकतर ती स्वताचे कापड स्वता धुताली. 
आपले कपडे आपुण SAGA घालता तांकां दुसऱ्यांनी कपडे धुके मानना. थंय वावराडेन 
धुळे कपडे कितें मानतले? तेन्ना हांवे शाणेपणा केलीं आनीं तिगेले कपडे धुवन 
बाल्कनीत सुकत घालूंक गेलें. 
“मांयलें कापड सुकत घालता?'' - शेजान्नीन विचारले. 
“eq.” 

“म्हातारी आपलें कापड आपुणूच धुता?'' 

'ना हांवेंच धुलें तें 

“हजी मांय केन्नाच आपले कपडे दुसऱ्यांकडल्यान धुवन घेना. न्हावन 4 
मान्न्यातली भायर सरतनाच ती आपले कपडे धुवनूच मागीरं भायर सरता.'' | 

- हांव ओगी रावलें. म्हगेली शेजान्न ही गजाल दुसऱया शेजान्नीक सांगूंक 
धांवली. 

भीतर येवन पळेतां जाल्यार बाईली पूजा जाळी. हांवें बेगी बेगीं इल्लो शिरो केल्लो, 
दुध तापयलें आनी बाईक व्हरून दिलें. 

“बाई, हें घे. हुनहुनीतसो शिरो खा.” म्हजीं ती उतरां आयकून बाईचे दोळे 
भरून आयले. तिणे आवडीन शिरो खालो. दुध पिली. पूण कांय उलयली ना. म्हणूं 
लागली. ag दी. कापड धुवन घालतां.'' 

“हांवे धुले तुगेले कपडे. तुकां आतां पुरो जालें आसतलें. तू मात्शी न्हीद.'” 

म्हजे अशे तरेचे वागणुकीन बाई रोकडीच आंगान भरली. म्हगेल्यो शेजान्नी 
म्हणूंक लागल्यो. ''मांयक अशें चेपून खांवक घालूं नाकां. तिका शक्त आयली की ती 
तुगेल्या बोडार बसतली.'' 

तशी बाई घरा बसून रावनाशिली. म्हाकां कामांत हातबोट घालतांली. भुरग्यांवांगडाय 
बरी खेळटाली पूण एक फरक म्हाकां जाणवलो. तें पळोवन म्हगेल्या TIM Bs 
लेगीत, “आई, तुकां बाई भीता? 

“ना रे! कित्याक? 

“मागीर ती तुजेपरस बाबाकडेन चड़ कित्याक उलयता?"' 

“आरे, तुगेलो बाबा तिगेलो पुत नही? म्हण तीं उलयता. तांतूंत जालें कितें? 

एकेवटेन बाई म्हाका “तूं म्हजी धू कशी'' अशें म्हण्टाली. पूण ते तरेन वागय 
नाशिल्ली. म्हणजें ती म्हाकां कितें म्हण्टाली अशें नही. पूण तिगेल्या वागण्यातले 
बारीकसारीक बदल रोकडेच म्हज्या लक्षांत येताले. एकदां हाव बाजारांत गेलें. भुरगे 
बाई Sd आशिल्ले. घरा येतकीच अतुलान सांगले म्हाकां, “आई, तूं बाजारांत गेली 
मगे मागीर आते आयिल्ली. बाई आत्तेक कितें किते सांगताली: तिणे म्हाकाय कितें किते 
ed. ती म्हण्टा विपुल बरो बापायभशेन थंड. अतुल मोठोऽ आवयभशेन! म्हाकां राग 
येता ताचो.” 

हावें अतुलाक म्हळे, “हें पळे, बाई आतां जाण्टी जाल्या. ती कितेंय उलयता 
आपणे ताचेर लक्ष fea नये." 

' आमगेर सद्दां सकाळीं साडेपाचंक गुरखा दूध हाडून दिता. हे सदांच सकाळीं 
॥न दूध घेतात. हांवें हांकां कितले खेप सांगलें, तुमी कित्याक दूध घेंवक Too? 
उठून घेतां ते दूध तेन्ना ताणी म्हळे, “APT ही मुंबय! साडेपाचांक नाय जाल्यार 
आसता. बॅल वाजली काय न्हिदेच्या दोळ्यांनी तूं दूध घेतलें. अशा वेळार 
कोणूय भलतोच मनीस भीतर सरलो जाल्यार? हांगा कसले कसले लोक आसता खबर 
घा तुका! म्हण हांव उठून दूध घेता.'' 

हे सद्दां उठून दूध घेतात ती गजाल बाईन पळेली. तेन्ना तिणे पुताक विचारलेच, 
“आरे, तूं इतलो पुरो जावन घरा येता. मागीर न्हिदता. आनी ती दनपरां घरा सुसेगाद 
घर दोन वरां न्हीद काडटा. तेन्ना तिणे उठून दूध घेतल्यार जायना?'' हाणी तिका कितें 
पांगले खबर ना. हांवूय बी हांवें आयकूं नाशिले भशेन ओगी रावले. 

आनी एक गजाल हांवें पळेली. आमी आनी बाई आसताली तेन्ना ती काय म्हण 
नाशिल्ली. पूण तिगेली धूव आयली काय तिका फोर्स चडटालो. मागीर ती म्हाका कितेंय 
हणुन घेवपाचो चान्स सोडी नाशिल्ली. अशीच एकदां तिगेली धूव आयिल्ली तेन्ना बाईन 
पुताक विचारलें, “किते रे? बायलेक माथ्यार बसोवन घेतलें Ae?” 

“'कित्याक? fed जालें गे?” - धुवेन विचारलें. 

““आगो, हाणे बायलेक वांटपाचें मशिन हाडून दिलां. रगड्यार वाटूंक हिगेले 
कितें हात मोडटा?'' 

““हालीं सगळो लोक ग्रायंडराचेरुच वांटटा. ada जालें कितें?'' नंणदेन 
विचारलें 

“मशिनार वांटिल्लें वांटप तोंडांत घालूं नज. रगड्यावेलें वांटप तें रगड्यावेले 
वाटप आमच्या तेंपार आमी खेपेक तीन तीन नाल्लांचे वांटप कैरताली. खबर आसा? 

हांव हांसलें आनी ओगी रावलें. तिगेलीय चूक नाशिल्ली. ती म्हजे यदी आशिल्ली 
तेन्ना रगड्यार वांड्टाली. आनी आतां हांव सुसेगाद बटन दामून वांट्टालं. तिका राग 
येवपाचोच. | 

इतलें जावन लेगीत हांवे तिका एका शब्दान केन्ना काय वायट उलयलें ना. 
हांव म्हजे कडल्यान जाता तितली तिगेली सेवा करताले. म्हणजे तिका हुनहुनीत जेवण 
बाराच्या ठोक्याक वाडप. ती सारखी जेवली ना जाल्यार दुसरी कसलीय वस्त करप. 
वायट इतलेंच दिसतालें, इतलेंय करून तिगेलें समाधान नाशिले. म्हजी धूव हाजे परस 
करता. नाजाल्यार हांव हाजे परसूय बरें करताली अशे रिमार्क. 
बरें म्हाकाच ती अशे म्हण्टाली अशें न्ही. आपल्या पुतांकूय बी तशेंच म्हण्टाली. 

एकदीस ती म्हणूं लागली जांवयान म्हाकां मुंबादेवी, महालक्ष्मी, : 
देवळांत व्हरून हाडलें. पूण इतले पूत आसात, एकान केन्ना खंयच्याच देवळांत व्हेले 
ना. तेन्ना मात म्हाका राग आयलो. कित्याक तर म्हजो घोव हिका नासिक, शिर्डी, 
पंढरपूराक बिन घेवन गेल्लो. तेन्ना हांवे तिका विचारलें, “बाई, तूं अशें कशें उलयता? 
तुका तुगेल्या पुतान टिटवाळा, नासिक, शहाड, शिर्डी, पंढरपूर बिन व्हरून 
ना?" 

““इतलेकडेन व्हरून कितें फायदो? अशें खंय खंय वचून आयल्या उपरांत 
गावांत वचून पुजा करुन गांवजेवण घालचें आसता. तें तुगेल्या घोवान खंय करूंक 
दिलें?" 

एक दीस हांणी म्हाका सांगले, “आई विचारता, तिगेल्या नांवान बँकेत पैशे 
धाडी ते अजून धाडटा कांय ना? आतां ही हांगा आशिल्ली. हिका जाय तें आनी जाय | 
तितले मेळटालें. वखदांबि आमीच करतालीं. हिका कपड़ो लत्तो सगळें मेळटालें तरी 
लेगीत तिका तिचेखातीर धाडटा ते पैशे बी जाय आशिल्ले. आमची हांगची परिस्थिती 
ती पळेता. हिगेलो पूत कशे त्रास काडटा तेंवूय पळेता. तरी लेगीत आनी हिका पैशे 
जाय आशिल्ले. आनी हे म्हाका विचारताले, “कितें करूया?'' eta हांकां म्हळे, “तुमी 
तिका कितें सांगले?” 

“कितें सांगू तिका हांव?” ताणी परथून म्हाकाच (ब्विचारलें म्हाका लग्ना 
उपरांतची याद जाली. लग्न जातकीच हाणी म्हाका सांगलें, “हांव बाईक लग्नापयलीं 
देडशें रुपया धाडटालों. आतां म्हजें लग्न जालें म्हण्टकीच तिका आतां शंभर रुपया 
धाडल्यार पुरो ना?” “तिका आतां आनी कोण कोण पैशे धाडटा?”' 

“कोण ना.” 

''तशें जाल्यार तुमी अशें कशें उलयता? ह्या तेपार शंभर रुपयांनी कितें जाता? 
तुमी तिका दोनशें रुपया धाडूं जाय आशिल्ले खरें म्हळ्यार. तें तुमी देडशें धाडटा. आता 
आनी वेल्यान पन्नास रुपया कमी करता? म्हका हें बरोबर दिसना.” 

म्हगेल्या ह्या उतरान ते खुश जाल्लेवरी दिसले. आनी मागीर ते हांसले. हांवें 
विचारलें, “हांसपाक कितें जालें?” 

तेन्ना ताणी म्हळे, “ना. हांव तुगेलें मन पळेतालों. तूं कितें चिंत्ता तें पळोवं जाय 
आशिल्ले. तूं म्हण्टलें शंभर तरी कित्याक पन्नासूच रुपया पुरो तिका." म्हाका हें येवजलें 
आनी हांव शिटकवलें. हांवें म्हळे, पळेयात आवय तुमची, पेशे तुमचे. तुमकां जशें 
बरें दिसता तशें तुमी करात." 

तेन्ना ताणी एक गजाल सांगली. आमचे कंपनीत ऐक मॅनेजर आसा. आनी 
धाकलो भाव एक साधो इंजिनीयर आसा. दोगूय भाव ते. मॅनेजर भावाक 
हीन बंगलो दिला. ताचेकडेन गाडी आसा. आनी दुसरो भाव साद्या ब्लॉकांत रावता. 
तांची आवय स म्हयने व्हडल्या पुताकडेन रावता आनी स म्हयने धाकट्या 
रावता. दोगूय पूत आवयक दर म्हयन्याक दोनशें दोनशें रुपया दितात. 
तें केन्नाय चुकून लेगीत विचारीना तूं त्या पैशांचे कितें करता काय म्हूण! 
ते दोगूय ल्हान आसतना तांचो aya मेलो खंय. आवयन मोठ्या त्रासांनी पुतांक 
| . आनी पुतय आवयक मानताले. खरे पूत म्हण्टात ते हे. आवयक इतले 
मानतात न्‍नतात ते. 
fod समजुचें तें हांव समजलें. हाचोय अर्थ होवूय पूत बाईल्या नावान दर 
म्हयन्याक बँकेत पैशे भरतालो. 
एक दीस म्हजो देर आयिल्लो बाईक मेळपाक. येतना जिलेबी घेवन आयिल्लो. 
बाईक जिलेबी आवडटा. जिलेबी बाईकडेन दिवन तो बाईक पायां पडलो. आनी ताणें 
बाईक सांगले “बाई आतां हो तुगेला पूत व्हडलो सायब जालो. तेन्ना तुका पायां पडटां 
आं." 


“ats जांव पुता. तूं आसोच व्हड जांव.'' असो बाईन ताका आशिर्वाद दिलो. 
तागेल्या बायले भुरग्यांची चवकशी केली. देरान तिका जिलेबी खा म्हूण सांगले. 

““हांव मागीर जेवनबीन खातां. खंच्याय वेळार कितेंय खावप सोसना हाली 
म्हाकां.'' 

देर वतकीच हावें म्हळे, “बाई, तुगेल्या पुतान पळे तुकां यादीन जिलेबी हाडल्यो. 
तुवं एक कुडको तरी खावपाचो नहीं? ताका वायट दिसचें ना? qd काय खालें ना 
म्हुण?'' तेन्ना बाईन म्हळे, ''ताका वायट कित्याक दिसतलें? हांव हांगा येवन कितलो 
तेप जालो?” 

“आठ म्हयने.'' 

“ह्या आठ म्हयन्यांत तो कितले खेप मेळूंक आयलो म्हाकां?'' 

“'तीनदां.'' 

'ताचेमदीं ताणे म्हजी चवकशी केली केन्ना? नाजाल्यार आपल्यागेर घेवन गेलो 
दोन दीस रावपाक म्हण?' 

“ही मुंबयची जीण. कामार वचून आयिल्लो मनीस खुब थकता. तेन्ना तुकां 

परथून परथून कोण मेळूंक येतलो सांग पळोंवया?'' हांवे म्हळे. 

“aaa तागेर जागेची अडचण. भुरगीं व्हड जाल्यां. ताका तो | 
करतलो?'' 

“दवरुन घेवपी मनीस कशेय करून दवरून घेतात. वरें ते सोड : 
पगारांत साडेतीनशें रुपया वाढले म्हण सांगले ताणे. पूण हात उवारून हे एक 
रुपया दवर म्हूण ताणे म्हाका दिले? पांच रुपयांत म्हर्जे कितें जातलें? देवाचे दयेन 
म्हाका कायच उणे ना. तूं आनी तुगेलो घोव म्हाका जाय जाय तें दिता. पूण ही वावा 
आवय हिका हात उबारून कितेंय दिवया, अशें ताका दिसूं नाकां आशिछें? जांव आस 
थंय बरो करून उरुं तो.'' वाईन मनांतली खंत उलोवन दाखयली. 

म्हाका म्हजी आजी येवजली. ती म्हण्टाली: एकपुती आवय रडटा आनी सातपुती 
आवयुय बी रडटा. एखाद्री वायल आवय जाली काय तिगेल्या नाशवांत रडूच. 
काणाल्या नशिबांत इल्ली चड. कोणाल्या नशिबात sal उणी. तितलोच फरक. 

मे म्हयनो आयलो. सुटयेंत म्हाका गोयां वचपाचें आशिछें. नणंद आयिल्ली तेन्ना 
तिणे म्हाका विचारलें, “'सुटयेंत गोयां वचना?'' 

“Ho वचूं? वाई हांगा आसा नही?” - Bid म्हळें. 

''वाईक हांव म्हगेर व्हरतां. तू सुसेगाद Wal वचून यो.” 

गोयां वच्चे पयली हांवे म्हज्यो भांगराच्यो वस्ती नणंदेकडेन व्हरून दवरूंक 
दिल्यो. तांतलो म्हजो हार, ताका फाटल्यान सुतागोंडो आसा. तो पळोवन बाईन म्हळें, | 
'ह्या हाराक सुतागोंडोसो Ga करून घेतलो ?'' 

“ह्या हाराक सुतागोंडोच करचो पडटा.'' हांवे म्हळें. 

“अशें काय ना. सुतागोंड्या जाग्यार भांगराची सरपळी करची आशिल्ली. ताका 
आंकडो लायलो तर कायबरो दिसपाचो हार!'' 






तूं सांग तुगेल्या पुताक पैशे दी म्हण. नाय जाल्यार आतां हांव गोयांत वतां 
न्ही, तेन्ना सांगता तशी सरपळी करून हाडटां.'' 

''म्हजो पूत इतले पैशे खंयच्यान हाडटलो? आतां आनी तूं थंय रावंक वता. 
तुका पेशे fea नाका? तो खर्च ना ताका?" 

म्हणजे तिका दिसतालें हांव कुळारा वतांच जाल्यार कुळारच्यान sid तो खर्च 
करून घेवचो. 

गोंयासान परथून मुंबय येतना हांवे तिका एक पातळ erect. ताचें कितें जालें 
मुंबय हांवें तिका पातळां घेतिल्लीं. पूण तीं जड लागता हण ती न्हेसनाशिल्ली. गोया 

F एक पातळ साण्प ल्हवशें दिसले म्हण हिचेखातीर घेतलें तें ard. मुवय 
तें पातळ दिलें ara तिका. 

'“'कितले पैशे दिले ह्या पातळाक?"' 

“UHM धा. आवडलें तुका a?” 

“न आवडूंक कितें जालां? आनी एकशे धांक कितलेंशें वरे पातळ मेळटलें? 
गोंयच्यान आयल्या उपरांत म्हाका जोर आयलो. दोन तीन दीस जोर हाललो ना. 
जाल्यार वाई म्हज्या म्हऱ्यांत वसून आशिली. म्हजे पांय फोडटाले जाल्यार तिणे पायांक 
बाम चोळून लायलो. पांय लेगीत ती दावताली म्हजे, जेन्ना म्हजो जोर देवलो, तेन्ना 
ती खुव्व रडली. 

“Gal हांव इतली भियेल्लीं खवर आस? तुकां कितेय जाळें जाल्यार म्हज्या पुताचे 
कितें जावपाचें? तुज्या भुरग्यांच कशें जातले हें चिंतुनच म्हज्या दोळ्यांक दोळो लागलो 
ना. सगळ्या देवांक हांवें उलो A. आतां तूं सारके बरें जालें काय देवळांत एक होटी 
व्हरून दी.'' वाईन म्हाका सांगले. 

अतिस्नेहाः पापशंकी | दुसरें कितें ? 

एकदीस आमी टी.व्ही. पळयतालीं. टी.व्ही. चेर कसलें तरी पिक्चर चलतालें. 
तांतूंत एक डाकू आर्म घेवन आशिल्लो. आनी तो म्हण्टालो फुडे Aq नाकात. फुडें 
येशात जाल्यार गुळी घालून मारून उडयतलो.'' 

“आगे म्हजे वाये.'' वाईन म्हळे. 

“कितें जालें?" 

“तू उठ थंयचे पयली आनी हांगा यो.'' 

- ही कितें म्हण्टा तें म्हाकां पयलीं कळळेंचना. ती म्हजे म्हऱ्यांत आयली आनी 
तिणं म्हाका भरभरीत ओढून व्हेलें. हावें म्हळे. 

हें आनी fod बाई?'' 

तेन्ना faut म्हळें, ''तो मनीस फार मारूक सोदता पळे. दुष्ट पयली तो. तुका 
आनी सट नहीं गुळी लागत.'' 

- इतलें तिका टी. व्ही. वेले सगळं खरेशं दिसतालें. 

म्हाका याद जाली. एकदीस आमगेर पाल आयली. हावे हांकां म्हळे, ''पाल 
आयल्या तिका धांवडायात. नाजाल्यार मारून तरी उड़यात.'' जाल्यार वाईन पुताक 
म्हळे, “तूं मारू नाका रे वावा पाल. तिका मारू दी. वायलांनी पाल मारल्यार बरी.'' 
'शी! म्हाका वीट दिसता. हांव मारीना पालीक.'' हांवें म्हळे, “AMT जाल्यार तूं तिका 

सान्न घेवम धांवडाय.'' बाईन सांगलें हांव सान्न घेवन पालीक धांवडांवक लागलें. 
पाल गोंधळळी आनी म्हजे वटेन येवंक लागली. हांवे भीवन सान्नीचो एक धबको घालो 
तिजेर. पाल पळून गेली. पूण तिगेली शेंपडी तुटून पडली. 

“बाई, कायबरो हांवूच पालीक मारपाचो. तुवें म्हाका ओगीच आडायलो.'' हाणी 
म्हळे. 

“आरे, ओगीच न्ही. ह्या प्राण्यांक मारलें जाल्यार मरतना ते श्राप सोडटात. म्हूण 
aid तुकां पालीक मारूं नाकां म्हळे.'' 

म्हणजे हांवें पालीक मारल्यार जातलें श्राप म्हाका लागल्यार जातलें. बाईलें तें 
उतर ते पालील्या शेंपडेभशेन म्हज्या मनांत वळवळत उरलें. 

वर्स देड वर्स जातासर बाई मुंबयक उबगली. तिका आता गांवाचीं स्वप्ना पडूंक 
लागली. आतां तिगेल्या उलवण्याचे विशय निमाणे गांवात वचून सोपताले. म्हण्टाली 
म्हाका म्हजे घर आफयता. म्हजे देव, म्हजो दर्या, म्हजीं ASIST म्हाका आफयतात. 
Gel सपनांत म्हाका हेंच दिसता. आनी सगळ्यांत चड याद जाताली तिका ती गांवच्या 
नुस्त्याची. आमच्या गांवचें उदकूच रुचीक. मागीर नुस्तें कित्याक आसचेंना? गांवांत 
वच्यो ध्यास लागिल्लो तिका. 

हांव म्हळे, “तूं आतां आनी गावांत कित्याक वता? राव हांगाच.'' 

“ना. म्हाका हांगा रावपाचें ना.” 

“'कित्याक?'' 

गांवांत Sat घर आसा. त्या घरांत सगळें KA जालें आनी वायटूय जालें 
निमाणी घटका ह्याच घरांत aa दी.” 

“पूण थंय तुजें करतलो कोण?" 

“म्हर्जे कोणे कांयच करपाचें ना. रान्नीर बुडकुलो उडयलो काय पेज आपशीच 
शिजता. आनी म्हजी थोडी भोव पुण्याय आसा. तोंडाक लावंक कोणूय कितेंय ना कितें 
तरी हाडून दितलोच. म्हाका म्हातारेक आतां आनी कितें जाय?" 

तिगेलो हट्ट पळोवन पुतान तिका गावांत व्हरून पावयली. गावांत वतना ती 
Ga रडली. म्हजे फाटीवेल्यान हात भोंवडायत तिणें wd, देव qa बरें करूं. 
जन्मजन्मांतरी तुजें कल्याण जाव. म्हजेफाटल्यान तूंच ह्या कुळाचो उध्दार कर. म्हजी 
आता कसली कसली इच्छा उरली ना. तुवें म्हजी सगळी इच्छा भागयली. आनी अशेच 
कितें कितें 

बाई गावांत वतकच शेजान्नी म्हणूंक लागल्यो, “सुटलें बाये तूं एकदाचें.'' 

रोहिणीली मांय, मद्रासीमामीन विचारलें, “तुजी मांय आयली?” 

व्हय” 

“तुजी मा बर्‍या नशिबाची.'' 
| “कित्यावेल्यान म्हणटा तूं? हांगा सगळ्यांक आपूण सोडून बाकी लोक बर्‍या 
नशिबाचे दिसता.'' 

तुजे सारखी सून तिका मेळ्ळी म्हूण." 

“तुगेली सून रोहिणी कितें वायट?'' 

“तिका वायट कोणे म्हळां?'' 

“परथून तूंच तिका फुगोवन दाखयता.'' ती नोकरी करता हें खबर आसून 
लेगीत कार्तिकाक सांबाळचें पडटा म्हण तूं तिरूपतींक वता आनी म्हयनो म्हयनोभर 
रावता.'' 

तुवें आता विशय काडलो म्हण सांगतां. रोहिणी सकाळीं आठांक वता. हांवेच 
ताका, म्हज्या पुताक आनी घोवाक Sal करून दिवंक जाय दीसभर कार्तिकाक 
सांबाळूक जाय. आतां ऑफिस सुइ़कोच रोहिणीन सरळ घरा येवं नाका? ना. तें Uda 
आठांक घरा येता. उशीर कित्याक करता म्हण विचारीत जाल्यार सांगता कॉम्पुटरचे 
क्लासाक वता म्हूण. आतां तूं सांग. तागेल्या लग्नाक आतां पांच वर्सा जालीं. आनी 
आतां कार्तिक जाला. हाजे पयलीं हाका एकूय क्लास करपाचे उमजलें ना? त्या 
भुरग्याचे आनी रांदपाचें काम करतासर हांव थकतां. तो भुरगोय आवयचे यादीन 
रडटा. म्हजेखातीर सोड पूण त्या भुरग्याखातीर तरी हाणे बेगीन Aa नाका?” 

“रोहिणी आठांक येता नही येवं दी. तूं रांदू नाकां. तूं कित्याक रांदून दवरता? 
येवन करूंदी ताका." 

“qa करून पळेले हांवें. जाल्यार तें घरा येता. जेवण ना शें दिसलें जाल्यार 
घोवाक घेता आनी हॉटेलांत वचून जेवन येता. म्हज्या घोवाखातीर म्हाका रांदूकूच 
जाय. खेरीज ताचो चलो चोवीस तास म्हजे म्हऱ्यांत आसता. ताकाय आवय fad तें 
कळूं नाका? आनी आवयकूय भुरग्याचें त्रास मांय कितलें काडटा तें कळूं नाकां? आनी 
एकदां तो चलो व्हड जालो काय म्हजेबगर मागीर रावचोना. म्हाका आतां ह्या वयांत 
आनी मायेचे पाश नाकांत. तेन्ना हांव SS आनी चलूंक लागतां म्हयनोभर हांगा थंय. 
Heal रोहिणीक पुताचें सगळे. सांबाळूनी तिका आपलो संवसार आनी भुरगोय बी. 
तूं तुगेले मांयची सेवा करताली ती पळेल्ली हांवें. म्हणूनच हांव म्हणटांली, तुजी Ara 

नशिबवान म्हण !'' 

ह्या तिगेल्या उतरांनी हांव सामकें भुल्लसून गेलें. 

बाई गावांत गेल्या उपरांत गांवच्यान नणंद आयिल्ली. सांगताली बाई गावांत 
म्हजी खूब्ब तुस्त करता म्हण. धुवांपरस हे सुनेन आपल्याक बरें वागयलें अशें | 
खंय ती. नणंदेन म्हाका विचारलें. “तुवें तिका गोंयसान पातळ ess?” 

हावें म्हळे “हय.'' 

तें तुवें हाडिल्लें पातळ घेवन रडटा. म्हणटा तिका गोंयासान पातळ हांडूक कितें 
फाव आशिछ्छें? म्हजेकडेन पातळां नाशिछी? म्हाका म्हजो पूत पातळ हाडून दिनाशिल्लो? 
तिका तिगेल्या घोवान खर्चाक पैशे दिल्ले. त्या पैशांतल्यान तिणे म्हाका पातळ हाडले. 
खंयची सून अशें करीत आशिल्ठी?'' 

तिगेली हीं उतरां आयकून खोशेन हांव आनी फुगलें. | 

रातीकडेन हे घरा आयले. तेन्ना हांवें हांकां म्हळे, “पळेयात बाई गावांत गेल्या 
आनी गांवभर म्हजी तुस्त करीत आसा म्हजे असली सूनच ना अशें म्हणटा खंय ती." ' 

हांवे अभिमानान सांगलें. | 


तें सगळे खरें. पूण तूं तिका इतलें बरे वागोवन कितें फायदो जालो? ती | 
म्हातारकाळांत आतां मर्णाचे घटकेक तुजे म्हऱ्यांत रावली तर? हाचोच अर्थ तिणे तुजें | 
घर तिचें अशें केन्नाच मानलें ना. तिका जर तूं इतलें मानवल्लें, जाल्यार ती मरपाक 
म्हूण गावात वच्चीच नाशिल्ली.'' 

- हाणी शांतपणान सांगलें. 

- आनी म्हजे खोशेचो फुगो फट्कन्न फुटलों. 


000 

| 12. 
ओमना 


तिचे कडेन हांव आकर्शित जालें तेंच पयलीं तिच्या नांवा खातीर. ती बायल 
केरळची. तिचें नांव ओमना. ओमना, म्हळ्यार प्रिया. आनी मलयाळी भाशेंत चलयांक 
उलो करतना 'ए' स्वर जोडटात. देखीक, कोणालेंय नांव उषा आसत जाल्यार ताका 
उलो करतना 'उषे, म्हणटात. हें कळना बराबर हांवूय तिका उलो करपाक लागलें, 
“ओमने', म्हळ्यार 'प्रिये'. 

ती आमचेच बिल्डिंगेंत रावता. तिचो घरकार आनी म्हजो घरकार एकेच 
कंपनीत कामाक आसात. आमचे fasta रावपी सगळे एकेच कंपनीत काम 
करतात. खरें म्हळ्यार कंपनीतलो लोक एकठांय येवन एक प्लॉट घेवन तांणी ही 
बिल्डिंग बांदल्या. ओमना आसली वीस बावीस वर्साची. धावी पास जाली आनी 
आवयन तिका लग्न करून दिली. 

“लग्न We तेन्ना हांव सोळा वर्साचे आसले. म्हाका कांयच कळनासलें. 
मलयाळी खेरीज दुसरी भास येनासली. घोव कोणा कोणागेर म्हाका घेवन वतालो 
जेवपाक. हांव फकत 'नमस्ते' म्हणून ओग्गी बसतालें. एका मॅनेजरागेर आमी जेवंक 
Tal. त्या मॅनेजरान घोवाक म्हळें खंय, “A, तुका कळो मेळळा'.'' 

लग्न जावन तीं मुंबय आयलीं. कोणागेर तरी भाड्याक रावतालीं. दिसयभर 
कांय काम ना. मलयाळी मनोरमा आनी हेर पुस्तकां हिणें वाचप. घोव घरा आयलो 

काय भायर भोंवप वचप. भायरूच कितें खावप आनी घरा येवप. 
हांगा हांवें येशुदासाचो एकूय प्रोग्राम चुकयलो ना. त्या प्रोग्रामाक मलयाळी लोक 
येतालो. आपली भास कानार पडटाली. बरें दिसतालें. मुंबय येवन ती हिंदी उलोवंक 
शिकली. एक खेपे बिल्डिंगेंतल्यो सगळ्यो बायलो बिल्डिंगेच्या कम्पावंडांत बशिल्लयो. 
तेन्ना म्हजो चलो थंय आयलो. “आई, तूं हांगा बसल्या नही? हांव जोतें हांगा दवरतां . 
आं.” अशें म्हणून तो सायकल चलोवंक गेलो. 
“Sal चलो तुका तूं म्हणटा?'' ओमनान अजापान विचारले. 
“हय | कित्याक? 
“आमी आमचे भाशेंत आवयक 'तूं' केन्नाच म्हणिनात. आमी आवयक “आप' 
अशें आदरार्थी भौवचन लायतां.'' 
आतां अजाप करची पाळी म्हजी आशिल्ली. आवयक आनी तुमी बी म्हणप? 
आमचे वांगडा बशिल्ली मिसेस अय्यर आमचे मदतीक धांवन आयली. तिणें म्हळे, 
““आआमीय बी तमीळ भाशेंत आवयक 'तूं'च म्हणत. आवय इतली लागशिल्ली मनशाक 
जगांत कोणूच ना. इतले लागशिछे व्यक्तीक 'तुमी' म्हणप? 
ओमना ओग्गी रावली खरी. पूण तिच्या तोंडावेले भाव सांगताले, हे लोक अशे 
पिशे कशे? मागीर म्हाका Had, केरळांत नायर, मेनन, पिल्ले लोकां मदीं मातृसत्ताक 
Ged आसा. थंय आवय घरची मुखेली. आवय वटेन तांचो वंश चलता. चली जावप 
म्हळ्यार घराचो वंश फुडें वाइप. आवय फाटोफाट मामा घरचो कारभारी. थंय बापायक 
मान ना. आमचे भितर चलयांचे लग्न आसता, तेन्ना चलयेकार रडटात. जाल्यार 
तांच्यांत चलेकार Weld, चलो आतां आपलो उरलो ना, दुसर्‍यांलो जालो म्हण ! 
लग्न जातकीच चलयों घोवाक घेवन आवय घराच रावतात. आनी लग्न जाल्ल्यो ` 
चलयो घोवाल्या आवय-बापायगेर वचत जाल्यार सोयऱयांवरी दोन तीन दीस रावन 
परथून येतात. घरांतलो कोणूय मरत जाल्यार, घरच्या सगळ्या चलयांक, लग्न जाळ्या 
, आनी लग्न जावं नाशिल्ल्यांक सुतक. घरचे सुनेक, तिच्या भुरग्यांक सुतक ना. 
सांगचेंच म्हळ्यार, पितृसत्ताक पद्दतींत पुतांक जो मान फाव जाता तो तांचे मदीं धुवांक 
मेळटा. केन्नाय ओमना मेळळी जाल्यार म्हण्टाली, “शी ! तुमी बुरशी.” 
“कित्याक? 
“कित्याक म्हळ्यार? तुमी अर्दे स्नान करतात.” 
“अर्दे स्नान म्हळ्यार?" 
“आमी केरळी लोक सदांच सकाळीफुडें माथ्यार न्हातात आनी रातीं न्हिदचे 

: ae स्नान करतां.'' 
मागीर म्हज्या लक्षांत आयलें, अर्द स्नान म्हळ्यार फक्कत आंगार न्हावप. 
खूब उजो जाता. ताका लागून सकाळीं फुडें माथ्यार न्हावप आनी अख्ख्या 
आंग घामान आंबशेता म्हण न्हिदचे पयलीं आंगार न्हावची चाल तांचेमदीं 
आयली आसूं येता. ओमनाच्या कोंतान आमी सप्तकांतल्यान एक नाजाल्यार दोन खेपो 
_माथ्यार न्हातां त्या दिसाच फक्कत 'सारकीं' न्हातात. नाजाल्यार ना. 

ल्हवू ल्हवू म्हज्या लक्षांत आयलें, तुमी तिका कितेंय सांगात. ती जुस्त ताचे 
उरफाटें तुमकां सांगतली. सदांच आपलीं, केरळच्या लोकांची मोठेपणां सांगप. सामकार 
आशिल्ल्या मनशाक किंकोंत करून आपलें व्हडपण सिद्ध करप ही तिची संवंय. आपले 
विशीं, आपल्या घरांतल्या लोकांविशीं फक्कत बरेंच उलोवप. वायट Hara उलोवप 
ना. आनी दुसर्‍यां fast सदांच वायट उलोवप. बरे गूण आसल्यार ओग्गी रावप. 
वेल्यान म्हणप, “आमचे भाशेंत एक म्हण आसा, वयर तोंड करून थुकल्यार थुकी 
आंगार पडटा म्हण वयर तोंड करून केन्ना You wa.” 

हांव ना म्हणिना. गजाल खरी. पूण हाचो अर्थ, तुमी दुसऱयाचेर थुकप असो जाता 
व्हय? 

आमचें fasta रावपी शेट्टी. तो आसा पन्नाशेक वर्साचो. कंपनी सुरू जाली 
तेन्ना सावन तो मालकाबराबर मॅकॅनिक म्हण काम करतालो. कंपनी wed wed वाडत 
गेली आनी शेट्टी आपल्या कामांत कुशळ जालो, इतलो, खंयच्याय मशिनांत कितेंय 
इबाड जालो जाल्यार तो खंय जाला हें ताका मशिनाचो आवाज आयकुनूच समजूंक 
लागलें. एक खेपे कंपनीत जर्मनी सावन मशीन हाडिल्लें. तें इवाडलें. जर्मनी सावन 
खास इंजनेर आयले. पूण तांकांय तें सारके करूंक जमलें ना. मशीन परथून जर्मनीक 
asd अशें थारलें. शेटटीन मालकाक विचारलें, आपूण तें मशीन सारके करू काय 
म्हण ! मालकान म्हळें, “पढे, जाता जाल्यार....'' आनी ताणें तें मशीन अर्द वराभितर 
सारके केलें. तेन्ना सावन ताका हेर इंजनेरां इतलो पगार आनी मान मेळूंक लागलो 
आनी कंपनीची गाडी ताका Sah ताच्या दारांत येवंक लागली. 

हांवे ओमनाक म्हळें, ''हो शेट्टी कितलो हशार मनीस न्हय? चड कांय शिकूंक 
ना. पूण अणभवान ताणें व्हडल्या व्हडल्या इंजनेरांक फाटीं घाले. ह्या वयार ताका 
कंपनीची गाडी व्हरूक येवप म्हळ्यार कितें न्हय?" 

“अशें काय ना. आमचे घोव ताच्या वयाचे जातले, तेन्ना खंयचे खंय पावतले 
पळे. ताका कंपनीची गाडी Sem येता. आमचे घोव आपणाली गाडी घेवन कंपनीत 

वतले.'' 
हांव ओगीच रावलें. मागीर बऱ्या म्हयन्या भरान हांवें तिका म्हळे, ''शेट्टीक 
कंपनीची गाडी व्हरूक येता म्हण मिसेस शेटटी झेतूच दाखयता न्हय? हिका खबर ना, 
आमचे घोव हिगेल्या घोवाच्या वयाचे जाले काय आपणाली कार घेवन भोंवतले म्हण!'' 
रोकडेंच तिणे म्हळें, `'अशें काय ना ! शेटटी हुशार मनीस. व्हड इंजनेरांक जें जमलें 
ना तें ताका जमलें. आमच्या घोवांक कितें येता?'' 

मुंबय पावला कणकणी सेल लागिल्लो आसता, मार्केटांत गेल्लें तेना अशीच एक 
साडी दिसली. बरी दिसली म्हण घेतली. सदांवरी ओमनाक ती दाखयली. तिणें म्हळें, 
“सेलावेली साडी तुवें कित्याक घेतली? असल्यो साडयो केन्ना घेवं नये. वायट जाल्लों 
माल हे दुकानकार विकूंक काडटात. म्हजो घोव म्हाका केन्नाच सेलावेली वस्त घेवंक 
दिना. सेलावेली साडी हाडली जाल्यार न्हेसूंक दिना''. 

सदांभशेन हांव ओग्गी रावले. मागीर केन्नाय कसलीय वस्त हाडली आनी तिका 
ती दाखयली जाल्यार ती विचारताली, “सेलार घेतल्या काय कितें?'' 

हावें मनांत fade, हिका एक खेपे ge शिकोवंकूच जाय. उपरांत एक साडी 
हांवे घेतली. तिका दाखयली. सदां भशेन तिणें ते साडयेचें मोल विचारलें. हांवे म्हळें, 
“दोनर्शी रुपया”. 

“सेलार घेतली?'' तिणें विचारलें. 

हांव हांसलें आनी ओग्गी रावलें. थोड्या दिसांनी तिणें म्हाका, “as दीस da 
ते साइयेक कितले पयशे दिल्ले?... हांव केरळा समाजाचे मिटिंगेक AS. थंय एकली 
बायल तुजे असली साडी न्हेशिल्ली. हांवे तिका म्हळें, 'आमचे विल्डिंगेतले एके बायलेन 
असलीच साडी सेलार दानशीं रुपयांक घेतल्या.” तेन्ना तिणें म्हळे, 'कोण सांगता ही 
साडी दोनशीं रुपयांची म्हण ! हांवें ती बरी सातशीं रुपयांक घेतल्या. ही लेटेस्ट 
फॅशनची साडी: तिचो सेल कोण लायतलो? तुजो आजो काय म्हजो? म्हाका विचारलें 
तें विचारलें, दुसरे खेपे अशें कितेंय चार चौगांत विचारून आपली नालक्षी करून घेवं 
नाका.' तिणें अशें म्हणटकीच सगळ्यो बायलो हांसल्यो. म्हाका कितली लज जाली म्हण 
सांगू ! पूण म्हाका एक सांग, तुवें म्हाका फट कित्याक मारली?" 

खरें सांगल्यार तूं विश्वास दवरपाचें?'' 

“oUt? म्हजो तुजेर विश्वास ना?” 

“खबर ना. आनी हांवें तुका फट मारुंक ना. तुका Gada वस्त दाखयल्यार 
तूं विचारता, सेलार घेतली? आनी sid हाडिल्ली खंयचीय वस्त कितल्या पयशांची तें 

सांगल्यार तूं म्हणटा, तुका ती म्हारग मेळ्ळी. अमक्या तमक्यान साप्प उण्या 
गांनी हाडल्या... म्हळ्यार, म्हज्या वस्तूंचे मोल तुजे नदरेन हांव सांगता त्या 
अर्दान आसता. घडये तुवें हाडिल्ली वस्त तूं पयशे वाडोवन सांगता आनी हेर 
तशींच सांगतात आसतली अशें तुका दिसता. तेन्ना म्हजे साडयेचें मोल तुवें 
करचे पयलीं हांवेंच उणे करून सांगले. म्हणटकीच तुका तिचें खरें मोल Had 
काय ना?'' 

a हांवें एक खेपे भांगराचो नेकलेस घेतलो. ओमनाक दाखयलो. नाय जाल्यार 
आतां म्हाका संवंय जाल्या, खंयचीय वस्त घेतली काय तिका दाखोवप आनी ती कितें 
हणटली तें चिंतप, तिची प्रतिक्रिया आयकून मागीर हांसप. भांगराचो नेकलेस पळोवन 
ही कितें म्हणटली हाची हांव उत्सुकतायेन वाट पळेतालें. तिणें हार पळेलो. कितली 
Hat बी विचारलें. मागीर म्हळे, “असलो गोंड्याचो हार dd कित्याक घेतलो? 
परपळी आशिल्लो घेवंक जाय आसलो. पूण मागीर सरपळेचे पयशे वाडपाचे न्हय?... 
पूण कोणूय दिता तो हार असलो आनी तसलो अशें कशं म्हणूं येता न्हय?'' 

““कोणूय दिता तो हार म्हळ्यार? म्हाका हो हार कोणें दिला अशें तुका दिसता?'' 

“eq, तुमकां आवय-वापूय कितें कितें दीत आसतात न्हय? हो हारूय... 
आमचे वटेन तशें आसना. आवय-वापूय आमकां कांय दिनात. आमच्या घोवाचे 
जोडीचेंच सगळे आसता.'' 

म्हाका अजाप दिसले. हांवे म्हळे, “तुका कोणे सांगलें हो हार म्हज्या आवय- 
बापायन दिला म्हण?'' 

“आमचे कुशीक रावता ती रेवतीमामी आसा नही, तिका पयर तिचे आवयन 
Gara हार दिला. रवतीमामीचे आवयकडें दोनशीं वज्रांचो हार आशिल्लो. तिणें तो 
मोडलो आनी Yah आनी सुनांक Fa वाटून तांचे हार करून दिले. daa हार 
दाखयलो. म्हाका दिसलें, तुकाय तुजे आवयन दिला आसतलो.'' “आमकां लग्नांत जें 
कितें भांगर दितात, तितलेंच. उपरांत जें किते आमकां जाय आसता, तें आमी घोवाले 
जोडीनूच घेतां. आवयले न्हय. आनी हो हार eld म्हज्या घोवाचे जोडीन घेतला. तो 
आवयबापायले जोडीचो न्हय.'' 

तिणें आयकून घेतलें. पूण तिका तें पटलेंशें दिसलेना. तोंडार भाव आशिल्ठे, हें 
आनी कितें हार घेतलें? मुखार तिणें म्हळे, ''रेवतीमामीची आवय खूब पयशेकार. तेऽ 
दीस खंयच्या तरी मठांत हवन जाल्ले, तेन्ना तिणें धा ग्राम भांगराची आहुती दिल्ली 
“AN? हें कांयच न्हय. अमिताभ बच्चन दुयेसांतल्यान वरो जालो तेन्ना जया 

भादुरीन सिद्धीविनायकाक आनी दगडुशेठ हलवायाच्या गणपतीक धा धा = 
धा ग्रामांचो न्हय, मुकूट fest खबर आसा?'' 

हें हांव अशे तरेन सांगलें, जया भादुरी मुकूट दितना हांवूच थंय आशिल्ले 

“ast?” - तिणें ed. ती समजुपाची तें समजली. पूण ओगी रावल्यार ह्‌ 
ओमना कसली? तिणें मुखार म्हळेच, 

“हालीं भांगरां-शिंगरा घालपाचे दीस उरूक नात. चोरयो खूब जातात. 
घरा कोण दवरतात? तीं लॉकरांनी आसतात न्हय? खेरीज, तूं कितेंय सांग, हालीं 
भांगर आनी फटींचें भांगर वळखूंक चोरांक लेगीत कळना.'' 

दुसऱ्या दिसाचीच गजाल. आमी दोगांय बाजारांत गेलीं. भाजीबिजी घेतली 
हातांत पोती आनी दुसर्‍या हातांत वोताक लागून सत्री घेवन आमी गजाली करीत 
सुसेगाद चलतालीं. आमचेच धुनकेंत. इतल्यान ओमनान किळांच मारली. कितें जालें 
तें कळचे पयलींच एका दादल्यान तिच्या गळ्यांतले सरपळेक हात Tel. ती आइलें 
बराबर ताणें तिचीं कानांतलीं काडपाचो यत्न केलो. रस्त्यावेलो लोक धांवन येतासर 
तो मनीस सामकार आशिल्ले Rata बसलो. रिक्षा वेगान फुडें गेली आनी नाच्च जाली. 
आमी दोगांय नेव्होज. तिका etd विचारलें, “तुजी सरपळी गेली?” 

“ना. ती तुटून म्हज्या हातांतले पिशवेत पडली. कानांतलीं मळसुदीचीं आशिल्ल्यान 
तिंवूय बी चोराल्या हाताक लागलीं नात.'' सरपळी काडूंक पळेतना चोरालीं नाखटां 
मात तिच्या गळ्याक लागलीं आनी रगत आयलें. दोन मिनटां भितर इतलें सगळें जालें. 
आमी तशींच घरा आयलीं. दुसऱया दिसा हांव तांगेर गेळ्ें. थंय आनिकूय बायलो 
आसल्यो. परथून चोरयेच्यो गजाली सुरू जाल्यो. सगळी तिची तुटिल्ली सरपळी पळेतालीं. 
केरळी लोक मंगळसुत्र घालिनात. तांचें मंगळसुत्र म्हळ्यार सरपळी आनी सरपळेक 
वडाच्या पानाचें, उन्नीकृष्ण आशिलें लॉकेट आसता. ओमना सांगताली, “तो चोर 
म्हजी सरपळी चोरूंक सोदतालो खरो. पूण ताच्या हाताक ती लागलीना. म्हजें लॉकेट 
लेगीत Hod. चोर कसो चोरतलो? म्हज्या घोवाच्या कश्टाचे wast ते. दोन नंबरचे 
न्हय. आमी केन्ना कोणाक नागयलें ना. कोणाले केन्ना वायट चिंतलें ना. मागीर आमचें 
HM वायट जातलें, सांगात पळोवंया.'' 

रेवतीमामीन सरपळी घेतली. बारीकसाणेन ती पळेली. पळेल्यार सरपळेचो एक 
मुठभर HSH! चोराल्या हातांत Wal. म्हळ्यार मुठभर कुडक्या इतल्या भांगराचे पयशे 

वायट मार्गान Hoe काय? विचारीन दिसलें. पूण जिबेर उतरां फुटलीं नात. 

मागीर सगळी वतकीच ett तिका विचारलें, “कालची गजाल तुवें घोवाक 

pou, 

“apt कितें म्हळें? तापयलें बी ना मू तुका? 

तन 

“सरपळेचो HSH! गेलो म्हण Hod ताका?'' 

हयः” 

“ताणें कांय म्हळळें ना?'' 

“ना. म्हाका नाखटां लागून रगत आयलें ada ताका चड वायट दिसलें. 
सरपळी लेगीत गेल्यार जाताली, पूण तुका नाखूट लागूंक जायना आसलें अशें ताणे 
म्हळे आनी सांगलें, फाल्यां पयलीं दोतोरागेर वच आनी धोणकेचें इजेसांव करून घे.'' 


O00 

13. 
बापूय, पूत आनी हांव 


सांजवेळ. 

घरांत म्हजो रांदचो बोवाळ. 

घरांतलीं सगळी सकाळीं भायर सरून वतात. तीं सांजेर येतात. सांजेर तांकां 
साग्रसंगीत जेवण नाका? तेन्ना, हो घरा आयलो काय ताका पयलीं च्या दितां. ताचे 
वांगडा दोन गजाली मारून हांव रांदूंक सुरवात करतां. ही म्हजी सदांची संवंय. 

आयजूय बी तशेंच जालें. हांवें रांदूंक सुरवात केली आनी दारावेली बॅल वाजली. 

“आतां आनी कोण आयलो काय” अशें चिंतून हांव दार उगडूंक गेलें. कित्याक, 
हांव रांदचे गडबडीत कितलेंय उरू, कोणूय आयलो, ना जाल्यार फोन वाजलो, जाल्यार 
हो कांय तो उठून घेवपी न्हय. हातांतलें काम थंयच सोडून हांवेंच दार उगडूंक जाय. 
फोनूय हांवेंच घेवंक जाय. तो थकून आयिल्लो आसता. हांव घराच आसतां म्हणजे तशें 
बेकारूच... दीनभर म्हाका कांय काम आसना. तेन्ना हांवेंच वचून दार उगडलें. 

दारांत हाचो मित्र सदादादा उबो आशिल्लो. 

“यो यो सदादादा....बस....'' Bla ताका भितर व्हरून बसयलो. उदक पिवंक 
दिलें आनी हाका सांगूंक ताचे कुडीत गेलें. 

“कोण आयला? म्हाका कोण सोदूंक आयला जाल्यार ताका हांव ना म्हूण 
सांग”. पेपरावेली नदर काडिनासतना ताणें म्हाका सांगले. 

तुमचो मित्र आयला आनी हांवे ताका तुमी घरा आसात अशें सांगून 
a घेतला.'' 

तूं आनी एक.... म्हाका पयलीं येवन विचारपाचें न्हय?'' 

“Aa दारांत आयिल्ल्या मनशाक कितें सांगपाचें? आरे बाबा, तूं मात्सो हांगा 
राव... हांव भितर वचून ताका विचारून तो घरांत आसा काय ना तें तुका 
““तुका म्हण अक्कल केन्ना येतली खबर ना. कोण आयला तें तरी सांगशीत?' 
“'सदादादा...'” 

“सदा आयला अशें सरळ सांग न्हय. कुवाड्यांनी कितें उलयता?'' 
“तो बेगीबेगीन उठलो. ताणें शर्ट घालो, पॅन्ट घाली आनी भायले कुडींत 
आयलो.'' 

हांव रांदचे कुडीत गेलें. 

““आयकलां?'' भायले कुडीतल्यान हाचो आवाज आयलो. शिताक आयदन 
adie गॅस बंद केलो आनी भायर आयले. 

किते जालें ?'' हांवें विचारलें. हाणें दोळे मोटे करून म्हजेकडेन पळलें. रांदतना 
हांवे साडयेच्यो मिरयो वयर घेतिक्ल्यो. तेन्ना भितरलो घागरी मात्सो दिसतालो. 

ad केंसावयल्यान हात भोंवडायलो आनी अचळय साडयेच्यो मिरयो सकयल 
सोडल्यो. नाजाल्यार मागीर म्हणपाचो, “यो म्हणटकीच आयलें आपलें भायर भजर 
कशें....'' 

“पळे, सदा पेडे घेवन आयला. ताचो चलो दोतोर जाला ते तो सांगूंक आयला.'' 

“सदादादा, पेड्यांनी काम चलचें ना आ... आमकां पार्टी दिवची पडटली.'' sta 
म्हळे. 

“दिवंया पार्टी. तांतूंत किते? पयलीं पेडे घे 

हांवें पेडे घेतले. 

“सदादादा, fact हाडूं? च्या काय कॉफी.'' 

““आगो, तूं ताका च्या, कॉफी किते विचारता, इतल्या तेंपान आयला तो. ताका 
जेवनूच वचूंदी.'' 

“शे, शे !! जेवंक दुसरें खेपे येतां... आनी वयनी, म्हाका च्याय नाका आनी 
कॉफोय नाका. लिंबू आसल्यार इछें सरबत मात करून दी.'' 
पाडापडिछे तेन्नाच लिंबू घरांत नासले. इतल्यांत बल वाजली. मंदार - म्हजो 

चलो - कामावेल्यान घरा आयिल्लो. आतां हाका सकयल वचून लिंबू घेवन यो 
हो पिरंगतलो. हांवूच सकयल 'वचून लिंबू घेवन आयलें. सरबत करून दोगांकूय दिलें. 
“आत्तं तूं खंय गे?" 
““सकयल''. 
“'कित्याक?"' 
““हरशीच.'' लिंबू हाडूंक गेल्लें म्हण हाका कशें सांगू? म्हाका तापोवपाक ताका 
तितलेंच निमित्त पुरो. तेंवूय बी दुसर्‍या लोकांहुजीर. 
सदादादा वचूंक भायर सरलो. 
“हांव सदाक स्टॉपार पावोवंक वतां'' हाणें म्हळें आनी म्हजेकडेन पयशे मागले. 
कालूच ताणें बॅकेतल्यान पयशे. हाडून दवर म्हूण सांगिल्लें. हांवें पयशे हाडून दिले. 
“'हांवे तुका कितले खेपो सांगले, शंबराच्यो नोटी हाडपाच्यो न्हय? आमगेर 
जाणा मरे सदा, सदांच अशें... एक सांगिल्लें कोण आयकना... एक सांगिल्लें काम कोण 
सारकें करिना. बँकेत Wea न्हय हें... थोड्या धांच्यो, थोड्यो पन्नासांच्यो नोटी हाणें 
हाडपाच्यो न्हय? बँकेंतले लोक मागतात तशे पयशे दितात...'' 
आयज बँकेत गर्दी आशिल्ली. तांणी दिले तशे पयशे घेवन हांव घरा आयलें. पूण 
हें सगळे सांगून कांय उपयोग नाशिल्लो. हांव ओग्गी रावलें. 
दुसऱ्या सामकार हाणें अशें म्हणूं नाका, म्हजें तोंड arg देंवलें. 
हांव भितर आयलें. म्हजे फाटोफाट होवूय बी आयलो. 
“...आतां शंबराची मोड कोण दितलो म्हाका? ताचे खातीर आतां नाका 
आसतना कितेंय विकत dad पडटलें.'” 
“पप्पा है घे मोडचे पयशे.' मंदारान आपल्या बॉल्सांतलें पयशे काडून दीत म्हळें. 
“म्हाका नाका.” 
“कित्याक? ” 
“तुजेशे पयशे हांव कित्याक घेवं?'” 
“पप्पा, तुजे म्हजे पयशे अशें आमच्या घरांत नासलें न्हय? हे पयशे तुजेय न्हय 
आनी म्हजेय न्हय...मम्मी म्हणटा तशें हे पयशे आमचे...” 
हाचेर आमचो सगळ्यांचो हक आसा. तूं आतां म्हजे तुजे पयशे अशें कित्याक 
करता? हांव जोडूंक लागलों म्हूण ! हांवे हे पयशे, “हाव जोड़टां ते पयशे म्हजे अशें 
केन्ना चिंतलें ना... तेन्ना म्हाका दिसता, तुवें ते घेतल्यार बरें...” 

प ओग्गी रावन ते पयशे घेतले आनी तो आपल्या मित्राक पावोवपाक म्हूण 
सरून गेलो. 
कितलो वगत जालो हाचो पत्तो ना. हांवें णव मेरेन वाट पळेली. मागीर मंदाराक 
, “बाबू, तूं जेवता? 

“ना. पपाक येवंदी.'' 
हांव भायर बाल्कनीत वचून हाची वाट पळेत बसलें. 

“मम्मा, तूं हांगा कित्याक बसल्या? भितर यो मगे. टी. वी. पळोवंया.'' 

“नाका रे ! आसूं!” 

““पपान fad कितें म्हळें म्हण तुका वायट दिसलें wa?” 

“ना रे ! तें सदांचेंच हाचें. तातूंत नविदाद कसली?'' 

“मम्मा, पप्पा कितें कितें म्हणून तुजेर राग काडटालो न्हय, तो राग तुजेर 
afer तो पपाचो राग म्हजेर आशिल्लो. पूण आतां हांव व्हड जालां, शिर्विस करतां. 
तेन्ना पपा म्हाका कांय म्हणूंक शकना म्हणून तर तो तुजेर तापलो.'' 

“पपाचो राग आनी तुजेर?'' 

“आगे, हांव बारावी पास जाले उपरांत पपाक दिसतालें हांवें सायन्सीक Tad, 
दोतोर जावचें. पूण हांव कॉमर्साक गेलों. सदाकाकाचो दिपू आनी हांव वांगडचे न्हय? 
तो दोतोर जालो आनी हांव दोतोर जालों ना. ताचो पपाक आयिल्ली हो म्हजेवेलो राग... 
अर्थात खंयच्याय बापायक दिसतलेंच न्हय आपल्या पुतान दोतोर नाजाल्यार इंजिनियर 
जावचें म्हूण ! पूण सगळ्यांक हें शक्‍य जायना हें पपाच्या लक्षांत येना. तेन्ना तं ओगीच 
पिकार जावन मनांत वायट धरू नाका...” हांवें अजापून मंदाराकडेन पळेले. हो 
मंदार... आतां खर्‍यांनीच व्हड जाला. हाचें भुरगेपण अजून सारके शेणलेंच ना. आनी 
हो इतलो शाणो केन्नाच्यान जालो तर? आनी हें म्हज्या लक्षांत HM आयलें ना? ताका 
इल््याशा भुरग्याक जें had तें म्हाका कशें Had ना? 

म्हाका लहानपणांतलो मंदार येवजलो. हो केन्नाय गोंयां बी गेल्यार वतना ताका 
सांगतालो, “बाबू, हांव दोन दीस घरा आसचो नां. तेन्ना घरांत लक्ष दी आं... न्हिदतना 
सगळी दारां सारकीं लायल्यांत काय ना तें पढें... आनी मंदार बापायलें fora 
आयकतालो. रातीकडेन दाराच्यो खिळयो बी सारक्यो घाल्यात काय ना तें स्टुलार उबो 
रावन पळेतालो आनी दुसऱया दिसा शाळेत वतना म्हाका सांगतालो, “मम्मा, दार सारके 
लाय. लॅच ऑफ कर. HMA बॅल वाजयली जाल्यार कोण काय म्हूण पयलीं विचार 
मागीर चेन लावन दार STS. आनी वळखिचो मनीस आसल्यारूच मागीर दार उघड.'' 

शाळा जातकीच कॉलेजीत वचपी मंदार.... केन्नाय खंय Fad जाल्यार ड 
बरावर येतालो. ट्रेनीन वचचें जाल्यार तो म्हाका सांगतालो, “'थंय इंडिकेटरा पोंदा उ 
राव. हांव तिकेट घेवन येता.” मंदार ल्हान आसतना म्हजों घोव म्हाका सांगतालो, *' 
बाबूक घेवन इंडिकेटरा पोंदा उबें राव. हांव तिकेट घेवन येतां.” 

कॉलेजींत वचपी मंदार सदांच म्हज्या फावोरार उलयतालो. वापायल्या 
केन्नाच उलयनासलो. एक खेपे ताणें म्हाका विचारलें, “मम्मा, तुवें पपाकडेन 7 
कित्याक केलें? तुवें तुजे खातीर बरोसो लायफ पार्टनर सोदून काडपाचो न्हय? 
ही तुजी जीण? तूं इतली सुसंस्कृत. .. इतली शिकल्या... तुका कितें लायफ आसा? तुजे 
म्हण तुका कितें आसा? fed ही तुजी जीण? घरांत बसून रावप... वेल्यान पपाली 
उलोवणीं खावप? तूं पपाक ओगी कित्याक रावता? परत्याक परतें कित्याक दिना? तुदे 
जर लव्ह मॅरेज केल्लें जाल्यार सुखी जावपाची....'' 

म्हाका हांसो आयलो. हांव हांसतां तें पळोवन तो तिडकलो. 

''हांसता कित्याक गे तूं?" 

“'हांसू नाका जाल्यार कितें करूं? हांवे लव्ह मॅरेज He जाल्यारय अशेच 
जावपाचें. निमाणें, भारतीय दादलो घोव जालो काय सगळे विसरता... ताका याद 
आसता ती फक्कत आपली जापसालदारकी. आपले फामिलीक सुखी दवरपाची सपना 
तो पळेता... त्या सपनांत घुस्पता. त्या सपनांची ताका धुंदी चड़टा. ते Yaa आपले 
बायले बराबरची इश्टागतिचीं नाती तो विसरता. ताचे भितर एकूच भावना चड 
आसता... ती म्हळ्यार, आपूण ह्या घरांतलो कर्तो पुरूश !'' 

“म्हळ्यार कितें गे?" 

“Head of the 81119''.... अशा वेळार आनी ताका कितेंय उलोवन, 
परती जाप करून कांय फायदो ना. तो करता त्या कामांत मात आमी आडखळ हाडिल्ले 
वरी जातलें म्हूण हांव ओगी रावतां... MAM, तो इतले कश्टे करता ते आमचेच 
खातीर न्ही?'' 

“लुका कितलेंय सांग... तूं निमाणी पापाचोच पाखो घेतली. बाकिच्या बायलांक 
पळे मगे... पूण तुका सांगून कांय फायदो ना. जाचें Hed बरें, तो म्हणटा म्हजेंच 
खरें...पूण एक. नाय जाल्यार पपा फॅक्टरीत काम करता. फॅक्टरींतल्या वर्कर्सांवांगडा 
रावन पपाली मॅन्टालिटीय बी वर्कर्सावरी जाल्या... पपालें नशीव बरें म्हूण तुजेवरी 
समजुतदार बायल ताका मेळळ्या. ना जाल्यार.' 

मंदारान डिग्री घेतली आनी आतां तो शिर्विसेक वचूंक लागिल्लो. मंदार वेगळोच 
; एक पगार काय हाणें अजून हाढूंक ना आनी हाचे डिमांड सुरू. तो घरा आयले 
पयलीं हावें ताका उदक पियेवंक दिवंक जाय. तो केन्नाय घरा येतलो, पूण 
तो घरा येता तेन्ना हांवें घरांत आसूंक जाय. खंयच वचूंक फावना. ताका राग येता. 
ताचे बॅगेतलो डबो हांवेच काडूंक जाय. तो काडचो ना. तो आयलो काय हांबें तांचे 
` फाटोफाट नाचूंक जाय. तो ऑफिसांतल्यो गजाली सांगता त्यो आयकूंक जाय. तो घरा 
' आयलो आनी हांव फोनार उलयत आसले जाल्यार ताका राग येता. टी. वी. पळेतां. 
` ताचेकडेन लक्ष दिलेंना. ताका राग येता. सकाळीं ऑफिसाक वचूंक हांवेंच ताका 
उठोवंक जाय. गिझर लावन दिवंक जाय... ताका च्या नाश्तो म्हर्‍यांत हाडून दिवंक 
जाय, जाल्यारूच खातलो. लेंस काडून दिवंक जाय, ऑफिसाक वतना सतरा शर्ट 
काडटलो...घड्यो मोडटलो आनी उडयतलो... मनासारको शर्ट मेळळो काय तो शर्ट 
घालून तो वतलो. उरिले शर्ट परथून दवरचें काम म्हजे... 
एक खेपे म्हजे मैत्रिणिचो सांजेर फोन आयिलछो. ही म्हजी मैत्रीण फोन केलो काय 
अर्दवर तरी उलयता. हो जिस्त त्या वेळार घरा आयलो. 
“Hora फोन?'' ताणें कुरू करून विचारलें. “तुगेले ते मैत्रिणिचो?'' 
हांवें मानेन हय म्हळे. जाल्यार हो दुसरे Held गेलो आनी थंयच्यान आइलो, 
“मम्मा, वाड भूक लागल्या.'' 
“कोण आइता गे?” म्हजे मैत्रिणीन विचारलें. 
“मंदार गो...'' 
“किते जालां?'' 
““भूक लागल्या खंय ताका.'' 
“AT जाल्यार चल तूं... हांव तुका मागीर फोन करतां.” 
हांवे वेगोबेग जेवण मेजार हाडून दवरलें. म्हाका दिसलें, खर्‍यांनीच हाका भूक 
लागल्या जावंये. कित्याक, ऑफिसांतल्यान आयलो काय हो पयली न्हाता. आयज 
न्हालो ना. म्हळ्यार पोटाक वरीच भूक लागल्या आसूंक जाय. 
“आगे, म्हाका ATS नाका.'' 
“'कित्याक रे? तूं भूक लागल्या म्हणी न्ही?'' 
““पपाक येवं दी मगे.'' 
“मागीर तूं भूक लागल्या म्हण कित्याक आइतालो?'' 
“Gal खबर आसा मगे, हांव घरा आयलों काय तूं फोनार लेगीत कोणाकडेन 

उलयिल्ली म्हाका आवडना म्हण !'' 

असोच आनीक एक खेपे भयणिलो फोन आयिल्लो. हांव ताचेकडेन उलयतालें. 
हाणें म्हजे म्हऱ्यांत येवन म्हळे, “मम्मा, तुजी आवडटी सिरीयल सुरू जाली. तूं येना?" 

तो अशेतरेन उलयलो, पलतडच्या मनशाक कानार तें पडचें. मागीर म्हजी 
भयण म्हणूंक लागली, “कोण उलयता गो तो?” 

“मंदार गो.'' 

“Sa पूत तुजी बरी अपुरबाय करता मगो. आमचो सुपुत्र जाल्यार म्हाका जाय 
तें केन्नाच पळोवंक दिना. रिमोट आपल्याच हातांत दवरता.'' 

हांव हांसलें, “तुका फाल्यां फोन करतां” अशें म्हणून ताणें फोन दवरलो. 

हांवे म्हळे, “कितें रे मंदार...'' 

“कांय ना गे... यो, म्हजे म्हऱ्यांत बस आनी हो प्रोग्राम पळे..." 

““शाणो मरे तूं!... तूं म्हाका कोण समजता? तुज्या तालार नाचूंक हांव तुजें 
नोकर काय गुलाम? खुबूच कितें करूक लागला. दुसरे खेपे हांव फोनार उलयतना 
तुंवें आडमेळीं हाडलीं जाल्यार पळे मागीर तुका... बापूय तो तसो आनी पूत हो असो... 

कालच्या मोडच्या पयशांचें हाचें पुराण अजून सोपूंक नासलें. आयज ताणें 
दुसरोच सूर लायिल्लो. 

तूं भायर atlas तेन्ना तुवें साडयेच्यो मिरयो कित्याक वयर खोयिल्ल्यो? साडी 
सारकी करून तुवें भायर येवपाचें न्ही? आनी तुंवें सदाक च्या घेता काय म्हूण 
कित्याक विचारलें? घेता काय म्हूण प्रस्न विचारलो काय कोणूय नाकाच म्हणटलो 
नही?” 

“पूण सदादादान दोनूय नाका, सरबत दी म्हळें.'” 

“सदाची गजाल वेगळी. म्हजे सारको कोणूय आसता तर तो कांयच नाका 
म्हणपाचो...'' 

हाचो राग अजून न्हिवलोना दिसता. ओगी रावल्यार बरें. 

ताणें नाश्तो केलो. च्या घेवंक ताका याद ना दिसता. हांवे म्हळें, “हे कितें? च्या 
घेना?” 

जालें, तितल्याच उतरांनी तो संतापलो. 

“Gal सद्दां अशेंच. च्या घेना...? वचना...? खायना...? सदांच तुजेर नानाकार 
पडला... ना ना म्हळें काय सगळें मागीर नाच जाता, खबर आसा तुका?” 

“आरे, हातूंत नानाकाराचो प्रस्न खंय येता? ती तशी उलोवपाची Aa...” 

हें पळे, तूं म्हाका शिकोवं नाका.... बायलो चार पुस्तकां शिकरल्यो रे शिकल्यो, 
'स्वताक चड शाण्यो समजूंक लागतात. कोंकणी म्हजीय आवयभास. ती कशी उलोवंची 
तें आतां हांव तुजे कडल्यान शिकू?" 

उतरान उतर वाडपाचें. कामार वतना किजिलां नाकात म्हूण हांव ओगी रावलें. 
तो आदळ आपट करून, दार घड़ायंच करून, आपूण वतां म्हूण सांगिनासतना भायर 
सरून गेलो. मागीर हांवूय भायर बाल्कनीत ताका हात दाखोवंक गेलेंना. पूण जनेलाचो 
Wel कुशीक करून तो वता तें पळेलें. तो बरो मुखार गेलो आनी ताणें फाटल्यान वळून 
Tod. ताका बाल्कनीत कोण दिसलो ना. परथून ताणें सारकें फाटल्यान वळून पळेलें 
आनी मागीर तो गेलो. म्हाका हांसो आयलो. 

भितर येवन हांवें मंदाराक म्हळे, “तुजो पपा कामाक वता म्हण हांव ओगी 
रावलें. आयज येवंदी ताका घरा... मागीर पळे. ओगी रावतां रावतां हो चड चड TSH 
लागलो... आयज पळे ताका Had पुर्राद feat तें 

मंदार ओग्गी. 

“आरे, पूण तूं अजून घरा कसो? तूं कामाक वचना?” 

तूं भायर गेल्ली तेन्ना हांवें फोन करून सांगलां हांव मात्सो उसरां येतां म्हण!” 

“कित्याक रे? feed जालें? जिवाक बरे दिसना काय किते रे?” 

“ना गे ! काल हांव कितले उमेदीन घरा AAS... पूण पपान झगडीं सुरु केली 
आनी म्हजो विरूस जालो.” 

कितें जालें रे?” म्हज्या उतरांनी हुस्को आशिल्लो जांवये. 

“कांय ना गे. हें घे...'' अशें म्हणून ताणें म्हज्या हातांत एक पाकीट दिलें आनी 
वांकून म्हज्या पायांक हात लावन तो पांयां पडलो. 

“आरे, हें fed?” 

“et तरी पळे." 

पळेल्यार ताच्या पगाराचो चेक आशिल्लो आनी दुसरो ताची सय आशिल्लो ब्लँक 
चेक आशिल्लो. 

“आरे, हो आनी कसलो चेक?" 

“हो ब्लँक चेक... Bd सायन करून दवरला. तुका जाय तितले पयशे काड 
आनी जाय तशे खर्च कर." 

“आरे, काल तुवें हो चेक पपाकडेन दिवपाचो नहीं? पपाक वायट दिसतलें 
are 

“पयली वस्त देवाक न्हय गे? आनी म्हाका तुजे भितर देव दिसता. 
तुजेकडेन हो चेक दिलो. दुसरो चेक पपाक दितां | 
शें! अशें करुं नाका. सांजेर घरा येतकीच पपाकडेन हो चेक दी. तुजे 
कडल्यान तो चेक घेतलो. पळेतलो आनी खोशी जातलो. आनी परथून तुजेकडेन तो 
चेक दितलो. मागीर तूं तो म्हजेकडेन दी 
“हेंच तें... हेंच तें... इतलें सगळें रामायण जावन लेगीत तूं पपाचेर रागार 
जायना. हाकाच लागून ममा, हांव मानतां तुका. पयलीं म्हाका दिसतालें, पपा 
तापतकीच तूं ओगी कित्याक रावता काय म्हण. पूण आतां कळटा. तूं कितें तें तुकाच 
खबर ना. तूं म्हळ्यार height of patience... तूं कितलें सोंसता न्हय? तुजे 
सहनशक्तिचें कवतूक दिसता मम्मा... मम्मा, तुका खबर ना. तूं म्हळ्यार आमची 
शक्त... आमचो ऑक्सीजन... तूं म्हळ्यार आमकां आनी सगळे फामिलीक जोडपी 
ब्रीज. कामाक वता थंय लेगीत तूं घरा आसा हे कल्पनेनूच काम करूंक Tal येता. 
तूं वाट पळेतली म्हण वेगीन घरा येन दिसता. तूं घरांत आसता न्हय तेन्ना मम्मा, घर 
भरिछेवरी दिसता. आनी मम्मा, तूं एके रातीक लेगीत खंसूय दुसरेकडेन गेली न्हय, 
काय घर खावंक येता... घर fa रितें शें दिसता... घरा येवंच नये अशें दिसता. 
ऑफिसांत काम करून जालें काय एकेक GI sad पडटा. तेन्ना तूं घरा बाल्कनीत 
वसून म्हजी वाट पळेता तें दिश्टी पडटा... आनी हांव घरा आयलों आनी तूं दिश्टी 
पडली ना जाल्यार जीव फडफडटा म्हजो... तुजो राग येता म्हाका... आनी घरा 
येतकीच तुका न्हिदिल्ली पछेली काय सगळी तानभूक मरता म्हजी... आनी म्हाका हेवूय 
खबर आसा, तुका कितलेंय बरें ना जालें जाल्यार लेगीत आमी येवच्या वेळार तूं उठून 
बसता... आपलें SST दाखोवन दिना... इतली तांक लुजेभितर खंयच्यान येता ममा?” 
म्हाका तुजेविशी इतलें दिसता जाल्यार पपाक कितलें दिसता आसतले न्हय? 
आतां पपा कांय उलोवन दाखयना. पूण तूं नासता त्या दिसा पपा बाबड़ो सो जाता... 
पपाकूय म्हूण भायर सरून वतकीच परथून घरा येतासर कितले त्रास सोंसचें पडटात 
आसतलें न्हय? ... कितलो अपमान, कितली निर्शणी, कितली तिडक पपाल्याय मनांत 
भरून आसतली न्हय? ह्या Aiea अपमानाक, निर्शणेक, तिडकीक खंय तरी 
outlet जाय आसता...आतां दादलो भायल्या लोकांचेर ओगीच तिडूंक शकना. ओगीच 
तांचेर शेक गाजोवंक शकना. ही तिडक तो आपल्या मायेच्या मनशांचेरूच काडटलो 
न्हय? ती तिडक काडूंक ममा, पपाक तूंच जाय जाता. आनी अजाप मळ्यार, तुंवें ह्यो 
गजाली इतले सहजतायेन समजून घेतल्यात, खबर आसा तुका ? हें सगळें समजावन 

क काळीज खूब व्हड आसचें पडटा मम्मा...'' 
“मम्मा, तूं म्हणटा तशी जीण म्हळ्यार दोन आनी दोन चार इतली सरळ ना, 
[त दोन आनी दोन तीन जावं येता. नाजाल्यार पांच जावं येता. चार चड करून 
ना. आतां त्या दिसा पळे आमच्या ऑफिसांत एक चली घेतली. तिका कांयच 
. पूण ती डायरेक्टराली सोयरी. ती चुको करता. पूण मॅनेजर तिका कांयच म्हणूंक 
. तो मागीर आमचे भितरल्या कोणा एकल्याक तापयता. अपमान जाता गे... 
, आत्तां शिर्विसेक खोंट मारची. पूण ast करूंक शकना. हालीं शिर्वीस मेळूंक 
| कुस्तार जालां खबर आसा मगे तुका? एकेक खेपे दिसता, पापानय बी आमचे 
खातीर कितले अपमान सोसले आसतले न्हय? पपाचेर आमची जापसालदारकी 
आसली न्हय? एकेक खेपे मरमर काम करूनय प्रोमोशन मेळना. काम कोण दुसरोच 
करता आनी ताचें क्रेडिट तिसरोच घेता. भायर जिणेंत न्हय मम्मा, तुजे एविलिटीक 
कोण विचारिना...शिक्षण आसून फायदो ना. बरें वागपाचो फायदो ना. हांगा एकूच 
गजाल बरी आसूंक जाय. ती म्हळ्यार नशीब. नशीब सुंदर आसलें जाल्यार कांय 
नासुनूय सगळे आसा. आनी नशीब सुंदर नासत जाल्यार सगळे आसुनुय कांयच ना 
जाता. अशें परिस्थितीत तूं म्हळ्यार व्हांवते झरिचें शितळ उदक...'' 
“Ot पुरो | म्हाका कितें चण्याझाडार चड़ोवंक रावला तूं? तुका वगत जायना? 
चल बेगीन पळोवंया. तुजी सात पस्तिसांची फास्ट ट्रेन चुकतली.'' 
“'पळेलें? हेंच तें मम्मा. हांव इतलो मनापासून उलयतां. तुजी तुस्त करतां. पूण 
तूं तें लेगीत हांसून व्हरता. तांतूत कितें जालें, अशी तुजे भितर सहजता आसता.'' 
हांव मंदाराच्या तोंडाकडेन पळेत उरलें. हो कालचो नाखशे येदो पोर म्हाका 
शाणेपणां सांगता... म्हजी व्हडवीक गायता... कित्याक म्हण? म्हजी मस्करी करिना मू 
हो? पूण ना... हो खर्‍यांनीच मनापासून उलयता. 
“ममा, तूं मगे झाडाच्या मुळांवरी...आपूण फाटीं रावन मायेची ऊब दिवन 
आमची जीण...'' 
“आतां तूं वता काय ना? काय घालूं तुजे तकलेर कितेंय...?'' 
“at गे वतां... येदोळ तो फोन आयिल्लो न्हय, तो तुजे मैत्रिणीचो आसलो.” 
“मागीर? ga तो म्हाका कित्याक दिलो ना? राँग नंबर कित्याक म्हळे?'' 
““हांव भायर सरतना तुंवें म्हजेबराबर दारा मेरेन येवंक जाय. तुवें बाय करूंक 
जाय.... आनी तुंवें हांसत दार धांपूंक जाय. मागीर दीस बरो वता... HAR बसल्यार 
मागीर तूं म्हजेकडेन लक्ष दिना. तें म्हाका सोंसना आनी तुजी ती मैत्रीण फोनार उण्यात 

उणें अर्द वर तरी उलयता. म्हूण ete तिका सांगलें तूं मातशी सकयल गेल्या म्हूण ! 
हांव आतां गेलों काय तूं तिका फोन कर. 


“चड शाणो मरे तूं 
हांव फुडें कितें उलयतां तें आयकूंक तो रावलोच ना. धेंपां मारीत गेलो आनी 


हो अशें fed उलयलो तें fade हांव पडलें. कितें उलयलो आनी कित्याक? 
इतल्यान बॅल वाजली. 
दार उकतें केल्यार परथून दारांत मंदार उबो. 
“आतां आनी कितें उरलें? आनीक नवे डायलॉग येवजले? कितें विसरलो 
बी?” 
“आं...तुका एक सांगूंक विसरलो.'' 
कितें तें?” 
तूं म्हणटाली न्हय...पपा घरा येतकीच ताका बरे पुर्राद दितली म्हूण?" 
“मागीर? 
“पपा घरा येतकीच तूं ताका कांय म्हणूं नाका मम्मा...प्लीज...'' 


000 

14. 
वञ्जांच्यो वेडी 


आयज धनत्रयोदशी. तांतूंत आयतार. म्हुण सगळे घरा. तरी बरें फराळाचे 
सगळें ed पयलींच करून eas. फाल्यां नरकचर्तुदस. म्हळ्यार फाल्यां दिवाळी. 

एक शेव करचो SSB. दनपारचीं जेवणां जातकीच म्हळें मात्शें आड WaT. 
उठ्ठकीच च्या बी घेवन शेव करून काडचो. मागीर भायर सरून वचूं जाय aise. 
फाल्यां न्हेसचे साडयेवेलो ब्लावज शिवंक दिला, तो हाडूं जाय. आनी कितें कितें बारीक 
सारीक खरेदी. 

जेवन मालें आड पडलां मात, दारावेली बल वाजली. गाळी घालीत (मनांतल्या 
मनांत) God. दारांत शेजान्न उबी. तिणे म्हळे, ''मात्शी सकयल यो पळोवया.” 

हांव तिचेबराबर सकयल गेलें. पयले माळयेर रावपी सरलाबेनीगेर ती म्हाकां 
घेवन गेली. थंय वचून पळेत जाल्यार सरलाबेन संडासांत एका कोनशाक Yao येवन 
पडल्या आनी आमची शेजान्न म्हाका सांगता आमी दोगांय तिका उठोवन सेटीचेर 
घालुंया. 

आतां सरलाबेन fd बारीक बायल? बरी उबी आडवी धडंग वायल. तिका 
आमी दोगां कित्याक चार बायलां लेगीत Sarah शकचीं नासलीं. हावें शेजान्नीक म्हळें 
“राव” आनी सरलाबेनचे कुशीक आशिल्ल्या फ्लॅटची बॅल मारली. कित्याक ह्या घरांत 

तीन भाव आशिल्ले. वरे दैत्य कशे. हांव तांकां घेवन आयलें. ताणी तिका उबारली आनी 
सेटीचेर घाली. तिका पळेल्या बराबर म्हाकां कळळे फायची दिवाळी उरली. 
` >पृंण असल्यो गजाली आपणे केन्ना उलोंव नये. म्हुण आमी तिगेल्या हातापायांक, 
छातयेक वाम चोळूंक सुरवात केली. आयतारची एक स्पेशलिटी. त्या दिसा दोतोर 
मेळपाक कठीण. दोन-तीन' दोतोरांगेर फोन घुंवडायले. कोणूच नासले. सरलाबेनचे 
व्हडले सुनेली भावज दोतोर. हॉस्पिटल बी आसा. सरलाबेनची ही सून थंय लागसर 
रावता. थंय एका मनशाक धोडलो. तर तिची सून भुरग्यांक घेवन पिकनिकेक गेल्ली. 
सरलावेन साठपासंष्ठीची बायल. उंच, लांब, तिचेमुखार तिचो घरकार म्हळ्यार 
त्रिभुवनदास गोरोच,. बारीक दोगांयची जोडी आर. के लक्ष्मणच्या कॉमनमॅन ताचे 
बायलेवरी: फरक इंतलोच त्रिभुवनदास धव्या केसांचो आनी सदांच धवोफुछ हाफ 
सदरो आनी लेंगो घालपी. पूण सरलाबेन व्यवस्थीत बायल मनीस. तिच्यो साडयो 
म्हळ्यार आमच्या वायलांचो दुस्वासाचो विशय. साडयेक मॅचिंग ब्लावज. तिका तुमी 
केन्नाय पळेयात. अशें दिसता, ही आतांच खंयतरी भायर सरून वता, वा आतांच 
वचून आयल्या. तिच्या आंगार आमी केन्नाच म्हेळी चुरिछी साडी पळोवंक ना. सदांच 
ती tele साडयेन आसता. सहा सकाळीं न्हावन धुवन, बरी ele साडी न्हेसून, 
हातांत दुदाचो गडू घेवन, पायांत जोतें घालचेपयलीं ती देवन वताली. 
सरलावेनची काणी म्हळ्यार जेमिनी फिल्माची काणी म्हळ्यार जाता. तिका दोग 
पूत आनी दोन धुवो. सरलाबेन मूळ मुंबयचीच. तिजो घोव राजकोटचो. पूण घोवाली 
फामिल बी मुंबय रावताली. एकखेप त्रिभुवनभाय आनी ताच्या बापायचें fad तरी 
जालें. त्रिभुवनभाय घरदार सोडून वायलेक घेवन राजकोटच्या खंयच्यातरी खेड्यांत 
आशिल्ल्या घरांत वचून रावलो. थंय ताणे नव्यान धंदो सुरू केलो. सरलाबेनीन थंय 
गावांत खूब त्रास काडले. Ada आनी YON जालीं. पयलो चलो शिकूक हुशार. तो 
धावी पास जातकीच फुडलें शिक्षण गावांत नाशिल्लयान तीं सगळीं थंय कितें आशिल्लो 
तो det विकून मुंबय आयलीं.मुंबय परथून त्रिभुवनभायन धंदो सुरू केलो. शेयर 
बाजारान ताका. बरो हात दिलो. सरलाबेनीक बरे दीस आयले. म्हण्टा म्हणसर 
सरलाबेनची व्हडली चली पळून वचून लग्न जाली म्हुण दुसरी चली वयांत येतकीच 
तिचें लग्न करून दिलें. दुसरी धूव आपल्या संसारात बरे भशेन आशिल्ली. तिका एक 
पूत वी जालो. पूण मागीर कितें जालें खबर ना. धाकली धूव पुताक घेवन आवयगेर 
आयली. ती घोवागेर वचूंक कशीच तयार नाशिल्ली. तिका मांयमांव आपल्या wala 
नाका sists. म्हळ्यार तिका पांच देर आशिल्ले. सगळे वेगळे वेगळे रावताले. तिचें 

मांयमांवान दर पुतागेर दोन दोन म्हयने काडचे. वर्साचे बाराय म्हयने di 
कित्याक? दोन अडीज वर्सा ती चली आवयगेर उरली. मागीर एकदीस ती 
घोवाघरा गेली. 
श्‍ घोवाघरा वतकीच सरलाबेनीक मातें सूऽ जालें. ती म्हणटाली, “आतांच्यो 
मातूय कितें सोसूंक तयार नात. आमी मांयमांवाचे कितले त्रास काडले... हालीं 
[व बी सून हाइटकीच पूत पैसावत म्हण विचित्र वागतात. निमाण fad... 
नियतीचे हे खेळ... हांगा कोणे एकल्यान जिखचेखातीर कोणाक तरी हारचेंच पडटा. 
पूण एक गजाल बरी जाली. म्हजी चली लग्न जावन बी हांगा उरली, तेन्ना 
बिल्डींगेतल्या कोणेच केन्ना काय म्हळें ना आनी थोमणे बी मारले ना. आनी दुसरे 
सुवातेर जर आमी आशिल्ली जाल्यार थंयचे लोक केणून केणून मारपाचे.'' 
सरलाबेन आनी त्रिभुवनभायलो व्हडल्या पुताचेर जीव. पूत बी बर्‍या शांत 
` सभावाचो. तो आदोगाद. ताची वायल बी ताचेबरावर शिकताली. लग्न जावचे पयलीं 
बरी येताली. 'बा', “बा' म्हण सरलाबेनच्या फाटल्याफुडल्यान नाचताली. तांकां रांदून 
बी वाडटाली. आमी म्हण्टाली, ''सरलाबेन, जांव. सून Gal वरी मेळळ्या.'' चार 
पावसाळे पछेल्ली ती बायल म्हण्टाली, ''कितले मेरेन बरी ती पळोंवया. कित्याक म्हजो 
पूत शिकूंक उल्लो. ताका म्हजे बगर आनी चड वायलांचो संपर्क ना. अशे. चले एकेच 
बायलेचें आयकता. आतां सद्या तरी म्हजो पूत म्हजें आयकता. तो म्हजेर निंबून आसा. 
फाल्यां बायल आयली काय तो तिचेर अवलंबून आसतलो. मागीर म्हजें कांय आयकचो 
ना. हाचे मुखार तो बायलेचे सुवादीन. लग्न जायसर ही आमच्यो मिरयो वयर उखलून 
धरतलीं. फुडलें कोणे पळेलां? म्हज्या धुवांनी म्हण कितें केलें? त्यो म्हण आपल्या 
मांयमांवाक खंय पळेतात? तेन्ना हांव कसली अपेक्षा करिना.'' 
लग्न जातकीच सुनेन आपले खरे दांत दाखयले. घोवाक घेवन ती कुशीक 
सरली. भाड्याचे एके कुडींत रांवक लागली. सरलाबेनीन घोवाचे फाटीक लागून 
पुलाक वन रुम किचन घेवन दिलें. गॅस घेवन दिलो. पूत थंड उदक न्हावन वता म्हूण 
गीझर घेवन दिलो. पुताली प्रॅक्टीस बरी चलूंक लागली. सूनयबी नोकरी करताली. चार 
पांच वर्साभीतर पुतान बरो ध्रीरूम किचन चो फ्लॅट घेतलो. घरप्रवेसाक आवयबापायक 
बी व्हेलें. दोगांय खूश जाली. चार दीस पुतागेर रावतालीं म्हण दोगांय गेलीं जाल्यार 
सांजेन सुनेन टिफीन तांच्या हातांत दिलें आनी तांकां तांच्या घरा वचूंक सांगलें. पुतान 
म्हळे, “'रातीकडेन पार्टी आसा. व्हडव्हड शिकिल्ले सवरिल्ले लोक येतले, तेन्ना तुमी घरा 
वचात.'' 
कथाशील - 129 


हें कितें तुमी रोकडींच आयली? आयची रात तरी पुतागेर काडची a?” 

तिणे म्हळे, “कितें सांगू? आमी अन्नाडी आनी अडाणी मनशां. त्या शिकिल्ल्या _ 
सवरिछत्या मनशांमदीं आमी रावल्यार म्हज्या पुताची फेय वच्ची ना तर?" 

आमी तिका म्हळें, ''पुतान बरें व्हडलें घर घेतलां. आतां तुम्ही थंय रावंक वतलीं 
काय कितें? 

तिणे म्हळें, “आमी कशीं वतलीं? सुनेले घरचो सगळो लोक शिकिल्लो सवरिल्लो. 
तिज्या बापायलो बरो व्हड फ्लॅट आशिल्लो. तिका तीन भाव. तिगूय भाव लग्न 
जातकीच वेगळे रांवक लागले. सुनेलो बापूय मरतकीच तिच्या व्हडल्या भावान एकले 
आवयक इतलो व्हड फ्लॅट कित्याक काय म्हूण तो फ्लॅट आपल्या बायलेल्या हॉस्पिटलाक 
जोडलो आनी आवयक वन रूम किचन घेवन दिलें. नायजाल्यार एकले बायलमनशेक 
कितलीशी सुवात लागता? तेन्ना सुनेली समजूत, आपली आवय एकली रावता. तशें 
हाणीय बी रावचें. कोणे कोणाले जिणेत धवळूकपणा करची न्हय." 

- अशें म्हूण ती हांसली. 

सरलाबेनचे दुसरे सुनेची आनी तिसरी तरा. ही चली, ती पांचवेत आशिल्ली 
तेन्नासान सरलाबेनच्या दुसर्‍या पुताचेर मोग करताली. हो चलो आलमपेट्ट्यार. शिकूंक 
तितलो बरो नासलो. म्हण कितें जालें? दिसूंक हिरो कसो. बापायकडेन कितलो पैसो 
आसा, तें ताका बेस बरें खबर आसलें. वापूय मेलो काय पैसो ताकाच मेळपाचो. मागीर 
तो नोकरी बी कित्याक करतलो? आवयक धमकावन पैशे घेवन वतालो आनी जलसा 
करतालो. (मजा मारतालो). धाकली सून पैशेकरांली. घरच्या लोकांचो हिच्या लग्नाक 
विरोध आशिल्लो. मदीं तिका तिच्या आवय-बापायन गुजराताक तिगेल्या बापोलयागेर 
व्हलून दवरली. ती थंयच्यान दिसपट्टी हाका फोन करताली. फोनार वर अर्दवर 
उलयताली. मदीं सुनेल्या बापायन सरलाबेनच्या पुताक मार घालचो म्हूण थारायलें 
जाल्यार हे चलयेन पुलिसींत वचून कागाळ केली. आपल्या प्रियकराक आपल्या 
बापायपासून भ॑य आसा म्हुण तिणे ताका पोलिस संरक्षण दिलें. तेंवूय बी बापायल्या 
खर्चान. 

चली कशीच आयकना हें पळोवन निमणे चलयेबापायन त्या दोगांयचे लग्न 
करून दिलें. आपले धुवेक मांयमांवाक सांबाळूंक सांगलें. ताचेखातीर ताणी धुवेक व्हड 
घर घेवन दिलें. जांवयाक धंदो काडून दिलो. धाकल्या पुतान आवयबापायक आपल्या 
म्हऱ्यांत व्हेलें 

धाकले सुनेची आनी तिसरीच तरा... ती दनपरां एकाक देडाक उठटाली. 
च्या नाश्ता. सांजेर साडेचार पाचांक दनपारचें जेवण.. रातच्या णवांक सांजेची 
रातचें जेवण रातच्या एकाक देडाक... तेंवूय बी मनांत माल््यार रांदलें नाजाल्यार 
मागयलें...रातींकडेन इंग्लीश पदां व्हडल्यान लावप नाचप... सरलाबेन 
ही त्रिभुवनभायक असली जीण पसंत आसप शक्यूच नासलें. 
तीं दोगांय परथून आपल्या घरांत आयली. 
इतलें जावनय सरलाबेनच्या तोंडात सुनांविशीं, पुताविशीं तक्रार नासली. 
, “तांच्या संवसारांत तीं सुखी उरू. आमचें fad आमी आयज आसा फाल्यां 
. तांकां तांच्या बायलांबराबर अख्खी जीण काडची आसा. देवालागीं इतलेच मागतां, 
हातपाय हालता आसतानाच आमकां BY. हांच्या हातांत आनी दिवं नाकां. 
आनी म्हजे पयली हांचो बापूयं गेल्यार बरो. हांव जर पयलीं वचत जाल्यार हांचे हाल 
जातले. पळोंवया कित जाता तें 

सरलाबेन आनी त्रिभूवनदास दोगांय सकाळी च्या पाणी घेवन, न्हावन धुवन 
देवळांत वतालीं. घरा येवन शाक, भाजी रोटी केली काय जालें जेवण. मागीर मात्शीं 
आड पडून, उठून च्या घेवन चारांक सुमार भायर सरून वतालीं, तीं ae सांजेर 
साडेसात साडेआठांक घरा येतालीं. देवळांत वचप, सत्संग करप, प्रवचनाक वचप, 
नातेवाईकांगेर वचप, रातीकडेन टी.व्ही. पळोवप हो तांचो नेम आसलो. 

. त्या दिसा धनतेरस म्हण सरलाबेनीन मोहनथाळ Hel. दनपरां एकाक सुमार 
येवन हळडुवो खांवचो कलर घेवन गेली. तिणे तो हाडून बी दिल्लो. तिणे घोवाक वाडून 
दिलें. मोहनथाळ खांवक घालो. स्वता जेवली. जेवन तिचो घोव न्हिदलो. हिणे आयदनां 
मान्न्यांत उडयली आनी बाथरूमांत गेली. घोव सुस्त न्हिदिल्ली. बाथरूमांतल्यान उदकाचो 
आवाज सो येता म्हण ताका जाग आयली. उठून पळेत जाल्यार बायल बाथरूमांत 
बशिल्लेवरी पडल्या. तो भिलो. आमचे शेजान्नीक घेवन गेलो. आनी ती म्हाकां घेवन 
गेली. 

आयतारा निमाणो एक दोतोर मेळळो. ताणें सांगले वर देडवरा पयलीं ती गेली 

म्हण. इतल्यान सुनेची दोतोर भावज आयली. तिणे तपासून तेंच सांगले. म्हण्टकीच 
हांवें तिका म्हळे, “AM जाल्यार तूं तिका डेथ सर्टिफिकेट दी 

“'हांव डेथ सर्टिफिकेट दिवपाचीं. पूण डेथ सर्टिफिकेट दिवपाचो हक म्हाकां 

ना.'' तिणे सांगलें. मुखार तिणे म्हळें, “'हांच्या फॅमिली दोतोराक हाडल्यार चड बरें." 

आमी बरें म्हण ओगी रावली. हिगेलें हॉस्पिटल आसा. हिगेल्या हॉस्पिटलांत कोण 

केन्ना मेलोच ना काय कितें? काय ही आमकां अन्नाडी समजता. सांगता शाणपणां.. 
प्रसंग तसो आसलो म्हूण ! नाजाल्यार 

मागीर तांचो फॅमिली डॉक्टर आयलो. ताणें आपल्याबराबर मनीस धाड 
सर्टिफिकेट दितां म्हण सांगलें. दोतोर वतना त्रिभुवनभायन ताका विचारलें, “दोतोर 
कितले पैशे दिवं?'' 

दोतोरान म्हळे, “हाचे आनी किते पैशे घेवं?'' 

त्रिभुवनदासाल्या तोंडार समादान दिसलें... काय म्हाकां तसो भास जालो 
सरलाबेनीन ताची सांगिल्ली एक गजाल येवजली. 

एक खेप तीं सगळीं फिरूंक गेलीं. वाटेर गर्दी दिसली म्हण उबी रावलीं. जाल्या 
एकलो मनीस गाढव घेवन उबो आशिल्लो. तो मनीस गाढवाक विचारतालो, हांगच 
हुशार मनीस कोण? तो गाढव त्या मनशासामकार वचून उबो रावतालो. त्या मनशाः 
गाढवाक विचारलें, “'हांगचो चिकुमारवाडी मनीस कोण?” जाल्यार तो गाढव खंर 
त्रिभुवनभायल्या म्हऱ्यांत येवन उबो रावलो. 

वरभर मेरेन सरलाबेनी म्हऱ्यांत त्रिभुवनभाय आनी आमी शेजारीच aise 
एका NAIM सरलाबेनीच्या धुवांक, सुनांक, पुतांक फोन केले. देडेक वरा भरयार 
व्हडली. सून आयली. थंय जमिल्लो लोक आनी Peles मांयक पळोवन तिणे एक बोल 
मारली. 

“तुमी म्हजे हे बाक कितें केलें? ती अशी कित्याक न्हिदल्या?'' तिणें अशें म्हण 
नाकां, तिजी भावज मुखार आयली. तिणे नंणदेक वेगेंत घेतलें. “बेटा, धीर धर... बेट 
धीर ay...” अशें म्हणून ती तिची समजूत काडूंक लागली. 

...हिजे मांयक आमी fad केल्ले? हिणेच तर तांकां एकलें एकटुशीं Gear 
आनी थोडी जरी माया दाखयल्ली, तर आदीं पयलीं तिका प्रेसवांचें दुयेंस जावचें नाशिल्ले 
आनी समजा Wed, तरी ती पडल्या तेन्नाच रोकडेच तिचेर उपाय जावन घडये र्त 
वांचतयबी आशिल्ली... तसो अमरपट्टो घेवन कोण येंव ना म्हणा... म्हाकां जाल्या 
दिसलें ते सुनेचे सणकुटेर दोन फुलोंवची... वेल्यान हांगा येवन नाटकां करता. 

“...बा तूं आमकां अशी कशी सोडून एकटी WH?” सुनेन म्हळें (वांगड 
त्रिभुवनभायक बी कित्याक घेवन गेली ना, अशे तिका म्हणपाचें नासलें मू?) 

मागीर आमकां पळोवन ती म्हणूंक लागली, “हांवे वज्राच्यो वेडी बा खातीर 
घेतिल्लो. हांव तिका त्यो नव्यावर्सा (बलिप्रतिपदेक) दिवन सरप्रायज दिवपाची आसलीं 

“ताचे पयलीं मांयनूच हिका सरप्रायज दिलें...” शेजान्न म्हज्या कानांत फुतफुतली 

“खरी गजाल... म्हाकां ताणें त्यो वेडी दाखयल़्यो''...भावजयेन खरेपणाची 
[वाय दिली. 
मागीर एकैक करून तांचीं घरची दारचीं बायलां जमूंक लागलीं. धुवो आयल्यो. 
[लें रडप पळोवन सगळ्यांचेच दोळे भरून आयले. 
मागीर धाकली सून आयली. तिणे धवोफुछ पंजाबी घाल्लो. धवीं कानांतली, धवीं 
POM आनी जोतेंय धवें aes. इतलेंच नही, तिणे केसांक क्लिप लेगीत धवें लायिले. 
तिणे येवन कितें कशे जालें ताजी चवकशी केली. आमी कोण पयलीं आयिल्ली, तांच्या 
म्हऱ्यांत येवन तांका ‘aay’ बी म्हळें. 
सरलाबेनीक बायलांनी न्हावयलें. असलीं कामां करूंक थोड्या बायलांक उमेद 
दिसता. तिका घरसोडा न्हेसयलो. ती तांबडी साडी न्हेसून माथ्यावेल्यान पदर घेतिल्ली 
सरलाबेन खूब सुंदर दिसली. ती मेल्लेवरी दिसनासली. न्हिदिल्लेवरी दिसताली... दिसलें 
ही आतां इतली बरी दिसता, लर तन्या वयांत कितली सुंदर आशिष्ली कांय. 

तिचें प्रेत Sas तेन्ना तिचो धाकलो पूत व्हडान रडलो. जाल्यार ताचे बायलेन 
ताचेर सगळ्यां मुखार “रडटा कितें?'' काय म्हण धेंगसो घालो. टी.व्ही पळेतना 
अवचीत करंट वता आनी टी.व्ही खंचायच्च करून बंद जाता तशें ताचें रडप थांबले. 
तो ओग्गी रावलो. 

सरलाबेन गेली. तिजे इच्छेप्रमाण हातपाय चलतना गेली. तिची ती इच्छा पूर्ण 
जाली. पूण घोवाक किल्याक उडोवन गेली? तो आतां कितें करतलो काय?... 
जाण्टेपणांत बायल गेल्या दादल्याचें काय खरेंपण ना. तो चोशीयवटेन एकलो जाता... 
असहाय जाता. ताची दशाच वता. तांतूंत त्रिभुवनभायचें आनी Yard पटनासलें. आतां 
तो बाबड़ो कितें करतलो काय? 

आतां भोवन भोवन म्हाकां एकूच गजाल येवजता... एकूच हुस्को दिसता... 
सरलाबेनची व्हडली सून त्या वज्रांच्या वेडीचें कितें करतली काय?.... 


000 

15. 
भुरजेपणां 





तो ऑफिसांल्यान घरा आयलो. ताका पळेले बराबर म्हाका कळळे, ताचो 
मूड ना... कितें जालां काय? बॉसान तापयलो? कोणाकडेन झगडलो? कोणें कितें 
म्हळे? एके खेपे दिसलें ताका विचारचें. पूण हांव ओगी रावलें... जाय जाल्यार 
सांगतलो .. 

aid ताका च्या हाडून दिली. वांगडा बटाटेवडे. च्या घेवन आनी बटाटवड़े 
खावन ताका मातशी तरतरी आयली. ताणें म्हळें, “आयज बटाटवडेशे?'' “सकाळीं 
दोगूय पूत उठले. धाकल्यान डिक्लेर केलें, आज ताचो उपास. हावें ताका विचारलें, 
उपासाक तुका कितें करू? ताणे म्हळे, बटाटवड़े'' 

“आतां दोगूय खंय आसा तर?” 

“भितरले कूडीत शिकूक बसल्यात.'' 

अजापशें ! ह्या वगतार ते टिव्ही मुखार आसतात न्ही?'' ताच्या प्रस्नाक मातसो 
कुच्छित्रीपणाचो वास मारतालो. 

“हाचे मुखार ते अभ्यास केलेबगर टिव्हीमुखार बसचे ard.” 

“'कित्याक वयल्यान म्हणटा तूं? नाय जाल्यार तुजो तांचेर कंट्रोल ना.” 

“ताचें कितें जालें, फाटल्या म्हयन्यांत म्हजे भयणीचें लग्न जालें. मागीर 
बिल्डिंगंतले तांचा मेधाताईचें लग्न जालें. तीं दोगांय घोवाघरा गेलीं. तेन्ना एक दीस 
ताणी म्हाका म्हळे, मावशेचें लग्न जालें, मावशी घोवाघरा गेली. मम्मा प्लीज आमचें 

न करू नाका. आमकां घोवाघरा वचपाचें ना. तेन्ना तांकां हावें सांगले, आतां जर 
शिकचे पयलीं टिव्हीमुखार बसले, जाल्यार तुमचें लग्न करून दितलें.'' 

“saa तुजे पूत तूं समजता तितले सादे ara.” 

“कित्याक? fod जालें? भुरग्यांनी fad केलें?” 

“ते fod कितें उलयतात ताचेर तुजें लक्ष आसा?” 

''भुरग्यांचेर आनीक लक्ष कोण दिता?'' कितेंय तरी थोमण्यांनी उलोवंक जीव 
ह हकहुकूंक लागली. पूण चिंतलें तो कितें उलयता तें तरी आयकुया. मागीर ताका 
शेपडावंक बरें ! नाय जाल्यार भुरग्यांनी कितेंय वायट केलें जाल्यार ताची धनी 
आवयूच आसता. भुरग्यांच्या यशाक फकत बापूय आसता. अपयशाची धनी मात 
फकत आवयूच आसता. आवाजांत थंडसाण हाडून हांवें ताका विचारलें, 'हें पळे, 
कुवाड्यांनी उलोवं नाका. भुरग्यांनी कितें केलें तें सांग.'' 

“त्या दिसा तुजे पूत खेळूक कामतीगेर गेले. थंय ते सांगताले खंय, आमी 
अंडलॅबांत वतले. पिक्चर पळोवंक. Gad पिक्चर काय म्हण विचारल्यार ताणी सांगले 
खंय 'ब्ल्यू फिल्म' म्हण ! कामतीक तें आयकून शॉक बसलो. म्हाकाय बी तशेंच जालें. 
कितें म्हण ह्या भुरग्यांचेर अवदसा आयल्या ! आसात नाखटा येदे पोर आनी तांकां 
आतांच ब्लू फिल्मां येवजूंक लागलीं?'' हांव व्हडान हांसलें. 

“हातूंत हांसपासारकें कितें आसा? कसली आवय तूं? भुरग्यांच्या असल्या 
उलोवण्याचेर तूं हांसता?'' 

“आनीक कितें करूं? हें ब्ल्यू फिल्म बी उतरां भुरग्यांनी तुजेकडल्यान उखलल्यांत.'” 


' म्हजेकडल्यान?'' 
“हय. त्या दिसा तूं आनी तुजो कामत, तुमी ब्ल्यू फिल्माचेर उलयनासले?'' 
“मागीर? 


““भुरग्यांनी तें आयकलां आसतलें.'' 

““आगो, पूण भुरगे थंय खेळटाले'' 

हें पळे, पयलीं कोणामुखार कितें उलोवचें हें तुका समजना. तुका दिसता 
भुरग्यांक किते समजता? आनी भुरगे आवयबापायची नक्कल करतात. तेन्ना तुमी 
fed उलयले तेंच ते उलयले. त्या दिसा तांणी म्हाकाय सांगिछें, तांकां ब्ल्यू फिल्म 
पळोवपाचें आसा म्हूण ! हांवें म्हळे, ब्ल्यू फिल्मशें रे? तेन्ना तांणी सांगले, “आगे, ब्लॅक 
अण्ड व्हायट, कलर पिक्चरां आसतात, तशींच ब्ल्यू फिल्मां आसतात. आमकां ब्ल्यू 
कलर आवडटा. म्हण ब्ल्यू फिल्म पळोवपाचे आसात. Had?”’ 

““आनी यश म्हणटालो खंय आपूण व्हड जातकीच क्रिस्तांव जातलों म्हूण ! ताचें 
कितें? 

“oat तो कामत आसा बेकार ! ताका कांय कामधंदो ना ऑफिसांत? 
दुसर्‍यांच्या भुरग्यांचीं कुतां काडीत आसता तो ! राव. मेळूं दी तो म्हाका. ताका सारको 
सरळ करिना जाल्यार पळे |” 

तें तूं मागीर कर ! पूण पयलीं म्हाका सांग, यश म्हणटालो तो क्रिस्तांव जातलो | 
म्हण. ताचें fd?” 

“समजात व्हड जातकच तो क्रिस्तांव जालो जाल्यार आमी fad करूंक 
शकतात? दुसरें, तो म्हणटा क्रिस्तांव जातलो म्हण. ताणें तशें म्हळें म्हण क्रिस्तांव 
जाता? ' 

“gu ताचें हें कितें नाका जाल्लें अभद्र उलोवप?'' 

“तांतूंत कितें जालें? भुरगो तो ! ल्हान आसतना तो म्हणटालो डबल डॅकराच्या 
अपर डॅकाचो कंडक्टर जातलों म्हण ! मागीर ताणें ट्रेन पळयली. तेन्ना ताका इंजीन 
ड्रायव्हर जावपाचें आसलें. मागीर ताणे विमान पळयलें तेन्ना ताका पायलट जावपाचें 
आसले. ल्हान आसतना भुरग्यांक दिसता कितें कितें जावचें म्हूण ! व्हड जातकच तो 
तसो जातलोच अशें ना !'' 

''त्या दिसा तुज्या भावान ताका विचारलें, “आरे, व्हड जातकच तूं कोण 
जातलो?'' ताणे म्हळे, “डबल डॅकराच्या अपर डॅकाचो कंडक्टर जाल्यार तुजो भाव 
म्हणटा कसो, HAC ही दळडिरी लक्षणां? अर्थात तुजोच भाव तो ! तो आनीक fod 
म्हणटलो?'' 

“मागीर तुवें कितें सांगलें ताका?” 

“Sid म्हळे, दादा, ताणें AM म्हळे म्हण तो कंडक्टर जावचो ना. ताका ह्या 
वयांत कितें तरी जावचेंशें दिसता तें म्हत्वाचें.कोण जातलो अशें तो म्हणटा तें म्हत्वाचें 
नही ! तरी बरें दादान त्या दीसा सकाळीं ताका पळोवंक ना. त्या दीसा तो एका लातांत 
पयशे घालून, हातांत बडी घेवन, चादर पांगरून बसून 'एक पैसा दे गे माय गरीबको' 
अशें म्हणटालो. म्हाका हांसो फुटलो. तुका हांसूंक आयलें? हांव जाल्यार ताचेर दोन 
फुलयतलों आसलो.” “'कित्याक म्हण? म्हाका हांसो आयलो. तो रस्त्यार बशिल्ल्या 
भिकाय्याची ताणें सारकी नक्कल केली आनी तस्सो आवाज काडलो म्हूण ! म्हाका ताचे 
निरिक्षण शक्तीचें कौतुक दिसले." 

““पाड्या लक्षणाच्या पोराची पाडी आवय.'' 
ee! आनी तुज्या त्या कामतीक सांग, म्हजो पूत फक्कत क्रिस्तांव जातलो 
हणटा. ताचो पूत केन्नाच क्रिस्तांव जालो म्हण | 
। “तो आनीक कसो?” 

''देसायाल्या पुताचें नांव कितें?'' 

“जॉय !” 

“Gla नांव हिंदूचे? खेरीत जॉय आनी जॉन फेर्नादीश आमीग. दोगूय एकमेकालें 
टिफीन खाताले. जॉय सदांच आवयक सांगतालो, जॉन कितें तरी aes टिफिनाक 
हाडटा. तसलें तूं आमगेर कर आनी म्हाका दी. मिसेस देसायान ताका सांगले तें कितें 
तें एक दीस घेवन यो म्हूण ! ताणें ते हाडलें. देसायणीक Hada ना तें fod म्हण 
| तिणें तें मिसेस फेर्नादीशाक दाखयलें. तिणें म्हळें तीं चोरुसां. म्हळ्यार देसायालो जॉय 
चोरुसां मिटक्यो मारीत खातालो. आतां उलय ! फाल्यां ऑफिसांत वच. देसायाक हें 
सगळें सांग आनी वयल्यान म्हण, भुरगीं अशें कितें कितें करतात, उलयतात. आपणें 
तितलें लक्ष दिवचें न्हय. तेंवूय बी दुसर्‍यांच्या भुरग्यांकडेन..'' 

लग्न जातकच चले घोवागेर वचनात हें Hod उपरांतची गजाल. यश आनी 
श्रेयस दोगूय खेळटाले. तांच्या उलोवण्यांत लग्न वी असलीं उतरां आयकली. तें कितें 
उलयतात तें आयकूंक हांव आडसाक SI रावलें. यश म्हणटालो, “श्रेयस आमी दोगूय 
लग्न जावया रे?” 

““हयवय | चड लोकांक आफोवप ना. आमचे बिल्डिंगेतल्या आनी थोड्या 
सोयऱयांकूच आफोवया.'' 

“'हयवय. थोडेच लोक आयिल्ले बरे. मागीर आयस्क्रीम चड़शें काबार जावचें 
ना. तें घरा घेवन Ada आनी फक्कत आयस्छक्रिमूच खावंया.'' 

“qu आमी दोगूय वांगडाच लग्न जावया नाका. पयलीं तूं लग्न जा. आयस्क्रीम 
काबार जालें काय हांव लग्न जातां. मागीर वर्सभर तरी आयस्क्रीम खावंक मेळटलें.'' 

नातलांचे दीस आसले. भुरग्यांक सुटी आसली. इतल्यान श्रेयस धांवत आयलो. 
ताणें म्हळे, “ART, यश कितें म्हणटा पळे !'' 

food रे?” 

“मम्मा, आमगेरूनय नातलां आसपाचीं. सान्ताक्लॉज आमगेर येवपाचो. आमकां 
चॉकलेटी आनी गिफ्ट दिवपाचो. हांवूय ताचेकडेन कितेंय तरी मागपाचों.'' 

''कितें मागपाचो शाण्या?”' हांवें ताका विचारलें. 

ट्रक.'' ताणें सांगले. 

““आनी तूं कितें मागपाचो श्रेयस?'' 

“डबल डॅकर बस.” 

“आरे, पूण नातलां करपाक क्रिस्तांवूच जावंक जाय म्हण तुका कोणें | 
रे? आमच्यांनीय करू येतात नातलां.'' 

“मागीर आमगेरूय सान्ता येतलो?'' 

“eq तर ! मागीर चलात, तयारेक लागात. पयलीं नातालांचें झाड हाडात." 

“QU गोठो आतां केन्ना जातलो? आनी आमगेर बाळक जेझू खंय आसा?" 

“ह्या वर्सा फक्कत झाड लावया. फुडल्या वर्सा गोठो बी करुया." 

“मम्मा, हो जर क्रिस्तांव आसलो जाल्यार चवथ, दिवाळी आयली काय 
म्हणपाचो आमी हिंदू आल्यार कितलें बरें जावपाचें. “श्रेयसान म्हळें. 

तूं शाणपणां सांगू नाका. जाणा मम्मा, ह्या श्रेयसाक पयलीं अमीर खान, 
शाहरुख खान आवडटाले. आतां ताका ते आवडनात.'' 

“कित्याक रे?” हांवें विचारलें. 

“आता म्हाका Hod ते मोयर म्हूण !” 

“मोयर आसले म्हण कितें जालें? मनिसूच मरे ते? ते मोयर म्हूण तुका 
आवडनात ? 

“eq ! मोयर बरे न्हय खंय !” 

कोणें सांगलें तुका?” 

“'सगलें तशेंच म्हणटात.'' 

“सगले कितें म्हणटात ताचेर आपणें लक्ष दिवचें न्हय. तुमची टिचर रोशन 
टिचर मरे?" 

“eq 1” 

“ती बरी काय वायट?'' 

“आमचे टिचरीक काय म्हणू नाकां. ती बरी ss.” 

“पूण ती मोयर मरे ! मागीर तुका ती आतां आवडची ना नही?” 

“मोयर जाली म्हण कितें जाली? ती म्हाका आवडटा. तिका मोयर मोयर म्हणू 
नाका. ती आमची फक्कत अँक्टर | 

हावाशिवा करून निमाणे क्रिसमस झाड तयार केलें भुरग्यांनी बेगडीचीं नक्षत्रां 
कापून लायलीं. रिबिनां लायलीं. आपणें केल्ल्या झाडाकडेन ते खोश्शयेन पळोवंक 

लागले. 

“आतां आमी food करू?'' तांणी विचारलें. 

हांवें म्हळें, “आरे, सान्ता तुमचे खातीर कितें कितें घेवन येतलो. तुमी सान्ताक 
ford दितले? कोणेंय कितेंय दिलें जाल्यार तें अशेंच घेवचें न्हय. आपणेंच तांकां fad 
तरी दिवंक जाय." 

“आमी fod दिवं? तूंच सांग गे.” 

“हांव सांगिना. तुमीच चिंतात आनी कितेंय करात.” 

“आयडिया !'' यशान म्हळे. आनी श्रेयशाल्या कानांत कितें तरी सांगलें. दोगूय 
धांवत भितर गेले. ते कितें करतात काय म्हण पळोवंक गेल्यार, ते ग्रिटिंग कार्ड तयार 
करताले. हेवटेन Sd फोन करून घरकाराक ट्रक आनी डबल डॅकर बस घेवन येवंक 
सांगले. 

रातीकडेन तांणी मेणवाती लायल्यो. मस्ती करिनासतना जेवले. आनी सान्ताची 
वाट पळोवंक लागले. 

“मम्मी, सान्ता केन्ना येतलो गे?" 

“'येतलो रे !'' . 

““पूण केन्ना !” 

“आरे, जेझू रातच्या बारांक जल्माक येता. मागीर सान्ता येता.'' 

“तो येता म्हणसर आमी जागे रावतले आं. आमकां न्हिदात रे, न्हिदात रे अशें 
म्हणू नाका.'' 

““ना म्हणिना.'' 

हांव मदी. दोनूय कुशीक दोगूय बसले. बाळक जेझूच्यो काणयो आयकत. 
सान्ताची वाट पळेत ! सान्ताची वाट पळेतां पळेतां ते म्हजे मांडयेर केन्ना न्हिदले तांकां 
hood ना. 

हांवें तांकां तांच्या हांतुणार व्हरून न्हिदयले. 

सकाळी दोगूय उठले. पळेत जाल्यार दोगांयच्या हांततुणाकडेन दोन बॉक्सां 
आसात. एक केक आसा. चॉकलेटींचे बॉक्स आसा. 

“मम्मा, रातीं सान्ता आयिछ़ो?'' 

“eq शाण्यांनो. सान्तानूच हें तुमकां दिलां.'' 

''तुवें आमकां कित्याक उठयलेनात?'" 

“आरे, हांवेंच न्हय जाल्यार सान्तातूय तुमकां उठोवचे खूब येल केले. पूण तुमी 

उठलेच नात." 
तांणी बेगीबेगीन आपली गिफ्टां उसोवन पळेलीं. एका बॉक्सां ट्रक आसलो. 
आनी दुसर्‍या बॉक्सांत डबल डेकर बस. 
हें कितें नाका जाल्लें ! हांवें सान्ताकडेन खरो खरो व्हड ट्रक मागिल्लो.'' 
“आनी हांवें खरी खरी डबल डॅकर बस मागिल्ली.'' 
हांवें म्हळे, “हांवेंय सान्ताक सांगलें तुमकां खरी बस आनी ट्रक जाय म्हूण !” 
“मागीर सान्तान fed सांगलें?'' यशान विचारलें. 
“संतान सांगले, यशाक आनी श्रेयसाक सांग, म्हाका खुब्ब भुरग्यांक कितें कितें 


दिवचें पडटा तेन्ना हांव सगळ्यांक खेळणीं, चॉकलेटी आनी पुस्तकां दितां. खेरीज हे - | 


दोगूय सान भुरगे. ते ट्रक आनी डबल डॅकर बस घेवन कितें करतले? तेन्ना तांकां 
सांग, तुमी बरे शिकात. खूब शिकात. पयशे जोडात आनी ट्रक, बस आनी जाय जाय 
तें घेयात, हांवें म्हळे. 

“अशें सांगलें सान्तान?'' श्रेयसान म्हळें 

यशान सांगलें, “जाणा मम्मा, सान्ता म्हज्या सपनांत आयिल्लो. थंय नही सगळ्याक 
धवो धवो झेल आशिल्लो. झेलाचेर नक्षत्रां आसलीं. सान्ता हरणाचे Wear बसून 
आयिछ्लो.” 

हें आयकून श्रेयस रडूंक लागलो. हांवें म्हळें, “श्रेयस, तूं कित्याक wer? fed 
जालें?" 

“हो यश पळे कसो स्वार्थी !” 

“कितें केले ताणें?" हांवे विचारलें. 

“मम्मा, तुका याद आसा, शाळेत कोणेंय चॉकलेटी दिल्यो जाल्यार तो घरा घेवन . 
येतालो. एक म्हाका दिवन दुसरी आपूण खातालो. हांव मात चॉकलेटी शाळेंत खावन 
ताची कागदां हाडून यशाक दाखयतालों. मागीर यश रडटालो. तेन्ना aa म्हाका स्वार्थी 
म्हळें आनी केन्नाय एकल्याक कितेंय मेळळें जाल्यार वांटून खावचें म्हण सांगले. मागीर 
आतां ताणें पळे कितें केलें तें?" 

“किते केलें ताणें, सांग मरे !” 

“तो सदांच सपनां पळेता. एकलोच. म्हाका केन्नाच आपल्या सपनांत व्हरिना. 
आतां हांव हाका चॉकलेट हाडून दितां. तेन्ना ताणें सान्ताच्या पडिल्या सपनांत तरी 
म्हाका व्हरू नाका आसलो?” 

म्हाका हांसो फुटलो. हावें म्हळें, “आरे, जॉनान तुमकां आयज आपल्यागेर 
आफयल्यात मरे?! 

“eq मगे !” 

“मागीर चलात तर ! तयार जायात आनी ताका नातलांचीं परबी दिवन 
येयात.'' 

“Sq वातात आमी'' अशें म्हणून ते धांवत गेले. आनी तांच्या निश्पाप, निरागस 
भुरगेपणाचेर हांसतां हांसतां म्हज्या दोळ्यांत दुकां आयलीं. 


000 

16. 
वावराडी 


आमचे वावराडेक दीस गेले आनी म्हाका दुसरी. वावराडी पळोवची पडली. 
म्हळ्यार दोन तिनूच म्हयन्यांखातीर. | 

आमचे शेजान्नीक etd विचारलें, “तुमची वावराडी कशी?” 

“बरी. चुकनासतना येता. येवंक मेळना जाल्यार सकाळीच फोन करून सांगता. 
पूण तोंडान मातशी सुबेज. पूण आपणें आपले मयदिंत रावतकीच जालें." 

शेजान्निगेर येवपी ही वावराडी म्हळ्यार वीस बावीस वर्साची चली. नांव निशा. 
निशाबद्दल आमची वावराडी जायतें कितें कितें सांगताली. चली बरी न्हय, चड़ नड़ोपड़ो 
करपी... कोण कोणा वांगडा नाचता....जिबेन इतली फटकळ, एकेकडेन काम करता 
थंयचे वायलेक खंय तिणे, 'रांड, हिजडी' बी अशो गाळी घाल्यो... हांव जाल्यार 
भियेवन गेल्लें. पूण कितें करतलें? निमाणें हय ना, हय करत निशाकूच कामाक दवरलें 
एकदांचें. 

निशा... वीस बावीस वर्साचें. बदामी चेरो. गोरे. केस पातळ. ते खांद्यामेरेन 
कापून वयर क्लीप लायिलें.दोळे मात मोटे मोटे. काजळान Aas. आमगेर आयिल्ठे 
तेन्ना ताणें बरो पंजाबी ड्रॅस घाल्लो. उंच खोटांचें बुटय बी. ताका पळेल्यार ती वावराडी 
म्हूण कोण म्हणचो नासलो. रावप बी वेवस्थीत. ताणें सांगलें, “हांव इकरांक येतां 
आनी तुमचें काम करून दिवन वतां." 

____ पयल्या दिसा तें आयलें. ताचेकडेन कशें वागचें तें म्हाका Hae ना. येतकीच 
ताणें म्हाका सांगले, “तें अमके अमके विल्डिंगेंतली भाभी म्हजें काम जातकीच च्या 
आनी नाश्तो तयार दवरता. हांवें भियेवनच ताचें काम जातकीच च्याचें कोप ताचे 
मुखार दवरलें.'' 

मागीर wed wed ताची म्हजी इश्टागत जावंक सुरवात जाली. निशा मूळचें 
कोंकणांतलें. ताचे आतेन ताका ल्हान आसतना, म्हळ्यार, पांच स वर्साचें आसतना 
आपले म्हऱ्यांत मुंबय हाडलें. आतेक दोन भुरगीं. एक चलो, एक चली. दोगांय भुरगीं 
काळीं काळीं घस... ताच्या आतेभावाक घरचीं दारचीं 'दादा' म्हणटालीं. दादाक तिगां 
भुरगीं. एक चलो, दोगी चलयो. ताचो सगळ्यांत व्हहलो चलो निशा परस तीन चार 
वर्सानी ल्हान. तें आतेगेर ल्हानांचें SS जालें. सकाळीं शाळेत वचप. सांजेर, दनपरां, 
राती कोणा कोणालीं आयदनां घांसप. पयशे आतेकडेन दिवप. अशेतरेन तें सातवी 
मेरेन शिकले. ल्हवू ल्हवू कपडे धुवंक तें शिकले. कामाक वता थंय काम बरें आनी 
आपूण बरं अशें वागप. “कामांत कितेय आसल्यार सांगात. हांव आयकन. पूण चड 
शाणेपणां सांगशात जाल्यार आयकून घेवचें ना.” 

तें कोणाकडल्यान एक उतर घे नासलें. रोकडेंच ज्युरासयत फारीक करताले. 
एका मारवाङ्यागेर तें काम करताले. मारवाडीण महाखाश्ट बायल. तिणें पयले सुनेक 
लासून मारिली म्हण आयले. आतां दुसरी सून आयिल्ली. निशा सांगी, “तिगेर वावरूच 
करन दिसना. पूण तांगेर कोण वावराडी तिगना. हांवूय वचिनासतना रावन जाल्यार 
सुनेक सगळे काम Hed पडटलें. सुनेले काकुळटेक हांव तिगेर वतां.'' 

ad विचारलें, ''हय गो, तुवें ते म्हातारेक गाळी घाल्यो खंय?'' 

“'घाल्यो म्हणजे? घालपाच्योच तिका गाळी. तेच लायकिची ती. म्हाका म्हणटा, 
तूं इतलें बरें अपटुडेट भोंवता, इतले पयशे खंयच्यान हाडटा? आनी तुका वावर 
कित्याक जय? त्या उतराक etd तिका सांगलें, हांव जोडटां आनी हांव मोडटां. साली 
रांड, तुजे ae कित्याक फुटले? st तुजेकडेन कितें पगार वाडोवन मागला? तुजें 
काम हांव सारके करतां काय ना तें तूं पळे. बाकिचें तुका कांय लागना...'' 

निशाचो अवतार पळोवन, म्हातारी कुळकुळळी. निशा म्हाका सांगून हांसताले. 

“dl, तुका खबर ना, ह्या लोकांकडेन Ala वागूंक जाय. ऊं? शेण काड 
तूं... अशेतरेन. ना जाल्यार मनीस मोव पळोवन कोंपरान खणपी हो लोक... ही सुनेक 
आवयगेर ada दिना. आपल्या धुवांक मात वयले वयर घरा हाडटा आनी म्हयनो 
म्हयनोभर दवरून घेता. सुनेचो घश्टो काडटा. तिणें केन्नाय कुळारा वतां म्हळ्यार 

डायरी काडून पळेता, सून केन्ना कुळारा गेल्ली, कितले दीस राविल्ली ती... हांव मात 
तिका बरीच शेपडायतां. तेऽ दीस हे भाभीगेर (आमचे शेजान्निगेर) ही येवन सांगता 
तूं निशाले म्हणून. ताका जेवण बी कित्याक दिता? तें तुज्या माथ्यार बसतलें. तें कसले 
तें तुका खबर ना, खंय... भाभीन म्हाका हें सांगनाफुडें हांव गेलें तिचेकडेन झगड़ूँक.. 
तिका सांगलें, भाभीन म्हाका तिच्या माथ्यार बसयलां जाल्यार तुका शें तें जड लागलें? 
दुसरे खेपे तूं म्हजेविशीं कोणायकडेन कितेंय उलयली म्हूण म्हज्या कानार येत जाल्यार 
तुज्या केश्ट्यांक धरून तुका उमथी घालून मारलिना जाल्यार, म्हजें नांवूच बदलून 
उडयन....” 

““आवयस्स | आनी ती तुजें हें सगळें आयकून घेवन ओगी रावली गो?” हांवे 
ताका विचारलें. 

“ओगी रावली म्हणजे... वेल्यान म्हणटा, म्हजे माँ ओगी राव. तुका पांयां 
पड़टां.... आनी मागीर सुनेक तिणें सांगलें, निशाक sat च्या करून दी... उलोवन 
ताळो सुकला जातलो.'' 

“म्हणटा म्हण, ही आमची शेजान्न तुका बरी करता न्हय गो?” 

“बरी कसली करता?.... बरी करताय जाल्यार आपल्या स्वार्थाक करता... हांव 
फकत तिची आयदनां आनी कपडे करतां... झाडूपोता तीच करता... पूण बाये म्हूण 
उलो करून गोड़ गोड़ उलोवन आलायतें जाय तें काम ती म्हजेकडल्यान करून घेता. 
'म्हयन्यांतले वीस दीस तरी घर अशेंच उड़ोवन ही भोंबंक वता. आनी हांव तुजेकडल्यान 
चावी घेवन सगळें काम करून वतां. सगळ्यांक सांगता म्हाका जेवण दिता म्हूण | 
जेवण दिता खरी... पूण कामूय तितलेंच करून घेता. आतां खाल्ल्या अन्नाक जागचे 
पडलें ना? आनी पगार? मागले बगर केन्नाच आपूण जावन दिना. तोय बी पंदरां 
तारके उपरांत... हातावेल्या पोटाचे लोक आमी... आमकां पगार वगतार नाका? 
केन्नाय शें देडशें रुपया मागीत, जाल्यार म्हणटा, तुजेकडेन आसल्यार तूंच म्हाका दी... 
शेटाणी खंय ही... हांव तुगेर काम करतां न्हय, जाल्यार म्हणटा, च्याचो घोंट तरी 
घालता गो ती तुज्या ताळ्यार?” 

निशा अशेंय उलयतालें आनी तशेंय उलयतालें. एकेक खेपे म्हणटालें, “भाभी 
म्हाका चलयेवरी वागयता. म्हजी अपुरबाय करता. तिगेर कितेंय करूं, म्हाका दिले 
बगर रालना. जाल्यार एकेक खेपे सांगी, आयज भाऊ (भाभीलो घोव) जेवंक ना. तेन्ना 
हिणें फकत रातचें शीत फोडणां घालून दवरलां. म्हाका जाल्यार उंडी लेगीत गिळूंक 
जाली ना.” 

आमचे पयलिंचे वावराडेन म्हाका सांगिल्ले, निशा कोणावांगडा तरी भोंवता म्हूण! 
हा लागून ताचीं आनी ताचे आतेचीं खूब झगडीं जालीं. आनी तें आतेलें घर सोडून 
आनी खंयतरी पयस एक कूड भाड्याक घेवन आपल्या भावाबराबर रावता म्हूण! 
पूण मागीर भाभीनूच म्हाका खरी कितें ती गजाल सांगली. - “निशा ताच्या त्या 
भोंवता. ताची आते आमगेर आयिल्लें. जाल्यार हाणें म्हज्या पुताचेरूच नदर 
. आतां तो हाका नादावला. जोडिली जोड हाचेर उडयता. बायले-भुरग्यांकडेन, 
तेंच न्हय, म्हजेकडेन लेगीत लक्ष दिना. आमचें कांय आयकना. एका UAT घराचो 
Ta हें निशा कित्याक म्हण करता सांग पळोवंया. घर सोडटना, तुज्या घराचें घट्टण 
कैले बगर हांव रावचेंना, अशें सांगून तें गेलां आनी करताय बी तशेंच. पुताच्या 
संवसाराची वाट लायली, आतां धुवेलोय संवसार मोडूंक भायर सरलां. तेऽ दीस 
जांवयाक घेवन हें आपल्यागेर गेलें तेवूय बी घरा कोण नासतना. मागीर ed आनी 
#हजे धुवेन मेळून ताका येतिश्ट बड़यलें... तरी पाडा पडिल््याक अक्कल ना. तुगेर 
तें कामाकै येता तेन्ना तूं ताका मातशें समजाय.'' 

भाभीन “ae” म्हळें, पूण तिगेलें म्हणणें, हांगेल्यो भानगडी कोणाक जाय? हें 
आपले आतेलें आयकना, तें म्हजें आयकतलें? 

तरी निशाक म्हळें हांवें, “काल तुजी आते आयिल्ली मगो भाभीगेर. व्हडल्या 
व्हडल्यान तुजेविशीं उलयताली.'' 

“ती आनी कित्याक आयिल्ली? तुका सांगूं वैनी, हे आतेखातीर हांवें म्हजे 
हातपांय वारयले. म्हजेकडेन एक पयसो दवरी नासतना तिका हांव पयशे दितालें. तिणे 
म्हाका हे असले संस्कार दिवप? सगळ्यांक सांगता, eld हिगेल्या पुताक नादाक 
लायलो म्हूण ! ताणें म्हजी वाट लायली अशें कोण म्हणिना. वैनी, तुका हांव सांगता, 
हांव तेन्ना फकत सोळा वर्साचं आसले. म्हाका कांय खबर नासलें. ...लुका सांगूं वैनी, 
केन्नाय खंयच्याच आवय बापायन आपल्या Yah, चड करून धुवांक दुसऱयांल्या 
घरांत दवरूक जायना. आपल्या भुरग्यांक आवय-बापायनूच सांबाळूंक जाय. तो दादा 
नाय जाल्यार बायजणूच. आतांची ताची बायल आसा ती ताणें लव्ह मॅरेज करून 
हाइल्या. ती जातीतलीय न्हय... मागीर बायल आसुनूय तो शेजारचे एके चलयेक घेवन 
भांवतालो... ताचेबराबर नाच नाच नाचलो... तेन्ना ही आते कित्याक ओगी रावी? 
निमाणें ते चलयेक दुसरेपणांत एका म्हाताऱ्याक दिवची पडली... आतां ABT म्हजे 
फाटल्यान लागला. आते म्हणटा, हांव तुमची नाटकां पळेताली...ही पळेताली जाल्यार 
ओगी कशी रावली? हिणें पुताक समजावपाचें न्हय? वैनी, ताणें म्हाका इतलो जीव 

लायला म्हूण सांगूं. आतां तो म्हाका सोडूंक शकना आनी हांव ताका..." 

“म्हणटां म्हण तुमचें जमलें कशें गो?" 

“हो घरचो दादा नही... घरचो मुखेल... सगळे ताका भिताले. तशें हांवूय ताका | 
भितालें. ताच्या वाऱ्याक उबें राव नासलें... ताची Aware नदरूच तसली... म्हाका | 
थर्त भ॑य दिसतालो ताचो. पूण कित्याक तें कळनासलें. हांव ताच्या भुरग्यांमदीं भितरले | 
gaia न्हिदतालें. एक खेपे ताणें आवयक सांगले, निशाक रांदचे कुडींत न्हिदूंक दी. | 
कित्याक, ताका सकाळीं देवाक दिवो लावचो आसता, तेन्ना खंय आडखळ जाताली. 
जालें, आतेन म्हाका रांदचे Hela न्हिदूंक लायलें. कुडींतल्यान वयर माळो आसा. थंय 
दादा आनी ताची बायल न्हिदतालीं. त्या माळ्याच्या सोंपणापोंदा हांव न्हिदूंक लागलें. 
हो येतना वतना म्हाका पांयान धोंगशितालो. मुखावेल्यान येतना बेश्टोच घश्टून 
वतालो. धुवेन च्या व्हरून दिली जाल्यार, नाका, मागीर घेतां म्हणटालो.आनी मागीर 
म्हाका उलो करून च्या हाडून दी म्हणटालो. च्या wed दितकीच ओगीच हात 
सांसपितालो. म्हाका कळनासलें, हो अशें कित्याक करता काय म्हूण ! केन्नाय दोगूय 
धुवांवांगडा म्हाकाय भोवंक व्हरतालो. सिनेमाकं व्हरतालो... हात भोंवडायतालो... 
कोणाकूय सांगशीत जाल्यार मारतलों म्हणटालो... पयलीं हांव भंयान ओगी रावले... 
मागीर म्हाकाय हाची सगळ्याची संवय जाली. एके खेपे ताची बायल गांवांत गेली. 
रातीकडेन हो येवन म्हाका बोटांनी धोंगसूंक लागलो. हांवें ताका कितें जाय काय म्हण 
विचारलें. ताणें SS, पोटांत दुखता तेन्ना Ala आनी उदक घेवन वयर यो. हांव भीत 
भीत गेलें. ताणें पोटाक तेल रगडूंक लायलें आनी अचकीत - ” 

- आनी तें थांबलें. मागीर भरिल्ल्या दोळ्यांनी ताणें सांगलें, “म्हजे दुर्दशेची 
सुरवात जाली.” 

“मागीर जाणा वैनी, रात जाली काय म्हाका भ॑य दिस5, कित्याक, हो केन्ना 
हातुणांत रिगत म्हूण सांगूंक जायना आसलें. era इतलेंय उणें म्हूण हाच्या पुताचीय 
म्हजेर नदर पडली., एके खेपे ताचो पूत आयलो. बरें म्हण बरें. तेन्नाच दादा सकयल 
देविल्लो. ताणें पुताक बाथरुमांत घालून येतिश्ट बडयलो... वेल्यान आते म्हणटा, 
आपलो गुन्यांव लिपोवंक दादा आपल्या नातवाक बदनाम करता... कर्मभोग न्हय हो 
वैनी... ? 

“राव गो ! दादालो हो पूत करता fed?” 

‘Tod करतलो? बापूय तसो पूत. शिकूंक तयार ना. आतां ताका गांवांत 
दवरला. येन्नाच तो सिगरेटी ओडटा. सोरो पिता. चलयांचीं फकांडां करता.बापायन 

मारलो म्हूण ताणें वांगडच्यांक घेवन बापायक मारची तयारी केल्ली. इतलो पाडो 
य ही आते म्हणटा, तुवें म्हज्या पुताच्या संवसाराची वाट लायली... हिका 
| कळटालें जाल्यार हिणें म्हाका आपले बराबर न्हिदोवपाचें न्ही? ना जाल्यार म्हाका 
गांवांत तरी धाडून दिवपाचें... वेल्यान गांवभर म्हाका बदनाम करीत सुटल्या. 
सगळ्यांक हें कळटकीच म्हजेकडेन कोण म्हण लग्न जातलो सांग पळोवया... हे 
आतेकूय म्हण कितली खाज? ती पयलीं खंयतरी रावताली. थंय हिगेलो कोण री 
आसलो खंय. घोवाक तें कळटकीच घोव आताक येवन मेलो. पूत SS जावन ताका 
हैं कळटकीच ताणें थंयचो जागो विकलो आनी हांगा फॅक्टरी लागीं पडटा अशें सांगून 
हांगा सुवात घेतली. आनी ही बायल इतली विचित्र... धुवेच्या पुताक आपलेकडेन 
दवरून घेतला... Ud तो उठून रडूंक लागकच ही ताका चिंवेक धरता... कि तें 
Ur असले बायलेक? ...'' 

निशा आमगेर कामाक येतालें. अर्दवर तरी गजाली मारतालें. गजाली ह्योच. 
दादान अशें केलें... दादान AM केले... दादा फॅक्टरिचो युनियन लिडर... दादा सेना 
शाखेचो प्रमूख... दादावांगडा सिनेमाक गेलें... दादावांगडा सिद्धीविनायक गेछें...दादान 
हो Sa घेवन दिलो... त्या दादालीय म्हण हाचेर पाळत आशिल्ली. तें मातशें फाटी-फुडे 
जालें काय ताचो फोन येतालो, निशा आयलां काय ना तें पळोवंक. 

एक खेपे निशान म्हाका विचारलें, “वैनी, आयज म्हाका पगार दिशीत?'' 

“'कित्याक गो?” 

ना, म्हाका खाजूर आनी काजुबियो खावंची रूच आयल्या. तशो म्हजेकडेन त्यो 
आसताच. आयज त्यो सरल्यो 

हांवें ताच्या हातार पगार दवरलो. दुसऱया दिसा ताका विचारलें, ''काजुबियो 
आनी खाजूर तूं fears खाता गो?” 

“ना वैनी केन्नाय खातां... गरम तो. तो खालो काय भायर जावंकूच जाय.'' 

हें तुका कोणें सांगले?” 

““दादान..'' अशें म्हणून ताणें जीब चाबली. मागीर म्हणूंक लागलें, “'दादाक 
कितें कळना तें सांग म्हाका... हुशार मनीस... म्हजी भायर जावची तारिकूय ताच्या 
लक्षांत बरी आसता. पयर ताणेच म्हाका याद करून दिली. ताचेकडेन पयशे नाशिल्ले. 
ना जाल्यार तोच हाडून दितलो आशिल्लो म्हाका खाजूर आनी काजुबियो... फाटले खेपे 
हांव बरें नासलें. हॉस्पिटलांत आसलें... तेन्ना ताणें कितली धांवपळ केली खबर 
आसा? व्हड व्हड दोतोरांक SSA ताणें म्हाका तपासूंक लायलें. हॉस्पिटलाचो ada 

बी ताणेंच केलो. जाल्यार ताची बायल आनी आवय म्हणटात खंय, हो सगळी जोड 
निशाल्या मड्यार घालता म्हण ! आतां तूंच सांग वैनी, तो म्हजे फाटल्यान लागला 
ताका हांव कितें करू? 

तूं हॉस्पिटलांत आसलें? कितें जाल्ले तुका?" 

कितें सांगूं वैनी, ह्या दादालो भावोजी म्हळ्यार, भयणिलो घोव... ताका आमचे 
विशीं mad... तो नोकरी करता आनी उरिळया वेळांत रिक्षा चलयता. तो रस्त्यार 
मेळळो. म्हणूंक लागलो, बस, तुका घर सोडटां... आतां हो आपली मनीस. ताका ना 
कशें म्हणू? हांव रिक्षेंत बसलें. ताणें घरा पावयलें. मागीर ताका घरा यो, च्या घे म्हणचें 
qed ना? तो च्या घेवंक म्हण आयलो. आनी म्हणूंक लागलो, तो काळू तुका कित्याक 
बरो दिसलो? ताचेपरस हांव कितें वायट आसां? तुवें म्हाका सांगचें आसलें... अशें 
म्हणून ताणें दाराक खिळी घाली. हांव साप्पा PAS. पूण तेन्नाच शेजान्नीन दारार मारलें 
आनी हांव सुटलें. हांवें तिका बसोवन घेतली. थोड्या वेळान दादा आयलो. ताका हांवें 
घडिल्ली गजाल सांगली. ताणें भावोजीक वचून गाळी घाल्यो. जाल्यार ह्या भावोजीन 
आपले बायलेक सांगलें, ह्या निशानूच म्हाका आपोवन व्हेलो आनी म्हज्या गळ्यांत 
पडलें म्हण... आनी आपूण खरो म्हूण सांगूंक Yard तकलेर हात दवरून सोपूत 
घेतलो... दुसऱ्या दिसा आवय आनी ya म्हाका सोदीत आयलीं. आनी भर रस्त्यांत 
तांणी म्हाका मारलें... म्हजे हात कितें केळीं खावंक वचूंक नाशिले... पूण कितें करू? 
आवयसारके आतेचेर हात कसो उबारू म्हण हांव ओगी wad. पूण जाल्ले तें इतलें 
विचित्र जालें न्हय, म्हाका खूब त्रास जाले. म्हाका न्हिदूच येना जाली. भूक लागना 
जाली. तान लागना जाली. बरें वायट कांयच सजमना जालें. रडुंकूय जालें... म्हजें हें 
वय असलें fed सोंसपाचें? ea वय हांसपाचें Gaurd... दादान मागीर म्हाका 
व्हडल्या दोतोराक दाखयलें. चार पांच दीस हांव हॉस्पिटलांत उरलें. मागीर हांव बरें 
जालें. जाणा वैनी, दादा जेवणाखाणाची पर्वा करीनासतना म्हज्या फाटल्या फुडल्यान 
रावलो. म्हजे तकलेर हात भोंवडावन म्हणटालो, “सोना म्हजेखातीर तुजी ही अशी दशा 
जाली न्हय? तूं बरें जा, सोना... बेगीन बरें जा... तुजे बगर म्हाका कोण आसा गो?” 
अशें म्हणून तो दादलो रडटालो... म्हजी अपुरबाय करतालो. ताणें म्हाका इतलो जीव 
लायला म्हण सांगूं वैनी !"' 

निशा अशें उलयतालें. आनी राग आयलो काय ह्या दादाक गाळीय घालतालें. 
मेलो... काळतोंडो... म्हजी जीण बरबाद केली... हांव ल्हान आशिल्ले... हाका भितालें... 
ताचो हाणें फायदो घेतलो आनी म्हज्या आंगार हात घालो... झडून वचूं ताचे हात... 

हे केन्नाच बरें जावचें ना... म्हजे तळतळाट लागतले ताका... हाचे धुवेपरस चार 

पांच वर्सानी व्हड हांव... एकेक खेपे म्हजी तकली घुंवली न्हय वैनी, काय हांव ताका 
गाळीच घालतां... ताका सांगता हांव, तुवें म्हजी वाट लायली... आतां तुजी धूव व्हडली 
जाली न्हय, आतां तिका घेवन न्हीद... तुजे धुवेची अशी कोणेंय वाट लायली जाल्यार 
तुका कितें दिसतलें? हो मार म्हजो घोव आशिल्लेवरी म्हजेर शेक गाजयता... हांव खंय 
वतां, कोणाकडेन उलयतां. ताचेर बारीक लक्ष दवरता... वावर करतां थंय एकेक खेपे 
चड काम आसलें आनी वगत जालो जाल्यार इतलो वगत कितें करतालें काय म्हूण 
मारूक येता. मागीर हांव ताका विचारतां, तूं कोणाचेर हक गाजयता? हांव कितें तुजी 
लग्नाची बायल? तरी बरें हांव हाची बिबी नंबर दोन म्हण ! पूण वैनी, हाका कितल्योय 
गाळी घाल्यार एक उतर काडीनासतना तो हें सगळें आयकून घेता. आनी ओगी 
रावता... मागीर म्हणटा, खरेंच सोना, हावें तुजी वाट लायली. अशें म्हणटा आनी दोळे 
भरता. म्हणटा, तूं मामाली व्हड धूव कित्याक जालें ना? सगळे प्रस्न आपशींच 
सुटपाचें... मागीर वैनी, म्हाकाच ताची काकुळट दिसता. 

एक दीस निशान म्हाका सांगलें, “जाणा वैनी, आमचे थंय कैलास म्हण एक 
भुरगो रावता. तो सदांच म्हजी मस्करी करता. बरो दिसता गे तो... थंयच्यो सगळ्यो 
चलयो ताचेर मरतात आनी हो म्हजेर... शिकला बी बरो... बरावीमेरेन... कंपनींत 
नोकरी करता. घरांत आवय आनी हो, दोगांच. ताणें एके चलयेमार्फत म्हाका विचारलां 
आपलेकडेन लग्न जायशीत काय म्हूण !'' 

“जा मगो ताचेकडेन लग्न." 

“पूण वैनी, तो आमचे जातचो नही 

“जातिचें पाड पडूं... भुरगो दिसूंक आनी सभावान बरो नही? जालें APM...” 
Bid म्हळे. “वैनी, दादान ताका म्हजेकडेन एक दोन खेपे उलयतना पळेलें. ताणें म्हाका 
कांय म्हणूंक ना. पूण त्या कैल्याक वचून दम मारले. निशाले वटेक वचशीत जाल्यारं 
बरें Wad ना, म्हळे. आतां ते कैल्या म्हजेकडेन उलोवंक लेगीत बागडता... म्हणटा, 
तुजो तो सीआयडी दादा आसा नही, खंयच्यान तुजेर तो नदर दवरून आसता म्हूण 
खबर ना." 

एक खेपे निशा नवो पंजाबी घालून आयिलें. eid म्हळे, ''कितें? आयज 
पिक्चराक वता काय किते?” 

“तुका कशें कळळे?'' 

“तुवें नवो ड्रॅस घाला आनी उलोवचे पयलीं तूं बेगीबेगीन काम न 
अर्थ तूं खंय तरी वचपाचे गडबडींत आसा.'' 

“जिस्तूंच वळखलें वैनी... पूण तूं कोणाक सांगू नाका आं हांव 
वता.” - 

“दादान तिकेटी काडून हाडल्यात काय किते?” 

“दादा हांगा खंय आसा? पुताक मेळूंक तो गांवांत गेला. हांव कैल्यावांगडा वतां. 
पिकचराक.'' 

अचकीत एक दीस निशान म्हाका सांगलें, “वैनी, आमच्या घराचो पत्तो सारको 
ना. पयलीं गांवच्यान म्हाका पत्रां दादागेर येताली. हांव तुमचो पत्तो थोड्या दिसांखातीर 
दिवं?” 

“बरेभशेन.”' हांवें म्हळें. हांवें ताका म्हजो पत्तो दिलो. चार पांच पत्रां ताका | 
आमच्या पत्यार आयली. 

“ही भाभी म्हण fed कमी ना |...” एक खेपे ताणें म्हाका म्हळें. 

कितें जालें?” etd ताका विचारलें. 

“ती म्हाका म्हणटा, म्हणटा म्हण बापूय, पूत, भावोजी सगळेच तुजे फाटल्यान 
कशे गो? तुका fed Ma लागलां? मुसावरी बरे मगो ते तुजे फाटल्यान भोंवर 
मारतात... वैनी, म्हाका तिचो इतलो राग आयलो म्हूण सांगूं...” | 

म्हाका भाभीलीं उतरां येवजलीं. भाभी म्हणटाली, “अशी कितें व्हड़ली अप्सरा 
ही? सगळे हाचेच फाटल्यान लागतात ते... कांय न्हय... हे सगळे पयशांचे खेळ. हें 
दुसरेकडेन रावंक गेलां न्हय, तेन्ना ताका जोडिली जोड पावना... तेन्ना हें असलें धंदे 
करता पयशे जोडूंक, आनीक कांय ना... सगळो पयशांचो खेळ" 

` हांवें तिका म्हळे, “भाभी, हांव तुका सगळें खरें feed तें सांगतां आनी तूं अशे 
उलयता? आतां हे सगळे म्हजे फाटल्यान हात धुवन कित्याक लागल्यात हें म्हाका तरी 
fod खबर?...'' ताणें म्हळें. 

“हांकां दिसता हांव पयशांक लागून हें करतां म्हूण... दादालो पूत खंय कितें 
जोडटा? तो म्हाका खंयच्यान पयशे दितलो? ती मेली म्हातारीय तशेंच म्हणटाली. तेन्ना 
तिका हांवें म्हळे, तुजेभशेन लोकांच्या चलयांक मारून हुंडो एकठांय करचेपरस eat 
करपी बायलो जायत्यो FA... ताका लागून हीय तशें म्हणटा... म्हाका धंदोच Heat 
आसलो जाल्यार हांव हांची मान्नीं धुवंक कित्याक बसपाचे? हांव बरेतरेन भोंवतां हें 
हांच्यांनी पळोवं नज... जळटात हीं म्हजेर... वैनी, तूंच सांग, तूं fed खाता पिता तें 

कोण पळेता? तूं कशें भोंवता तें सगळ्यांक दिसता नही... भाभीली धूव sa शिंवन 
घेता नही, थंयच हांवूय बी ड्रॅस शिवन घेतां... तेन्ना भाभीक राग. देशडें रुपया दर्ज्याक 
कित्याक दिवंक जाय, अशें तिचें म्हणणें. पूण तिका खंय खबर दादाक लागून तो दर्जी 
म्हजेकडल्यान पयशे घेना म्हूण !'' 

“मागीर तूं भाभीक ast कित्याक सांगिना?"' 

“जालें, तशें सांगल्यार हो लोक रोखडोच म्हजो आनी दर्ज्याचो संबंध जोडटलो. 
सध्या हांव वंयेवेल्या कुंवाळ्यावरी जालां. धड हांगाय ना आनी थंयूय ना... म्हज्या 
गळ्यांत मंगळसूत्र ना आनी आवय-बापायलो आधार ना. तेन्ना सगळ्यांक दिसता 
हाचेर आपलोच हक. हे भाभीक कांय खबर ना. ही हिचे फामिलीबराबर सुरक्षीत 
आसा. म्हजेवरी रस्त्यार पडिल्ली जाल्यार हिका कळपाचें कोणाच्या आधाराविणें जगप 
कितलें मुश्कील तें 

त्या दिसा आमगेर आयिल्लेकेडन ताणें म्हाका सांगले, “वैनी, पयलीं म्हाका च्या 
करून दी. म्हजो ताछो सुकलो आड्डून आड्डून... आनी कितें खावंकूय बी आसल्यार 
दी. म्हाका खूब भूक लागल्या.'' 

अशें म्हणून ताणें जमनीर घालून घेतलें आनी तकली दामून धरून, दोळे धांपून 
तें पडून रावलें. 

हांवें च्या केली. ताका व्हरून दिली. चपाती भाजी खांवक दिली. आनी विचारलें, 
“कोणाचेर आड्डून आयले?'' 

“ते, ते पिडेचेर !” 

“कोण पिडा?” 

“ती दादाली बायल... हांव काम करतां थंय म्हजेकडेन HSH आयल्या. 
म्हाका म्हणटा, त्या दादाक तूंच घेवन बस. पूण तो जोडटा ती जोड म्हजेकडेन हाडून 
दी. तीन भुरगी म्हाका. हांव तांचो सांबाळ कसो करूँ? eld तिका सांगले, तूं म्हजे 
वाटेक वचूं नाका. तुवेंय बी लव्ह मॅरज He न्ही? Ga बी पळून आयिल्ली न्हय हाच्या 
नादाक लागून? तुका तुजो घोव सांबाळूंक कळना ताका हांव कितें करू? हांवें तुज्या 
घोवाली वाट लायली, काय तुगेल्या घोवान म्हजी जिंदगी बर्बाद केली? तूं म्हजे वाटेक 
वचूं नाका... उमथी घालून मारीन धरून... अशें म्हणून हांवे तिच्या केश्ट्यांक धरून 
तिचे सणकुटेर दोन फुलयलीं... बाकिच्यो बायलो मदीं पडल्यो म्हण सुटली... ओगीच 
लोकांल्या दारांत तमाशा करता. आपले बराबर म्हजीय अब्रू काडटा. आतां दाखयतांच 
हिका हांव निशा म्हळ्यार कितें चीज ती ! आतां दादाक वचून असो चडयतां... घरा 

वचून बडयतलो धरून हो तिका... तेन्ना सुधारतली.. साप्प पिसांट : 
fear मातूय मोग करिना... तरीय ही ताचेबराबर पडून आसा. हांव हिचे सु 
उरतां जाल्यार असल्या घोवाक सोडून दिवपाचें.. ही Ast भुरग्यांक घेवन तोंड 
वचय बी ना...” | 

निशा सगळें गोंदळून गेलें. वय वाडटा तशी ताची समज वाडिल्ली. आपली वाट 
लायली म्हण दादालो ताका रागूय येतालो आनी तें तागेल्या मोगांतय पडिले... लग्नय 
जावंक शकनासलें आनी ' दोन नंबरची बायल' जावनूय रावंक शकनासलें. दुसरेकडेन 
लग्नूय करूंक भियेतालें, कित्याक, हो परथून परथून दिल्लया घरा आयलो जाल्यार 
घोवाघरचे दुबाव घेवचे नासले? तें म्हणटालें, “वैनी, म्हाका लग्न करूंक जाय... 
म्हाका भुरगीं जाय... म्हजो संवसार जाय... मेळत काय म्हाका हें... काय हांव मदलें 
मदीं उरतलें, हुमकळत?...'' 

मागीर एक दीस निशा मुंबयचीं कामां सोडून गांवांत गेले. हांवूय ताका विसरून 
गें. 

खूब वर्सानी तें म्हाका मेळळें. तेन्ना ताच्या गळ्यांत मंगळसूत्र आशिल्ले. तें साडी 
SING. हाताक एक, कमरार एक आनी पोटांत एक अशीं ताचेकडेन भुरगीं आशिल्ठी. 
aid म्हळें, “कितें गो? हें कैल्यालें प्रॉडक्शन?" 

ताचे दोळे भरून आयले. ताच्या दोळ्यांतल्यान दुकां गळळीं. दोळे पुसून ताणें 
विचारलें, “वैनी, Hea तुका अजून याद आसा? वैनी, हांवें कैल्याकडेन लग्न जावचें 
थारायलें. ताका हांवें सगळें सगळे सांगलें... इतलें जावनूय तो म्हजेकडेन लग्न जावंक 
तयार जालो. दादाक हांवें ही गजाल सांगली जाल्यार दादान कितें Hea? ताका बरोच 
मार घालो आनी ताचे हातपांय मोडून घाले. खूब तेंपान ते दुखीन तो बाबड़ो मेलो,” 

“आनी ताची आवय गो?” 

“तिका हांवें म्हजेबराबर हाडून दवरल्या.'” 

“आनी मागीर हीं भुरगीं कोणालीं? तुवें कोणाकडेन लग्न केलें?" 

कैल्याक मारतकीच दादा कितलो नीच मनीस तें म्हाका कळळें. sida बी 
ताका बुध्द शिकोवपाचें थारायलें. हांवें तुमचो पत्तो घेतिललो याद आसा? थंयच्यान era 
एकल्याबराबर संबंध दवरलो. ताका Tal बरयली. ताच्या मनाचो अदमास घेतलो. 
ताका लग्न जाता काय विचारलें. ताणें हय म्हणटकीच हांव ताच्या सांगातान गांवांत 
गेलें. आनी ताचेबराबर हांवें लग्न केलें 

“कोण गो तो? हांव ताका वळखतां? तुवें केन्ना सांगूंक ना?'' 
“तुका artes हांवें |” 

“कोण गो तो?" 

“दादालो पूत.'' 


000 

“यश तूं लग्न जालो काय एक गजाल मतींत धर. आपली बायल बी एक 
मनीसूच आसता. तिकाय भावभावना आसतात.'' 

- मोनालीन ऑफिसांत भीतर सरनाबराबर हो डायलॉग मारलो. 

“हे तूं म्हाका सांगता? कळूंक लागल्यापसून म्हजी आवय म्हाका हेंच सांगता." 

- हें अशें कशें? सगळीं बायलां एकेचतरेन चित्तात काय? खबर ना. हें मोनाली. 
मोनाली शेट्टी. म्हजेबराबर काम करपी. इंजीनेर. हुशार चली. काम करूकय हुशार. 
म्हाका सीनीयर. ताचें हालींच लग्न Wes. लग्ना उपरांत एका म्हयन्यान तें आफिसांत 
आयिल्ले. आयल्याबराबर ताणे हो डायलॉग मारलो. खरें म्हळ्यार ताच्या मनांत ह्या 
चल्यावांगडा लग्न करपाचें नासलें. म्हणजे ताका लग्नच करपाचें नासलें. अशेंय बी 
न्हय. तर ताका आपल्याक आवडटा त्या चल्यावांगडा लग्न करपाचें आसलें. आवयबापायन 
हाडिछ्या चल्याकडेन लग्न जावंक ताची ना नासली. पूण आवयबापायन हाडिल्लो हो 
चलो बी.एस्‌.सी. पास आसलो. घरचो पैसेवालो. घराणेय बरें. (अशें ताचे आवयबापूय 
म्हणटालें) सगळे भांगरशिंगर घालून करून फकत पांच लाख sel दिवपाचो आसलो. 
मोनालीन आवयबापायक म्हळे लेगीत, म्हाकांच तीस हजार पगार आसा. वेल्यान तांकां 
पांच लाख आनी कित्याक जाय? पूण आवयबापायन म्हळें, तुकां तांतलें काय कळना. 
तूं ओगी राव आनी लग्न जा. हाणें ना म्हणटकीच आवयक आताक आयलो. मागीर 
मोनालीक हां म्हणचेच पडलें. 

हांवें घरा येवन मम्माक सांगलें. मोनाली आयलें. ताणें अशें अशें म्हळें. पूण ममा 
म्हाका एक कळना, आवयबापायन सांगलें आनी मोनली मनाविरुध्द लग्न जालेंच 
कशें? ताणें सरळ ना म्हणपाचें नहीं? 

मम्मान म्हळें, तें ना HM म्हणटलें? आमचे संस्कारूच तशे ! चलयेक कितें जाय 
तें कोण विचारता? कित्याक ती चली. म्हण्टकीच तिका कितें कळटा? तिचें बरें वायट 
चिंतूंक आवयबापुय आसतात. चलीय बी आवयबापाय भीतर घुस्पल्ली आसता. हीं 
नाती, हे धागे आपल्या सुखाखातीर तोडप तिका पटना. खेरीच ती मात्शी जरी 
स्वतंत्रपणान चिंतूंक लागली काय तिचेर सगळेवटेन इतलें चेपण येता, ती स्वतःच 
गोंदळून वता. तिच्यो भावना तिका विचारूच करूंक दिना. तिका मागीर लग्न जावचेंच 
पडटा. आतां हे तुजें मोनाली, ताणे तशें म्हळें न्ही? जालें. हें लग्न चड तेंप टिकत अशें 
म्हाका दिसना. कित्याक आतां तें स्वतंत्रपणान चिंतूंक लागलां. सून म्हण घोवाघरा 
ताचेकडल्यान खूप अपेक्षा आसतल्यो. म्हळ्यार सकाळीं उठून खूपशी कामा करप. 
इतल्यावरांभीतर घरा येप. पगार हाडून घरा घोवाकडेन दिवप. घोव सांगता तशेंच 
आयकप. मोनाली हें सगळें सोसून रावतशें म्हाका दिसना.” 

आमच्या प्रोजेक्ट टिमात तिगां बायलां आसात. मोनाली, श्रेया आनी सावित्री. 
हेर दादले. ह्या सगळ्यांभितर हांव ल्हान. म्हण ह्यो सगळ्यो बायलो म्हजी अपूरबाय 
करतात. सावित्रीक हांव सावी बेबी म्हणटां. ही बायल मल्याळी. तिजो घोव कस्टमात 
आसा. भरपूर जोडटा. तरीय ही नोकरी करता. हावें तिका विचारलें लेगीत, तूं नोकरी 
कित्याक करता? घोव जोडटा ते पैशे मेजीत बस. टायम पास जातलो. ताचेर तिचें 
म्हणणे, फाल्यां कोणेय विचारलें, इतले पैशे खंयच्यान आयले, जाल्यार हांवुय जोडटां 
म्हण सांगूंक मेळटले नही? केन्ना केन्नाय ती म्हाका फॉरेनच्यो चॉकलेटी हाडून दिता. 
आमी चौगांय वांगडाच जेवंक वतात. त्या दिसा हितेन म्हणून लागलो, “त्या तिगां 
बायलांमदीं तूं कृष्ण कसो दिसता मरे.'' सगळे हांसले. हांवें म्हळे, “कृष्ण कसो नही. 
कृष्णूच.'' ताजेर सगळे हितेनाक व्हडान हांसले. 

मागीर म्हाकां Had, हितेनाक ह्या बायलांकडेन उलोवंक जाय. पूण ताका कोण 
लागीच धरीना. हांवें सावी बेबीक म्हळें, हांव ल्हान म्हूण तुमी म्हजी अपुरबाय करतात 
नही? 

“ना.” 

““मागीर?'' 

तूं एक सादो, निश्पाप भुरगो. थोडे दादले, पाडापडिल्यांची नदरूच वायट. 

थोड्या दादल्यांक पळेल्याबरोबर तांची तिडक मारता. तुजे बाबतींत तशें जायना. म्हूण 
आमी तुजेबरोबर उलयतात. आमीच न्हय, जायत्यो चलयो तुजेकडेन इष्टागत करूंक 
सोदतात. पूण तूं तांचेकडेन लक्षूच दिना." 

मम्माक घरा येतकीच सांगलें, सावी अशें अशें म्हणटाली म्हण ! मम्मा हांसली 
आनी ओगी रावली. हांवें तिका सांगलें, म्हजे सगळे कलीग्ज बरे आसात. तरी 
तांचेविशीं ती अशें कशें उलयली? तेन्ना मम्मान म्हळें, दादल्यांची बॉडी लँग्वेज आसता. 
तांची नजर, तांचें हांसप, तांचो स्पर्श, तांची भास, ard इनडायरेक्टली कितेंय सूचित 
करप... बायलांक तें रोकडेंच Hoel. तांकां तांचो राग येता. म्हण तीं मागीर तांचेकडेन 
सारकीं उलयनात. तांच्या वाऱ्याक उबीं रावनात. आनी तूं तुजे कलीग्ज बरे म्हणटा 
खरो पूण ते wea दोन तीन पेग पोटांत वतकीच बायलांविशी fed उलयतात तें 
आयक. मागीर Gat कळटलें ते कशे ते. एकाद्री चली जर तांका बदली ना, जाल्यार 
ताची दिसफाम करूंक ते फाटी आसनात. तशो चलयोय म्हण कितें उण्यो ना. पूण 
तूं सांबाळून राव.'' 

आमच्या टीमांतली दुसरी चली श्रेया. सुंदर. हुशार, पूण सेंटिमेंटल फूल. तें एका 
चल्याचेर मोग करता. चलो गुजराती. हें उत्तर हिंदुस्तानी. त्यो दोन भयणी. कित्याक 
खबर ना पूण श्रेया घरांत आवयबापायक आवडना. ताचे धाकले भयणीचेर चड माया 
करतात अशें तें सांगता. श्रेया FAAS. चड जालें काय म्हाका घेवन भायर जेवंक 
वता. आनी सगळ्यो गजाली भडभडा सांगता. नव्या वर्साक येवकार दिवपाक तें 
आपल्या मित्रांवांगडा पार्टेक गेल्लें. मोटरसायकलीठल्यान.तो थंय ड्रिंक घेवंक लागलो. 
दोन तीन पेग जाले. हाणे म्हळे घेतलें तितलें ट्रिंकं पुरो जाले. आतां आनी घेंव नाका. 
जाल्यार त्या चल्यान सगळ्यामुखार ताजेर दोन फुलयलीं खंय ! तें आयकून म्हजें आंग , 
शिरशिरलें. दिसले हें मार कित्याक म्हण खाता काय? आपलो अपमान कित्याक म्हण 
करून घेता काय? हांव कितेंतरी सुचोवंक सोदतालों इतल्यान ताणे म्हळें, 

''एकाद्रो दादलो जेन्ना एकाद्रे बायलेक मारता, हाचोच अर्थ तो तिजेर मनापसून 
मोग 'करता.'' हें तें आपलीच समजूत आपणेच काडिल्लेवरी करून म्हाकां सांगतालें. 
बरें जालें हांवें कांय म्हळें ना. हांव एक दादलो आसलो. आनी म्हाका हें अशें सांगतालें. 
बायलांक, चलयांक मारप, ही कल्पना हांवें केन्ना सपनांत लेगीत केली ना. फॉर दॅट 
मॅटर म्हाका आवयबापायन बोट लेगीत लायनासतना वाडयलो म्हूण म्हाका अशें 
दिसता काय? काय ममा म्हणटा AM, दादल्यांची तकली चलना जाली काय तांची 
पयलीं जीब वांकडी चलता. आनी मागीर हात...” 

श्रेयालें निमाणे त्या चल्याकडेन लग्न जालें. म्हाका सू5 जालें. कित्याक पयलीं 
श्रेयाच्या आवयबापायन गोंदळ घालो. मागीर त्या चल्याच्या आवयबापायन. हांचें लग्न 
जाता काय ना दुबाव अशी परिस्थिती जाली. लग्न जावन श्रेया हनिमुनाक गोयां गेलें. 
येतकीच हांवें ताची मस्करी केली. 
“कसो जालो हनिमुन?'' 
खंय रे? आमकां थंय कोणालो तरी बंगलो मेळिल्लो. हो थंय रातदीस पिवंक 
बसतालो आनी हांव रान्नी पोल्लांत. तूं पिव॑ नाका म्हळे काय तो म्हाकां मारतालो आनी 
रातीकडेन मोग करतालो.'' मुखार ताणें म्हळे ''[ts usual practice with the 
man, it seems !”’ 
अशें आसा? मम्माक विचारचें पडलें. मम्माक विचारलें. मम्मान म्हळें, “थोडे 
दादले सॅडिस्ट आसतात. थोड्या बायलांक अशे दादले आवडटात. 
मुखार तिणें म्हळे, “एक नटी आसली. तिणे एक नटाकडेन लग्न केलें. 
तिच्या मतान घोवान येता म्हूण सांगलां तेन्ना AAT ना, बायलेक आपली वाट पळोवंक 
लावप, तिका मारप बी ताजो तिजेवेलो मोग दाखयता. ती नटी आशिल्ली. तिका 
शुटींगाक बी ded पडटालें. केन्ना केन्ना तिगेलें तोंड सुजिल्लें आसतालें. तिणे मार खा 
खा खालो. सोसूं नज जातकीच डिव्होर्स घेतलो. असलें हैं राक्षसी प्रेम. कोणाक खबर _ 
कोण कोण HAA कसल्यो कल्पना घेवन जगतात. म्हज्यान जाल्यार असल्या मोगाची 
कल्पना लेगीत करू नज.” 
मम्माची आनी पपाची झगडीं जालीं दिसता. कित्याक खबर ना. पूण हाली मम्मा 
खूब खूब तिडकता. हिणेच पपा fed सांगता तें आयकून तशें वागपाची पपाक संवय 
केल्या. सदांच हिणे पपाचो इगो वाडोवन दवरला. आतां पपाक बी संवय जाल्या. पपा 
सांगता तशें मम्मान वागप. जेन्ना ती पपालें आयकना, तेन्ना पपाक राग येता. पपान 
तिका म्हळे तूं म्हजेकडेन पंगा घेवं नाका. तूं म्हजेर डंख धरून वागशीत जाल्यार हांव 
धा खेपे डंख धरतलों. ताजेर मम्मालें म्हणणे, तशें आसा जाल्यार डंखुच फकत धा 
पटीनी वाडोवन कित्याक दिता? हांवें मोग केलो जाल्यार तोय धा पटीनी वाडोवन 
कित्याक दिना?'' पपान जाप काडली ना. 
मम्माचें म्हाकां कौतुक दिसता. एकेक खेप अबरगतशी वागपी मम्मा आर्तीग 
फॉर्त आडयता. 
त्या दिसा मम्माक फोन केलो. राती हांव जेवंक ना. आमी सगळे भायर जेवंक 
वता.'' 

gid नांवां सांगली. मम्मान म्हळे, “आवंय ! सगळे चलेच? चलयो ना? 

हावें म्हज्या ग्रुपाक सांगलें, म्हजी ममी अशें म्हणटा म्हण | 

श्रेयान म्हळें, “ती आतां तशे म्हणटा खरी ! पूण Gala तूं चलयेवांगडा 
गेलो, जाल्यार ती बेजारतली.” 

“aq ! ह्यो आवयो अशोच ! विचित्र ! लग्न जा जा म्हण फाटीक लागली. हिणे 
हाडिल्ले चलयेवांगडा लग्न केलें. आतां बायलेवांगडा चड उलयल्यार आवयक राग 
येता. आवयकडेन उलयल्यार बायलेक. म्हजो मात मदले मदीं धोल.'' हितेन उलयलो. 

“आवयांक अशें म्हणू नाका. बायलूय म्हण कितें कमी आसता? म्हजे बायलेन 
म्हज्या आवयबापायक कितें म्हळें खबर ना. ती म्हज्याबराबर रावची सोडून, आपले 
पयलींचे सुवातेर रावंक गेली. कित्याक गेली काय विचारल्यार कांय सांगूंक तयार ना. 
मागीर म्हजे भयणीन सांगलें. म्हजे बायलेन तांकां म्हळे खंय, तुमचें घरदार आसतना, 
पुताल्या दारांत कित्याक पडून आसात? म्हाका वायट दिसतलें म्हण तीं आपूण जावन 
कुशीक सरलीं: मागीर हावेंय म्हजे बायलेक सांगलें, म्हजे आवयबापूय तुका नाका नही, 
बरें आसा. पूण तुज्याय आवयबापायन म्हज्या घरांत पांय दवरची गरज ना. आमी 
दोगांच रावंया राजा राणी. मदीं नाका आवय-बापायच्यो घाणी. म्हज्याय आनी तुज्याय 
बी !” ब्रिजेशान म्हळे. 

- घरा वतकीच मम्माक सांगू जाय अशें अर्शे जालें म्हूण ! 

आमच्यो अशोच पार्ट्यों अदीमदी चलताल्यो. 

अशेच एके पार्टक वचपाचें आसलें म्हाकां. हांव गेलो ना. घरा आयलों. 

“आरे, तूं बेगींसो घरा? पार्टेक गेलो ना?” 

“ना.” 

“कित्याक रे? जिवाक बरें दिसना?” मम्माक हुस्को. 

“ag काय ना गे ! wea वतकीच सगळेच ड्रिंक घेतात. सिगार ओडटात. 
कसल्या कसल्योय गजाली करतात. चड करून चलयांच्यो. खंयचेय चलयेक प्रमोशन 
Food, जाल्यार ते. चलयेचें बॉसावांगडा AHS आसले म्हणटात. आपणे कितल्या 
चलयांक भोंवडायलीं आनी मागीर कशी सोडली. ताचें रसभरीत वर्णन करतात. तांकां 
सारके जेवंक लेगीत जायना. मागीर लखत घरा वतात. ते ड्रिंक घेतात आनी सिगरेट 
ओडटात ताचो विचित्र वास येता. तुका खबर आसा, म्हाका सिगारेटचो वास अजिबात 
आवडना. आतां हांव तांचे पार्टेक वतां. तेन्ना म्हाकांय केन्नातरी तांकां पार्टी दिवची 
पडटली. म्हज्या फक्कत जेवणाचो खर्च तांकां येता. म्हाकां मात तांच्या सिगरेट आनी 

/ड्रिक्सचो आलायतो खर्च येतलो.'' 

“चिकू मारवाडी खंयचो. जीणेंत पैशांचो इतलो बारीक हिशोब घालू नाकां ! 
तुका तांची कंपनी आवडली ना जाल्यार गजाल वेगळी.'' 

“मम्मा, ते दिसा तुमचीं झगडीं जालीं?” 

“Bal” 

“'कित्याक?'' 

''तुकां लागून.'' 

“म्हाका लागून? तीं आनी कशीं?'' 

“तूं ह्या पार्ट्यांक वता मरे, तें पपाक आवडना.'' 

“ पूण पपान म्हाकां केन्नाच कांय म्हणू ना.'' 

“'हांवूय तेंच म्हणटा. पपा म्हाकां सांगता तुका सांग पार्टेक वचूं नाका म्हूण !'' 

''तुवें म्हाकां केन्नाच कांय सांगू ना.” 

“aid पपाक म्हळें हांव कित्याक सांगू? तुमीच सांगात. तर ताका तुजो पपा 
तयार ना. मागीर हांवें तांका सांगले हांव तर ताका सांगचें ना, तुमीय बी सांगू 
नाकात.'' 

“कित्याक? 

“तुकां ad नाका म्हळें काय तुकां चड वचनशें दिसपाचें आनी आमी तुकां 
वचूंक दिवंक ना म्हण तुज्या मनांत आमचेविशीं अढी उरपाची. आतां आमी तुकां वचूं 
नाका म्हूण सांगप कशें आनी तूं आपूण जावन वचनासतना रावप कशें? म्हाकां खबर 
आसा, तुका वच म्हळे काय तूं उमेदीन वतलो. पूण मागीर पार्टी म्हळ्यार कितें तें 
कळटकीच तूं आपशींच उबगतलो. पूण तूं इतले बेगीन उबगतलो हें म्हाकां खबर 
नासलें.'' 

- मम्मा म्हळ्यार मम्माच ! ती घराच आसता. पपा खंय खंय भोवता. पपाचो 
संबंध कितल्याशाच लोकांकडेन येता. मृण ममाच्या अणभवांचें शाणपण पपाकडेन ना. 
काय मम्मा म्हणटा AM, दादले वगताप्रमाण वाडना. ते तशेच उरतात. वायलां 
रोकडींच अँडजस्ट जातात. खर्‍यांनीच दादल्यांक वगताप्रमाण धावंक कळना? 

घरा वतालों. वाटेर एक चली मेळळी. हांव ताका पळेनासतना वचूंक लागलों. 

''एस्क्युज मी !'' तिणे म्हळे. 

“'कितें?'' म्हाकां दिसलें ताका कसलीय मदत बी जाय आसतली. आमचें थंचीं 
ऑफिसा इतलीं व्हड आनी एकसारकीं, खुब लोकांचो Wes जाता. तेन्ना ताका 

ऑफिसाविशीं बी विचारपाचें आसत अशें म्हाका दिसलें. जाल्यार ताणे कितें म्हणचे! 
ताणे ed, “ए, तू स्वतःक कोण व्हड हिरो समजता? '' 

आयकून म्हाका हांसोच फुटलो. मान न मान, मै तेरा मेहमान ! हांवें रहें, 
“तूं शें कित्याक म्हणटा? 

“ना. केन्नाय पळेल्यार तूं आपलेच धुनकेंत आसता. कोणाकडेन लक्ष दिना.” 

“कोणाकडे लक्ष दिना म्हळ्यार? हांवें कितें करूं जाय आसलें?"' 

“aig आनी तूं एकाच ऑफिसांत काम करता. म्हजें युनिट वेगळें, तुजें युनिट 
वेगळें. पूण हांव तुका केन्नाय सामक्रार दिसलें जाल्यार तुवें Areal आतेसांव दिवपाचें 
न्ह्य?'' 

““पूण तुमच्या युनिटाकडेन म्हजो केन्ना संबंधूच येवंक ना. तेन्ना हांव ओगीच 
कितें म्हूण तुमचेकडेन उलयतलो? खेरीज हालीं बायलांक बरे दीस आयल्यात. हांवें 
तुका wish केलें आनी तुवें तोंड घुंवडायलें जाल्यार? नाजाल्यार म्हजे विरुध्द कागाळ 
केली जाल्यार? तेन्ना भानगडी नाका म्हूण हांव ओगी रावतां.' 

अशें? बरें, म्हजें नांव तरी तुकां खबर आसा? 

“हसः 

'म्हजें नांव ford?” 

“सजेल.”' 

“चलयांचेर लक्ष दिना म्हणटा आनी म्हजें नांव तुकां कशें कितें कळळें?'' 

““तुज्या गळ्यांतल्या आयडेंटीटी काडविल्यान.'' 

- हें आयकून ती चली पांय आपटीत गेली. 

घरा येतकीच ममाक सांगलें, अशें अशें जालें. ती चल रागारागान गेली. 
कित्याक? | 

“चली दिसूंक कशी आशिकी?” 

“बरी आशिल्ली. स्मार्ट. नखरेल.”' | 

“मागीर बरोबर आसा. तिगा राग येवपाचोच. चड शाण्या चलयांक दिसता, 
चल्यांनी तांकां पंळोंवचें. तांची तोखणाय करची. उतरानीं नाजाल्यार चोरयां पळोवन 
तरी. तांचेकडे ओळख करून घेवंची. पूण dd ताजेकडे केन्ना पढेलें लेगीत ना. तो 
तिका आपलो अपमान दिसला जावं येता.” | 

“चलयो आनी अशो आसतात?” 

“कशोय आसूं येता.'' 

“मम्मा म्हाकां एक दोनशें रुपया जाय आसले.'' 

“'कित्याक रे?” 

““एकल्याचे हांवें घेतिल्ले, ते परथून दिवंक जाय.'' 

“आरे, तूं आतां जोडूंक लागला. तेन्ना सदांच एक पांचेशेची नोट पाकीटांत दवर 
म्हण सांगता मरे हांव? अशे पैशे दवरले काय हाचेकडे ताचेकडे मागची पाळी येवची 
ना. आरे, पूण तुवें दोनशें रुपया कित्याक घेतिल्ले?'' 

“एके चलयेक घेवन हॉटेलांत गेल्लों.'' 

“ती चली तुकां आवडटा?”' 

eq,” 

“आनी तिका तू?” 

“ख़बर ना. पूण ताका दुसरो चलो आवडटा, अशें तें म्हण्टालें'' 

“म्हळ्यार तें दुसर्‍या चल्याच्या मोगांत आनी रडूंक ताका तुजो खांदो जाय? ते 
चलयेक चड आतेसांव दिवं नाका. ती चली तुका खेळयता.'' 

“मोनालीन बी अशेंच म्हळे.'' 

“fod ते?” 

‘Sa तूं सांगता तेंच. निदान dd ताका चड आतेसांव दिवं नाका अशें म्हळे. 
मोनाली म्हणटा ताचेकडे संबंध लेगीत दवरू नाका. वेल्यान ताणे सांगले, आपूण बी 
तशेंच करतालें. एका चल्याक मोनाली GA आवडटालें. पूण मोनालीक तो चलो 
आवडनासलो. मोनाली सांगता थंय थंय तो येतालो. ताचेर पैशे खर्च करतालो. एकदीस 
मोनालीन सरळ ताका सांगलें खंय, आतां ताका मेळूक येवं नाका म्हृण ! आनी 
ममा... 

“आतां आनी कितें जालें?" 

“केन्नाय पार्टेक वतना चलयो वांगडा ना?... चलयांवांगडा भोवपाचें वय 
तुजें,अशें तूंच म्हण्टाली मगे? आनी आतां हे चलयेवांगडा गेल्यार डिस्टंस दवर 
म्हणटा!'' 

““धांवतल्यच्या फाटल्यान लागपा कितें अर्थ आसा? तूं भोंव चलयांवांगडा. म्हजी 
ना ना. पूण मोनालीभशेन हे चयलेन फाल्यां आनी आपल्याक मेळूं नाका अशें म्हळे 
आनी तें तुज्यान सोसूंक जालें ना जाल्यार? तुजेर ताजो परिणाम जालो जाल्यार ! म्हूण 
हांवें तुकां तशें सांगलें.'' 

“आतां हांव fad करूँ?” 

“म्हणजे? आतां आनी कितें जालें?" 

“ती म्हजी मैत्रीण म्हण्टा, व्हेलेंटायन डे खातीर ताणें म्हजेपसत एक गिफ्ट 
पळोवन दवल्लां. तें गीफ्ट हांवें ताका दिवचें अशें ताचे म्हणणे. आता हांव कितें करू?" 

‘पळे ती चली कितली शाणी ! तुजेखातीर गिफ्ट तें थारायता. आनी ताचेखातीर 
गिफ्ट कितें dad बी तेंच थारायता. .तूं अशें कर. ताका सांग तुका गिफ्ट दिवं नाका 
म्हण ! आनी ताणे ताचेखातीर येवजून जे गिफ्ट दवरलां, तें ताकाच घे म्हूण सांग.आनी 
तुवेंच तें ताका दिलां अशें समज म्हूण सांग.” 

“आयडिया !” 

कारगिर झुज जालें. डिफेन्साक मदत करा म्हण नोटीस आयली. ममाक म्हळें, 
“fact पैशे दिवं? 

““तूं कितले fede सोदता?'' 

''पांचशें.”” 

''पांचशें?”” 

“चड जाले?" 

''ना. परते उणे जाले. हजार तरी दी 

“हजार शे?” 

““झुजांत Ga खर्च जाता. तेन्ना जण एकल्यान हातभार लावंकूच जाय नही? 
आनी दुसरी गजाल कारगिल झुज जालां म्हण तूं पैशे दिता बरें आसा. पूण हाचेमुखार 
बी दर वरसा डिफेन्साक हजारभर दियत राव. तूं कितें जोडटा, तातूंत ह्या जवानांचो 
वांटो आसा हें विसरू नाकां. हे जपपा रातदीस सीमो राखतात म्हण आमी हांगा सुसेगाद 
जियेतात, हें लक्षांत दवर.'' 

“खरं म्हळ्यार हे सगळें जवान म्हाका सांगू जाय नही? तें तूं एक आवय म्हाकां 
सांगता.'' | 

“food करू? सांगचें पडटा. तुज्या पपाक तो आनी ताची फामिल हाचे पलतडी 
कांय खबरूच ना. तुर्वेय तशें जावं नये म्हण हांव हें सगळें तुकां सांगतां.” 

“QU पपाक हें कळटकीच ताका राग येवचो ना?" 

“तेन्ना पपाक सांग इन्कमटॅक्स रिबेट मेळटली म्हण.'' 

“मम्मा, तूं आमकां दोगांकूय काय बरी सांबाळटा <1?” 


162 - कथाशील 








कितें करू? सांबाळचें पडटा. सगळो लोक म्हणटा चलयेक बापायन सांबाळूक 
भयणीक भावान. वायलेक घोवान. खरी गजाल अशी, वायलांक ह्या सगळ्यांक 
आनी क्रेडीट दादल्यांक दिता.'' 
अकस्मात ऑफिसान म्हाकां अमेरिकेक धाडचो अशें थारायलें. ममा धाडटाली 
ना दुबाव दिसलो. घरा येवन सांगलें. मम्माक विचारलें, “कितें करूं? 
कितें म्हणजे? वच'' तिणे सहजतायेन सांगले. म्हज्या तोंडार अजाप पळोवन 

म्हळे, “आरे असो कितें पळेता? तुका दिशिल्लें हांव वचूं नाका म्हणटां म्हूण काय 
तें?” 
"ह्य 
“कित्याक? '' 
“हांव एकलोच पूत. खेरीज तुमकां सोडून खंय रावलों ना.'' 
''म्हणूनूच तुकां वच म्हणटा. कितलो तेंप मेरेन तूं आमचे भीतर घुस्पून 
उरतलो? भायर वच. भायली हवा तुकां लागूं दी. आनी आतां चल तयारीक लाग 
तुकां कितें जाय ताचें लिस्ट कर. तुजे कोण दोस्त थंय आसात तांकां इ-मेल धाड आनी 
fed वस्तु लागतल्यो तें विचारून घे.” 

म्हजेपरस मम्माच चड तयारी करता. तिणे म्हजेखातीर आवडीच्यो वस्तु तयार 
केल्यो. म्हाकां कितें आवडटा तें ती जेवणांत करताली. म्हजेखातीर तिणे व्हड बॅग 
हाडली. टुथ ब्रश ते पॅन्टीमेरेन तिणे सगळी तयारी केली. म्हाका च्या, दाळ, ऑम्लेट, 
शीत करूंक शिकयलें आनी कितें ती सांगीत आसताली. सूचना दीत रावताली. पपा 
आनी हांव तिगेल्या ह्या उत्साहान चकीत जाहले. 

वच्चो दीस उजवाडो. हांव अस्वस्थ जालो. आपलीं मनशां, आपलो देश सोडून 
पयस वचप. सगळो लोक अमेरिकेक वचूंक आंवडेतात. आनी हां... मम्मा म्हणटा 
तशें दोन म्हयन्यांचो तर प्रस्न. दोन म्हयने रोकडेच काबार जातले. मम्माच्या तोंडार 
हांव कितेतरी सोदतालों. कितें? दुख. हांव पैस वतां ताचें दुख्ख तिच्या तोंडार म्हाकां 
दिसले ना. ती म्हज्या पयस वचपांत खुशी आसली? काय तिचें दुख्ख ती लिपोवन 
दवरता ? 

विमानतळार वचूंक हांव भायर सरलो. पपा मम्माच्या पायां पडलों. मम्मा 
विमानतळार येवंक तयार नासली. हांव थंय येवन fed करू? ताचेपरस तुज्या 
आतेभावाक, मामेभावाक SL. सामान उबारूंक तरी उपकारतले. तूं येतलो तेन्ना तुकां 
हाडूंक मात हांव येतां. बरो करून राव. पावतकीच फोन कर. स्वतःची काळजी घे. 

मम्माचो आवाज जड जालो? तिचे दोळे ओले जाल्ले? 

सगळ्यांक मुखार धाडून हांव मम्मा म्हर्‍्यांत आयलो. म्हज्या 2 
आडखळलेवरी जातालें. तरी धीर धरून हांवें म्हळें, ''हे पळे मम्मा, ST अ 
वतां. विमानाचो प्रवास. केन्नाय कितेंय जांव येता. तशें कांय जावचेंना. पूण बाय 
तशें कितें जालेंच जाल्यार तूं तुका स्वतःक सांबाळ आनी पपाकूय सांबाळ. दुख 
बसूं नाका.'' 

दोन तीन खीण मम्मा ओग्गी रावली. म्हाकां दिसतां, हांव कितें उलयलो तें तिका 
कळळेंच ना. घडये हांव अशें कितें तरी उलयत अशी तिणे अपेक्षा करूना जावं येता. 
कळटकीच मागीर तरी ती... 

पूण हांव कितें म्हणटा तें लक्षांत येतकच ती व्हडान हांसली. म्हणूं लागली, “ना. 
हां दुख्ख करीना. पूण तूं एक गजाल कर. विमानतळार पावलो काय, तशें कितें जालेंच 
जाल्यार इन्शूरन्सचे कितले पैशे मेळटात, ताची चवकशी कर आनी ताबडतोब म्हाकां 
कळय म्हणजे तशे कितें जालेंच जाल्यार कितलो क्लेम करूं जाय तें कळळ्यार बरें 
न्ही?.. 

“मम्माच ती... सांगतां किते?” 


OO 

18. 
सोडिली 


'कंपनीतल्यान घरा येतकच आयज हो ओग्गी आसलो. तो एके कंपनीत 
कर्मचारी वेवस्थापक म्हण काम करता. ही कंपनी कम्प्युटराचे स्पॅर पार्टस जोडपाचें 
फाम करता. नाजूक हातांनी करपाची कामां हीं. देखून ते कंपनीत चलयांक, बायलांक 
क्रामक दवरतात. अडेज तीन हजार चलयोआनी बायलो. तांचेखातीर दोन व्हड एसी 
झम, कंपनीत येतकच तांकां तांच्यो वस्ती, कपडे, जोतीं काडून दवरचीं पडटात. 
मागीर हातपांय धुवन ऑपरेशन करपी दोतोरावरीं फकत दोळे उक्ते दवरून वाकीचें 
सगलें आंग धांपचें पडटा. मागीरूच तांकां ard काम करूक मेळटा. 

हरशीं घरा येतकच तो ह्या बायलांच्यो गजाली सांगतालो. कंपनी सुट्टकच 
दादले कशे कुशीक उबे रावतात. नाजाल्यार त्यो चलयो दादल्यांकूय कशो धुकलून 
व्हरतात. नाजाल्यार त्यो चलयो कशीं एकमेकांची जोतीं चोरतात... कशीं एकमेकांकडेन 
झगडटात बी. 

आयज तो कांयच उलयलोना. 

“food जालें? जिवाक बरें दिसना?” etd विचारलें. 

'तशें काय ना. पूण आयच एक विचित्र गजाल जाली. कितें करचें कळना..." 

“अशें कितें जालें तर?'' 

“तुका सांगिछे न्हय, थंयच्या बायलांक तकलेक तोपी, मास्क, बांदचें पडटा. 
तांचे कपडे बी वेगळे आसतात. ते धुवपाक धा-वारा FAM बायलो आसात. अर्थांत 

त्यो बायलो ते कपडे वॉशिंग मशिनांत धुयतात. ह्या बायलांचें काम फकत 
धुवपाचें ते सुकोवपाचें. त्या बायलांदमले एके बायलेक काडून उडय म्हूण | 
डिपार्टमँटांतल्या मुखेल्यान टायम ऑफिसाक कळयलां. केस म्हजेकडेन आयल्या. 
बायलेक घोवान सोडल्या. पदराक दोन भुरगीं. झोपडपट्टेंत रावता." 

“'तिका अकस्मात कित्याक काड म्हूण सांगलें? अशें तिणे केलें किते?” 

“'तिणें चोरी केली !'' 

“'कसली?' 

“कंपनीचें सामान व्हड बाँक्सांनी येता. तांकां प्लास्टीक बांदिछें आसता 
बॉक्सांतलें सामान काडून प्लास्टीक थंय sae आसता. तिणें तांतलीं दोन तीः 
प्लास्टीक शिटां घरा व्हेलीं 

“मागीर तांतूंत fad जालें? थंयच तें प्लास्टीक उडयल्लें आसता. नाय जाल्या 
तुमी जें भायर उडयतात तें तिणें व्हेलें जाल्यार इतलें गगन कित्याक करूक जाय? 

“'पिश्या, कंपनीची कसलीय वस्त, टांचणी लेगीत, सांगिनासतना घरा व्हेल 
जाल्यार ती चोरी जाता.'' 

“मागीर तुमी कितें करचें थारायलां?'' तुमी तिका कामावयल्यान काडटले?' 

''वयल्यान ओर्द आयले उपरांत तिका काडून उडोवची पडलिना? पळोवय 
फाल्यां कितें जाता तें ! फाल्यां ती येतली. तेन्ना तिची चवकशी करून कितें करचे र 
थारायतलों.'' 

रातीकडेन म्हज्या दोळ्यांक दोळो लागलोना. ती पळोवंक नाशिल्ली बायत 
दोळ्यांमुखार येताली. दोळो लागलो रे लागलो, चित्र विचित्र सपनां पड़टालीं. ती बायल 
तिचीं दोन भुरगीं. तांका कुशीक घेवन ती खोंपटेंत बसल्या. खोंपटेतले मदले म्हेडीव 
तेंकून दोळ्यांतल्यान तिच्या दुकां येनात. yell भूक भूक म्हण रडटात. ती दोळ्य 
मोनीं उतरां घेवन म्हाका सांगता, तूं तरी म्हजेर दया कर. तुज्या घोवाक सांग, म्हाक 
परतून नोकरेक घे म्हण ! आनी अशेंच fed fad. खंयची कोण वळखदेख नाशि 
बायल. आनी तिचें दुख्ख तूं शें कित्याक बाळगिता? दुसरें मन म्हणटालें. 

दुसर्‍या दिसा हो घरा आयलो. ताका च्या बी करून दिली. ल्हवूच विचारलें, '“ 
बायलेचें कितें जालें?” 

“खंयची बायल?'' तो विसरून गेलो. हांवें याद करून दिली. ती बायल? तिक 
सांगलां फाल्यांसावन कामाक येवं नाका म्हण !”” 

“मागीर?” 

““ती रडूंक लागली. पांय धरून म्हणूक लागली आपल्याक कामावयल्यान काडूं 
नाका. म्हजीं YON आसात. तांचो विचार करात सायबांनो.'' 

“मागीर? 

“ani हांवें तिची चवकशी केली. तिणें म्हळे'' पावसाचे दीस. खोंपटांत 
गळटालें. तिका तीं प्लास्टीक शिटां दिसली. खोंपटावयर घाल्यार घरांत गळचेंना. खेरीज 
खोंपटांत ओल मांडटा. तेन्ना हांतरुंकूय तीं बरी पडटलीं, म्हूण हांवें दोन प्लास्टिकां घरा 
व्हेली. म्हाका तिची काकूट दिसली. तिका सांगलें, तू अशें कर. आठ दीस पयलीं 
कामांक येवं नाकां. मागीर यो. ते उपरांत कितें Hed तें पळोवया.'' 

“SHAT कितें करतले?'' 

“'पळोवया fad जाता तें.'' 

“अशें उलोवं नाका. HMA करून तिका परतून कामाक. पाप शें वावडेचें!'' 

तूं सकयल वयर जावं नाका. करता कितें तरी ! तूर्त काड म्हळ्या म्हूण 
काडल्या तिका. कितें तरी उपाय सोदतां.'' 

“वयल्या लोकांनी सांगलें म्हण कितें जालें? कित्याक आयकलें? तिचे वटेन 
उलोवन, तिका मदत करपाची न्हय?'' 

“आपले परस वयर जे अधिकारी आसतात, ते fed सांगतात तें आयकुचेंच 
पडटा. आपल्या वयल्या अधिकाऱर्‍याक तूं चुकता म्हूण सांगू नजो. तांकां राग येता. 
तिका वाटायतां वाटायतां म्हजीच नोकरी वचत म्हण भंय,'' ताणे सांगले. 

आठ दीस जाले. 

घरा येना फुडें eld हाका विचारलें, “ती बायल आयिल्ली?'' 

ea. 

““मागीर dd fad केलें? तिका कामार घेतली?" 

“हय. वॉर्निंग दिवन घेतल्या. तिका सांगला, कंपनींतली Gada वस्त घरा 
व्हरचिना. दुसरे खेपे अशें fda घरा व्हरतना मेळशी जाल्यार परतून तुका कामाक 
घेवचोंना. खूश जावन गेली.'' 

“od कसो कितें जादू केलो?” 

‘ed काय केलेना, वयल्यान जेन्ना ओर्द येता, तेन्ना त्या त्या कामगाराक 
काडचोच पडटा. कित्याक तर, तेन्ना वयलो अधिकारी कसल्या तरी टॅन्शनांत आसता. 
नाजाल्यार रागांत आसता. त्या वगतार ताका विरोध Heat आवडना. मागीर तो ते 
गजलीचो प्रेस्टीज इश्यू करता आनी वयल्या अधिकाऱयान Hada गजालीचो प्रस्टीज 

इश्यू केलो म्हणटकच ते मागीर जिंद्दीक पेट्टात. आतां त्या कामगारांकूय म्हण एक 
चान्स दिवंक जाय न्हय? तांकांय कळूंक जाय, आपणें अशें कितेंय केले जाल्यार घरा 
बसचें पडटा म्हूण !” 

''म्हुण तुमी तिका आठ दीस घरा बस म्हळें?'' 

“eq | खंयचीय गजाल हुनहुनीत खावची न्हय. ती न्हिवोवन खावची. हांवेंय 
तेंच केलें. आयज त्या मॅनेजरान ते बायलेक काम करतना पळयली. म्हाका आपोवन 
व्हेलो ताणें. ताणें विचारलें म्हाका, आपणें तिका काड म्हण सांगिल्लें आसतना, तुवें 
तिका घेतलीच कशी?" 

“मागीर? 

“हांवे म्हळे, सर, हांवें चवकशी केली. तिणे कबूल केलें, दोन प्लास्टीक शिटां 
घरा व्हेलीं म्हण ! कित्याक काय म्हूण विचारल्यार तिणें सांगलें, तें प्लास्टीक थंय 
पडिल्ठे. पावस पडटालो. पावसांत खोंपीत गळूंक लागलें म्हण तिणें तें प्लास्टीक व्हेलें. 
सर, ती अन्नाडी बायल. तिणें प्लास्टीक व्हेलें तेन्ना खत्यांनीच पावस पडटालो. 
कोणाकूय दिसतलें न्हय, हे प्लास्टीक हांगा पडून आसा. खोंपीक व्हरून लायल्यार 
Tod तरी ना. कंपनी आमचीच तेन्ना व्हरूक हरकत ना, अशें तिणें चितलां जावं येता. 
सर, हावें तिका आठ दीस घरा बसयली. आयज ती आयल्या. दोन भुरगीं आसात 
तिका. घोवान सोडल्या. गरीब ती ! खंय वतली? म्हण तिका घेतली. आसूं. भोंगू 
वावडेचें. सर, तिगेले फाटीर ARTA, पूण पोटार मारू नाकात. ताकाय तें पटलें. तो 
हांसलो. म्हाका म्हणूंक लागलो, बरें केलें तुवें तिका घेतलें तें. तुवें म्हाका व्हडल्या 
पापांतल्यान वाटायलो.'' 

ही गजाल हांगाच काबार जाल्ली. जाल्यार बरें जावपाचें. पूण तशें जालेंना. एक 
दीस सांजे चारांक सुमार दारावयली बॅल वाजली. कोण म्हूण पळयल्यार एक बायल 
दारांत उबी. 

“सायब आसात?'' तिणे विचारलें. 

“ना, कित्याक?”' 

“Sid सायबाचे कंपनीत काम करतां. हांव भितर aa?” 

तिका घरांत घेवपाक हांव अनमनलें. तं पळोवन तिणें wa, “sta भितर येना. 
` पूण तूं हें सायबाक दिशी?" 
कितें a?” 

“सायबाक नुस्ते. हॉडिल्ले 

“कित्याक? 

“म्हाका नोकरे वयल्यान काडिल्ली. पूण सायबान म्हाका परतून घेतली म्हण | 

म्हाका Ace जालें. हीच ती बायलमनीस जिचेखातीर हांव अस्वस्थ जाल्ले? हांवे 
तिका भितर घेतली. तिका बारीकसाणीन पळयली. ती मुंबयची कोळीण. कोळणी 
न्हेसतात तशी णव वारी पातळ न्हेशिली. लांब हातांचो ब्लावज घाल्लो. वयल्यान पामरी 
कशी घेतिल्ली. आंबाडो घाल्लो. ताचेर दसणीचें फूल Alas. कानावयल्यान सरपळी 
आशिल्ली. रुपया येदीं कानांतली घाली. हातांत दोन दोन जाडीं भांगराची कांकणां. दो 
कांकणांमदीं हातभर पांचवीं कांचेची कांकणां. गळ्यांत एक इंच रुंदायेचें मंगळसुत्र. 
खेरीज बोरमाळ. 

हें सायबाखातीर हाडलां.'' अशें म्हण तिणें पोती उक्ती केली. तांतूंत दोन व्हड 
पांपलेटां आनी पन्नाशेक SS सुंगटां आसलीं. मुंबयच्या नुस्त्याच्या बाजारांतल्या दरान 
ताचें मोल तीन साडे तीनशें तरी आसतलें. हांवें मनांतले मनांत हिशेव केलो. गरीब 
बावडी बायल. आमचेखातीर इतलें नुस्ते घेवन आयिल्ली. मनांत चितलें ही घरा वतना 
हिगेल्या हातांत पांचशें रुपया दवरप. etd तिका म्हळें, ‘Id हें कितें हाडलां, तें हांव 
घेना. सायबाक राग येतलो.'' 

सायबाक राग कित्याक येतलो? हें नुस्तें हांवें विकतें हाडूंक ना. म्हजो घरकार 

नुस्ते धरपाचो धंदो करता. ताणेंच म्हाका सांगले, हें नुसतें सायबाक व्हरून दी म्हूण! 

“Gal घरकार? Bt आयकल्ें तुका घोवान सोडल्या म्हण !'' 

आमी लोकांक तशें सांगतात. घरकारान म्हाका सोडूंक ना. ताचें कितें आसा 

आमकां चार भुरगीं. आमचें वरळी घर आसा. YSN व्हड जातकच आमकां तें घर 
पावचेंना. चार वर्सा पयलीं कोणेंतरी येवन सांगले, आमी आतां रावतात ते सुवातेर 
खोप बांदून रावात. घोवान सोडलें म्हण सांगून हांव दोन भुरगीं घेवन थंय रावंक 
लागलीं. आमचेकडल्यान पांच हजार रुपया घेवन एकल्यान आमकां फाटलीं धा 
वर्सासावन थंय रावता म्हण रेशनकार्ड काडून दिलें. आतां ते, Garde व्हड बिल्डींगो 
येवपाच्या आसात. आमची खोंप थंय आसा म्हण 01 
आतांच्या तेंपार जागो विकतो घेवचो म्हळ्यार core 
केल्ल्याचें नाटक केलें आनी भुरग्यांक घेवन te 
घोवान सोडल्या. पूण ही गजाल खरी न्हय. 
रावली. आनी हांव तोंड उकतें करून आयकत 

